

ಬಿಗ್ಗಿ ಆನಿ ಬಿಗಾಡ್



5255
Short Stories
KON
H.M

ಅನಾ

ಎಚ್ಚಿಮ್, ಪೆರ್ನಾಳ್

5255 5255

Short Stories
don

(N) HM

Comp
BVS



ಬೀಗ್ ಆನಿ ಬಿಗಾತ್

ಎಚ್ಚೆಮ್, ಪೆರ್ನಾಳ್



ಕಿಟಾಳ್ ಪ್ರಕಾಶನ್

306, ಕುನಿಲ್ ಕಾಂಪ್ಲೆಕ್ಸ್,
ಬೆಂದೂರ್‌ವೆಲ್,
ಮಂಗಳೂರ್ - 575002

'Beeg ani Beegaath' a collection of short stories by H.M. Pernal with a foreword by Tony Feros, Jeppu. Published by Henry Mendonca for Kittall Publications, 306, Kunil Complex, First Floor, Bendorewell, Mangaluru- 575002. Printed at Assisi Press, Jail Road, Mangaluru-575004

© Author

First Edition: 2016

Cover Design, Layout: Eddie Sequeira

Pages: XVI + 76

Paper: 80 gsm, N.S. maplitho

Size: demy 1/8, Font: Nudi

Price: 200/-

5255
AKON → Short
HM stories

ಎಚ್ಚೆಮಾಚ್ಯೊ 'ಮುಂಬಯ್ ಕಾಣಿಯೊ'

ಕಾಣಿಯೊ ಮ್ಹಳ್ಯಾರ್ ಕಿತೆಂ? ಹ್ಯಾ ಸವಾಲಾಕ್ ಜಾಪಿ ಜಾಯ್ತೊ ಆಸ್ತಿತ್ವ. ಕೊಂಕ್ಣೆಚೊ ಫಾಂಕಿವಂತ್ ಕಾಣಿಯೆಗಾರ್ ಎಡ್ವಿನ್ ಜೆ.ಎಫ್. ಡಿಸೋಜಾ ಪರ್ಮಾಣೆಂ 'ಎಕೆ ಸಂಸ್ಕೃತೆಚಿ ದಿಸ್ಪಟಿ'. ಹ್ಯಾಚ್ ಚಿಂತ್ಪಾಚೊ ದೋರ್ ಧರ್ನ್ ಮುಕಾರ್ ಗೆಲ್ಯಾರ್, ಕಾಣಿ ಮ್ಹಳ್ಯಾರ್ ಆಮಿ ಜಿಯೆಂವ್ಚೆ ಸಮಾಜೆಚೆಂ ಪ್ರತಿಬಿಂಬ್ ಮ್ಹಣ್ಯೆತಾ. ಕಿತ್ಯಾಕ್ ಸಮುದಾಯಾಧಾವ್ನ್ ಸಮಾಜ್ ಆನಿ ಹಾಂಗಾಧಾವ್ನ್ ಉದೆತಾ ಸಂಸ್ಕೃತಿ. ಹೈ ಸಮಾಜೆಂತ್ ಮನಿಸ್ ಆಸಾ, ತಾಚೆಂ ಜಿವಿತ್ ಆಸಾ, ಸುಖ್ ಆಸಾ, ಆಟಿವಿಟಿ ಆಸಾತ್. ಏಕ್ ಬರವ್ಪಿ ಜಾಲ್ಲೊ ಜೆಂ ಹೆಂ ಜಿವಿತ್ ಭೊಗ್‌ಲ್ಲೊ, ಸಾಹಿತ್ಯಾಚ್ಯಾ ವೆವೆಗ್ಯಾ ಪ್ರಕಾರಾಂಮಾರಿಫಾತ್ ಆಪ್ಲೆಂ ಭೊಗಪ್ ವೆಕ್ತ್ ಕರ್ತಾ; ತಾಂಚೆಪಯ್ಕಿ ಕಾಣಿಯ್ ಏಕ್. ಪುಣ್ ಹಿ ಅಭಿವೆಕ್ತಿ ವಾಚ್ಪಾಂಚ್ಯಾ ಕಾಳ್ಜಾಶಿರಂಕ್ ಸ್ಪರ್ಶ್ ಕರುಂಕ್ ಪಾವ್ಲ್ಯಾರ್ ಮಾತ್ರ ತೆಂ ಜಿವಾಳ್ ಸಾಹಿತ್ಯ ಮ್ಹಣ್ಯೆತ್. ನಾ ತರ್ ತೆಂ ಜೀವ್ ನಾತ್‌ಲ್ಲ್ಯಾ ಅಕ್ಕರಾಂಚೊ ಏಕ್ ನಿರ್ಜೀವ್ ಪುಂಜೊ ಮಾತ್ರ. ಕನ್ನಡಾಚೊ ಲೊಕಾಮೊಗಾಳ್ ಸಾಹಿತಿ ಜೋಗಿನ್ 'ಉದಯವಾಣಿ'ರ್ ಫಾಯ್ಸ್ ಜಾಂವ್ಚ್ಯಾ ಆಪ್ಲ್ಯಾ 'ನೋಟ್‌ಪ್ಯಾಡ್' ಅಂಕಣಾಂತ್ ಬರಯಿಲ್ಲೆಂ ಆಸಾ: '... ಜೀವನದತ್ತ ಮುಖ ಮಾಡಿದವನು ಮಾತ್ರ, ತಲ್ಲಣಗೊಳ್ಳಬಲ್ಲವನು ಮಾತ್ರ, ತುಡಿಯಬಲ್ಲವನು ಮಾತ್ರ ಬರೆಯಬಲ್ಲ. ಯಾವುದಕ್ಕೂ ಸ್ಪಂದಿಸದೇ, ಪ್ರತಿಕ್ರಿಯಿಸದೇ, ತೀವ್ರವಾಗಿ ಅನುಭವಿಸದೇ ನಿರ್ಲಿಪ್ತನಾಗಿ ಕೂತು ಬರೆಯುತ್ತೇನೆ ಎಂದು ಹೊರಟರೆ ಆತ ಸೃಷ್ಟಿಸುವುದು ಕೂಡಾ ಬರಡಾಗಿಯೇ ಇರುತ್ತದೆ, ಗ್ರಾಫಿಕ್ ತಂತ್ರಜ್ಞಾನದಲ್ಲಿ ಸೃಷ್ಟಿಸಿದ ಕಾಡಿನಂತೆ'.

ಮಂಘರಿ ಕಾನಡಿ ಕೊಂಕ್ಷಿ ಕಾಣಿಯಾಂ ಪರಂಪರೆಚೆರ್ ಏಕ್ ದೀಶ್ತ್ ಫಾಲ್ತಿ
ತರ್ ತಾಂಚೆಂ ಗ್ರಾಫ್ ವಯ್ ಸಕಯ್ ದೆಂವೊನ್ ಯೆಂವ್ಚೆಂ ಸ್ಪಶ್ಟ್ ದಿಸ್ತಾ. ಎಕಾ
ಕಾಳಾರ್ ಸಂಖ್ಯಾಂಚ್ಯಾ ಮಟ್ಟಾರ್ ವಯ್ಲ್ಯಾ ಸ್ತರಾರ್ ಆಸ್‌ಲ್ಲೆಂ ಕಾಣಿಯಾಂ ಸಾಹಿತ್ಯ್
ಫುಡೆ ಎಕಾ ಹಂತಾರ್ ರಾವೊನ್ ಆತಾಂ ದೆಂವ್ಚೆಚ್ಯೆ ವಾಟೆರ್ ಆಸಾ. ತ್ಯಾ ಕಾಳಾಚಿ
ಧಾರ್ಮಿಕ್ ಬಂದಡ್, ವಾಚ್ಪಾಂಚಿ ಸಾಂಪ್ರದಾಯಿಕ್ ಮತ್- ಹ್ಯೊ ಸರ್ವ್
ಅಡ್ಕಳ್ಳೊ ರಾಜ್ ಕರುನ್ ಆಸ್ಚ್ಯಾ ಕಾಳಾರ್ ಜೊ.ಸಾ. ಆಲ್ವಾರಿಸಾನ್ 'ಆಂಜೆಲ್'
ನವಲ್ ಕಥಾ ರಚುನ್ ಕಾಣಿಯಾಂ ಪರಂಪರೆಕ್ ಬುನ್ಯಾದ್ ಫಾಲ್ತಿ; ಆನಿ ತ್ಯಾ
ಉಪ್ರಾಂತ್ ಕಾನಡಿ ಕೊಂಕ್ಷಿ ಕಾಣಿಯಾಂಚೆಂ ದರಬಸ್ತ್ ಬೆಳೆಂ ವಾಡ್ಲೆಂ. ಮಂಘರಿ
ಕಾಣಿಯಾಂಚ್ಯಾ ಶತಾಂತ್ ಜಾಯ್ತಿ ಪಿಕಾವಳ್ ಆಸ್ತಾನಾಂಚ್ ಹಾಂವ್ ಚಿಂತಾಂ
ಎಚ್ಚೆಮಾನ್ ಬರಂವ್ಕ್ ಧರ್‌ಲ್ಲೆಂ. ಪುಣ್ ತಾಚ್ಯೊ ಕಾಣಿಯೊ ಮಂಘರಿ ಕೊಂಕ್ಷೆಚ್ಯಾ
ಲೊಕಾಮೊಗಾಳ್ ಕಥಾ ಸಂಪ್ರದಾಯಾಧಾವ್ನ್ ಸಂಪೂರ್ಣ್ ವೆಗ್ಳೊ ಮ್ಹಳ್ಳ್ಯಾಕ್
ಹ್ಯೆ ಕೃತಿಯೆಂತ್ಲ್ಯೊ ಕಾಣಿಯೊ ರುಜ್ವಾತ್ ದಿತಾತ್. ಮಂಘರಿ ಲೊಕಾಮೊಗಾಳ್
ಕಥಾ ಶಯ್ಲೆಂತ್ ಸಮಾಸಮ್‌ಪಣಿ ದಿಸೊನ್ ಯೆಂವ್ಚೊ ಧವ್ಯೊ-ಕಾಳೊ ಇಮಾಜಿ
ಹಾಂತುಂ ದಿಸೊನ್ ಯೇನಾಂತ್. ಚಡ್ ಕರುನ್ ಆಸ್ಚೊ ಕಾಳೊ ಇಮಾಜಿ.
'ಕೊಂಕ್ಷಿ ಮಾತಿಯೆಚಿ ಮೂರ್' ನಾ. ಕಾಣಿಯಾಂಚೆಂ ನಿರೂಪಣ್ ಕಚ್ಯಾ
ಶಯ್ಲೆಚೆಂ; dark narrative. ಹಾಂತ್ಲ್ಯೊ ಕಾಣಿಯೊ ಮನೋರಂಜಕ್ ಬಿಲ್ಕುಲ್
ನ್ಹಯ್. ವಾಸ್ತವಾಕ್ ಲಾಗ್ತೊ. ಆನಿ ಹಿ ಗಜಾಲ್ ಕಾಣಿಯೆಗಾರ್‌ಚ್ 'ಕಾಣಿ-
ಕಾರಣ್' ಕಥೆಂತ್ ಸ್ಪಶ್ಟ್ ಕರ್ತಾ: '... ಆಜ್ ಪಾಸುನ್ ಹಾಂವೆಂ ಬರಯಿಲ್ಲೆಂ
ಹರ್ ಬರಪ್ ಮ್ಹಜ್ಯಾ ವಾ ಕೊಣಾಚ್ಯಾ ತರ್ಯೀ ಜಿಣಿಯೆಂತ್ಲೆಂ. ದೆಕುನ್
ಮ್ಹಾಕಾ ರಿಯಲಿಸ್ಟಿಕ್ ಬರಯ್ಣಾರ್ ಮ್ಹಣ್ತಾತ್...' ಕಾಣಿಯಾಂಕ್ ವಾಸ್ತವಿಕ್‌ಪಣ್
ದಿಂವ್ಚೆಖಾತಿರ್ ಜಾಯ್ತಿ ತಾಂಚಿ ಬಾಂದಾವಳ್ ಸಂಕೀರ್ಣ್. ಶೀದಾ ಕಿತೆಂಯ್
ಸಾಂಗನಾಂತ್. ರೂಪಕಾಂ ಜಶೆಂ ಆಸ್ಚ್ಯಾ ಕಾಣಿಯಾಂಚ್ಯಾ ತಕ್ಲೆನಾಂವಾ ಪಾಟ್ಲೊ
ಅರ್ಥ್ ಸಮ್ಜೊನ್, ವಾಕ್ಯಾಂಮದೆಂ ವಾಚುನ್ ತಾಂಚಿ ನಾಡ್ ಪಾರ್ಕಿಜೆ ಪಡ್ತಾ.

'ರೇಬೀಸ್' ಕಾಣಿ ಹ್ಯಾ ಉತ್ರಾಂಕ್ ಬಳ್ವಂತ್ ಸಮರ್ಥನ್ ದಿತಾ. ಹಾಂತ್ಲೆಂ
ಚಿತ್ರಣ್ ಜಿವೆಂ ಜಿವೆಂ, ಧಾರುಣ್; ಮನಾಂತ್ ಶಿರ್ಶಿರೊ ಉಟಂವ್ಚೆತಸಲೆಂ. ಹೆಂ
ವಾಕ್ಯ್ ಪಳೆಯಾ: ... ಥಂಯ್ ಚಂಪಿ ಕಾಮಾಟ್ಯಾಂಚ್ಯಾ ಸೆಂಟರಿಂಗ್ ಆಡ್ಯಾಂಚ್ಯಾ,
ಅಟ್ರಾ ಎಮ್.ಎಮ್. ಲೊಂಕ್ಡಾ ಸೊರೊಳಾಂಚ್ಯಾ ಮಾರಾಂಕ್ ಮಾತೆಂ ಫುಟೊನ್
ಮೆಂದು, ಜೀಬ್, ದೊಳೆ ಭಾಯ್ರ್ ಉಸ್ಕೊನ್, ಪೋಟ್ ಚಿರೊನ್, ಆನ್ಕಿಟಿ ಆನಿ
ಗರ್ಭಾಂತ್ಲಿಂ ಏಕ್ ದೋನ್ ಪಿಲಾಂಯ್ ಮರೊನ್ ಭಾಯ್ರ್ ಪಡೊನ್, ಮೊಡೆಂ
ಜಾವ್ನ್ ನಿಡ್‌ಲ್ಲೆಂ. ತಶೆಂ ಮಾರ್ತಾನಾ ಕೊಣೆಂ ನಿಶ್ಚುರ್ ಕಾಮೆಲ್ಯಾನ್ ತಾಚೆರ್
ಉಕಲ್ನ್ ಫಾಲ್ತೊ ಸಾಯ್ಬಾಚೊ ಖಿಡ್ಡಿ ಫಾತರ್ ತಾಂಬ್ಡ್ಯಾ ತರ್ಯಾ ರಗ್ತಾಂತ್
ರಂಗೊನ್ ಮಿಕ್ಸರಾ ಕುಶಿನ್ ಬಸೊನ್ ಆಪ್ಣಾಕ್‌ಚ್ ಪಳೆತಾಶೆಂ ಭೊಗುನ್
ವಿಠಲ್‌ಭಾಯಿ ಭಿಯೆಲೊ...

ಹೆಂ ಅಖ್ಯೆಂ ಸನ್ನಿವೇಶ್ ಫಕತ್ ಎಕಾ ಗರ್ಭೆಸ್ತ್ ಸುಣ್ಯಾಚ್ಯೆ ನಿಶ್ಚುರ್ ಹತ್ಯಾವಿಶಿಂ

ಉಲಯ್ತಾ ಮ್ಹಣ್ ವಯ್ಲೆಬಾರ್ ದಿಸ್ಲಾರ್ಯೀ, 'ರೇಬೀಸ್' ಕಾಣಿಯೆಚೆಂ ತೀರ್ಲ್ ಆಸ್ಲೆಂ ಹ್ಯಾಚ್ ಪೊಳಿಂನಿ.

ಹ್ಯಾ ಪುಂಜ್ಯಾಂತ್ಲ್ಯಾ ಕಾಣಿಯಾಂಚೆಂ ಆನ್ಯೇಕ್ ಖಾಶೆಲೆಪಣ್ ಮ್ಹಳ್ಯಾರ್ ತಾಂಚೆಂ ಅಂತ್ರ್. ಕಾಣಿ ಎಕೆ ಲಹರಿಂತ್ ವಾಚುನ್ ವೆತಾನಾ ಸಡನ್ ಬ್ರೇಕ್ ಫಾಲ್ಸ್ ರಾವೊಂವ್ಚೆಬರಿ ಕ್ಲೈಮ್ಯಾಕ್ಸ್ ಯೆತಾ. ಕನ್ನಡ ಕಥಾಕಾರ್ ತಶೆಂ ಪ್ರಬಂಧ್‌ಕಾರ್ ಎಂ.ಎಸ್. ಶ್ರೀರಾಮ್ ಹಾಣೆಂ ಹ್ಯಾಚ್ ವರ್ನ್ ಪರ್ಗಟ್‌ಲ್ಲ್ಯಾ ಆಪ್ಲ್ಯಾ 'ಕಥನ ಕುತೂಹಲ' ಪುಸ್ತಕಾಂತ್ ಯಶವಂತ ಚಿತ್ತಾಲಾಚೆ ಎಕೆ ಕಾಣಿಯೆಚೊ ಉಲ್ಲೇಖ್ ಕರ್ತಾ: ... ಚಿತ್ತಾಲರ ಒಂದು ಕಥೆ (ಒಂದು ಹೆಸರಿನ ಕಥೆ) ಹೀಗೆ ಅಂತ್ಯಗೊಳ್ಳುತ್ತದೆ: "ಕತೆ ಇಲ್ಲಿಗೇ ಮುಗಿಸುತ್ತೇನೆ ಆಗದೆ? ಕಾರಣ ಅದನ್ನು ಎಲ್ಲಿಯೂ ಮುಗಿಸಬಹುದು ಅಲ್ಲವೇ?"

ಹ್ಯಾ ಪುಂಜ್ಯಾಚೊ ಕಥಾಕಾರ್ ಅಶೆಂ ಸಾಂಗನಾಸ್ತಾನಾಂಚ್ ಕಾಣಿ ರಾವಯ್ತಾ ಆನಿ ತಿ ವಾಚ್ಪಾಂಚೆ ಮತಿಂತ್ ಮುಕಾರುನ್ ವೆತಾ.

ಎಚ್ಚೆಮಾಚ್ಯೊ ಕಾಣಿಯೊ ಶ್ವೇರಾ-ಜಿವಿತಾಚಿಂ ಸಂವೇದನಾಂ ಆಟಾಪುನ್ ಆಸ್ಚೊ. ಹಾಂಗಾ ಶ್ವೇರ್ ಮ್ಹಳ್ಯಾರ್ ಮುಂಬಯ್ ನಗರಿ. ಆಪ್ಲೊ ಮಾಂಯ್‌ಗಾಂವ್ ಪರ್ನಾಲ್‌ಥಾವ್ನ್ ಮುಂಬಯ್ ಪಾವೊನ್, ಥಂಯ್ಸರ್ ಜಿವಿತಾಚಿಂ ಥೊಡಿಂ ವರ್ಸಾಂ ಪಾಶಾರ್ ಕೆಲ್ಯಾ ಉಪ್ರಾಂತ್ ಬರಯಿಲ್ಲೊ. ಹ್ಯಾ ಶ್ವೇರಾನ್ ಕಾಣಿಯೆಗಾರಾಚೆರ್ ಫಾಲ್ಲ್ಯಾ ವ್ಹಡ್ ಪರಿಣಾಮಾಚೆಂ ಪ್ರತಿಫಲನ್ ಹ್ಯೊ ಕಾಣಿಯೊ. ಆಪ್ಲ್ಯಾಚ್ 'ಕಿಟಾಳ್' ಜಾಳಿಜಾಗ್ಯಾರ್ ಬರಯಿಲ್ಲಾ 'ಪಾವ್ ಶೆರ್ ಜಿಂದಗೀ' ಮ್ಹಳ್ಯಾ ತಾಚ್ಯಾ ಮುಂಬಯ್ಚಿ ಜಿವಿತಾಚೊ ಸುರ್ದಿಲೊ ಪಾಂವ್ಡೊ ಪಿಂತ್ರಾಂವ್ಚಿ ಆತ್ಮಕಥಾ ರುಪಾಚ್ಯಾ ಪ್ರಬಂಧಾಂತ್ ತಾಣೆಂ ಹೆಂ ಸ್ಪಶ್ಟ್ ಕೆಲಾಂ. 'ಎಚ್ಚೆಮಾಬರಿ ಇತ್ಲೆ ದಾಟಾಯೆನ್ ಮುಂಬಯ್ಸೆರ್ ಥಂಯ್ ವಸ್ತಿ ಕರ್ನ್ ಆಸ್ಚೊ. ಆಸ್‌ಲ್ಲ್ಯಾ ಹೆರ್ ಖಿಂಯ್ಚಿಯ್ ಕೊಂಕ್ಣಿ ಬರವ್ಪಾನ್ ಸಾಹಿತ್ಯ ರಚ್‌ಲ್ಲೆಂ ಹಾಂವ್ ನೆಣಾಂ' ಮ್ಹಣ್ ವರ್ಸಾಂ ಆದಿಂ ಮಂಗ್ಳುರಾಂತ್ ಚಲ್‌ಲ್ಲೆ ಎಕೆ ಸಾಹಿತ್ಯ ಗೋಶ್ಟಿಂತ್ ಮುಂಬಯ್ ಜಿವಿತ್ ಸಾರ್‌ಲ್ಲೊ, ಥಂಯ್ಸ ಸರ್‌ಲ್ಲೊ ಜೆ.ಬಿ. ಮೊರಾಯಸ್ ಹಾಣೆಂ ಸಾಂಗ್‌ಲ್ಲೊ ಉಗ್ಡಾಸ್ ಮ್ಹಾಕಾ ಹ್ಯಾ ಸಂಧರ್ಬಾರ್ ಯೆತಾ.

ಹ್ಯಾ ಪುಂಜ್ಯಾಂತ್ಲ್ಯೊ ತೀನ್ ಕಾಣಿಯೊ ('ಧಾಂವ್ಲಿ', 'ಎಕಾ ಪೆಂಟೆಚಿ ಕಾಣಿ' ಆನಿ 'ನಶಿಬಾಚಿ ರಾತ್') ಮಾತ್ ಗಾಂವ್ಚ್ಯಾ ಪಾಟ್‌ಥಳಾಚ್ಯೊ ಭೂತ-ಕೋಲ, ದೆವಾಕ್ ಸೊಡ್‌ಲ್ಲೊ ಪಾಡೊ, ಸುಣೆಂ, ವಿಕಾಳ್ ಸೊರ್ಪಾಚಾಬ್ಲಿ, ಆಮಾಶೆಚಿ ರಾತ್—ಹ್ಯಾ ಕಾಣಿಯಾಂನಿ ಯೆಂವ್ಚೆ ಹೆ ವಿವರ್ ಹಳ್ಳೆ ಭೊಂವಾರಾಂತ್ಲ್ಯಾ ಜಿವಿತಾಚಿಂ ವಾಸ್ತವಿಕ್ ರೂಪಕಾಂ ಜಶಿಂ ಆಮ್ಚ್ಯಾ ಮನಾಂನಿ ಪಾಶಾರ್ ಜಾವ್ನ್ ವೆತಾತ್.

'ಕಾಣಿ-ಕಾರಣ್' ಮ್ಹಳ್ಳಿ ಆನ್ಯೇಕ್ ಕಥಾ ಕಾಣಿಯೆಗಾರ್ ವಾಚ್ಪಾಂಲಾಗಿಂ

ಉಲಂವ್ವೆ ರಿತಿರ್ ಆಸಾ ತರ್ಯೀ ತಿ ಕಾಣಿಯೆಗಾರಾಚೊ ಸ್ವಗತ್ ಮ್ಹಳ್ಯಾರ್ ಚಡ್ ಸಾರ್ಕೆಂ ಜಾಯ್ತೆ ಕೊಣ್ಣಾ.

ಹೆರ್ ಸರ್ವ್ ಕಾಣಿಯಾಂಕ್ ಮುಂಬಯ್ ಶ್ವೆರ್ಚ್ ಕ್ಯಾನ್ವಾಸ್. ಮುಂಬಯ್ ಸಬಾರ್ ಸಾಹಿತಿಂಚ್ಯಾ ಬರ್ಪಾಂಕ್ ಜಳೊವ್ ದಿಲ್ಲೆಂ, ಜಿವಾಳಾಯೆನ್ ಭರ್ಲೆಂ ಶ್ವೆರ್. ಸಾದತ್ ಹಸನ್ ಮಂಟೊ ತಸಲೊ ಪರಮ್ ಶ್ರೇಶ್ಟ್ ಸಾಹಿತಿ ಸಯ್ತ್ ಹ್ಯಾ ಶ್ವೆರಾಚೆರ್ ಇತ್ಲೊ ಭುಲ್‌ಲ್ಲೊ ಕೀ ಮುಂಬಯ್ ಸವೆಂ ತಾಚ್ಯಾ ಅತ್ಯಾಚೆಂ ಲಗೀನ್ ಜಾಲ್ಲೆಂ. ಶ್ವೆರ್ ಸೊಡ್ನ್ ಗೆಲ್ಯಾ ಉಪ್ರಾಂತ್ಯಾಂ ತಾಚೆಂ ಮನ್ ಮುಂಬಯ್ತ್ ಪಾಟಿಂ ವಚೊಂಕ್ ಆಶೆತಾಲೆಂ. ಆನಿ ಹ್ಯಾ ಬಾಂದಾಕ್ ಲಾಗೊನ್ ತಾಚೆ ಧಾವ್ನ್ ಮುಂಬಯ್ಚೊ ಕಾಣಿಯೊ ಉದೆಲ್ಲೊ. ಕನ್ನಡಾಚ್ಯಾ ಸಂದರ್ಭಾರ್ ಸಾಂಗ್ಚೆಂ ತರ್ ಊಂಚ್ ಸಾಹಿತಿ ಯಶವಂತ ಚಿತ್ತಾಲ, ಜಯಂತ್ ಕಾಯ್ಕಿಣಿ ತಸಲೆ ಸಯ್ತ್ ಮುಂಬಯ್ತ್ ಜಿಯೆಲ್ಲೆ ಆನಿ ಮುಂಬಯ್ಚೆಂ ಜಿವಿತ್ ತಾಂಚ್ಯಾ ಕಾಣಿಯಾಂನಿ ಚಿತ್ರಿತ್ ಕೆಲ್ಲೆಂ ಆಮಿ ಪಳವ್ತೆ.

ಆನಿ ಹ್ಯಾಚ್ ಕಾರಣಾಕ್ ಲಾಗೊನ್ ಹಾಂವೆಂ ಹ್ಯಾ ಪ್ರಸ್ತಾವನಾಕ್ ಎಚ್ಚೆಮಾಚ್ಯೊ 'ಮುಂಬಯ್ ಕಾಣಿಯೊ' ಮ್ಹಳ್ಳೆಂ ತಕ್ಲೆನಾಂವ್ ದಿಲಾಂ. ಕಾಣಿಯಾಂನಿ ಮುಂಬಯ್ಚೆ ಧಾರಾಳ್ ವಿವರ್ ಪಳೆಂವ್ಕ್ ಮೆಳ್ತಾತ್ ಆನಿ ತಶೆಂ ಪಾತ್ರಯೀ-ದೇಶ್‌ಪಾಂಡೆ, ರುಕ್ಮಿಣಿ, ಸಿದ್ಧಾರ್ಥ್ ದೊಯ್‌ಘೊಡೆ, ಕುಲ್ಕರ್ಣಿ ಇತ್ಯಾದಿ-ಸರ್ವ್ ಮುಂಬಯ್‌ಕಾರ್. ಆನಿ ತೇಯ್ ಬ್ರಾಹ್ಮಣ್. 'ಆವ್' ಕಾಣಿಯೆಂತ್ಲೊ ದೇಶ್‌ಪಾಂಡೆ, 'ಖಿತ್' ಕಥೆಂತ್ಲೆಂ ಸೋನಾಲಿ, 'ಲೇಕ್' ಹಾಂತ್ಲೊ ಶಿವಶಂಕರ್ ವಾಸುದೇವ್ ಪಾಂಡೆ, 'ಪ್ರಕೃತಿ'ಂತ್ಲೊ ಆರ್ಕಿಟೆಕ್ಟ್ ಕುಲ್ಕರ್ಣಿ, 'ರೇಬೀಸ್' ಹಾಂತ್ಲೊ ವಿಠಲ್‌ಭಾಯಿ ರಕ್ಕರ್-ಸರ್ವ್ ಬ್ರಾಹ್ಮಣ್. ಆನಿ ಚಡ್ತಾವ್ ಕಾಣಿಯಾಂನಿ ಹ್ಯಾ ಪಾತ್ರಾಂಕ್ ಫಡ್ ಸ್ಪೇಸ್ ಲಾಬ್ಲಾ ತರ್ ಥೊಡ್ಯಾ ಕಾಣಿಯಾಂನಿ (ಆವ್, ಖಿತ್ ಆನಿ ಲೇಕ್), ತಾಂಚೆಮುಕಾರ್ ಕಾಣಿಯೆಗಾರ್ ದಲಿತ್ ಪಾತ್ರಾಂಕ್ ಉಬೆ ಕರ್ತಾ ಆನಿ ಹ್ಯಾ ಮಾರಿಫಾತ್ ಬಾಮುಣ್-ದಲಿತ್ ಜಾತಿಂಮದ್ಲ್ಯಾ ಚಿಂತ್ನಾಸಂಘರ್ಶಾಚೆಂ ಸೂಕ್ತಿಮ್ ಚಿತ್ರಣ್ ದಿತಾ. ಮಾತ್ ನ್ಹಯ್ ದಲಿತಾಂವಿಶಿಂ ಆಸ್ಚೆಂ ಮೊವಾಳ್ ಧೋರಣ್ ನೆಗಾರ್ಚೆತಸಲೆ ಸನ್ನಿವೇಶಯೀ ವಾಚುಂಕ್ ಮೆಳ್ತಾತ್.

ತೀನ್ ಕಾಣಿಯಾಂನಿ ಮಾತ್ ಮಾಚ್ಚುಬಾಯ್ (ಎಕಾ ಪೆಂಟೆಚಿ ಕಾಣಿ), ರೀತೂಬಾಯ್ (ನಶಿಬಾಚಿ ರಾತ್) ಆನಿ ರಾಯನ್-ರೀಟಾ-ಐವನ್ (ಪ್ರಕೃತಿ) ಯೆತಾತ್. ಏಕ್-ದೋನ್ ಪಾತ್ರ್ ಮಲಯಾಳಿ (ಮಿಥುನ್-ಬೀಗ್ ಆನಿ ಬಿಗಾತ್) ಆನಿ ಗುಜ್ರಾತಿ (ವಿಠಲ್‌ಭಾಯಿ ರಕ್ಕರ್ - ರೇಬೀಸ್).

ಎಚ್ಚೆಮಾಚ್ಯಾ ಒಟ್ಟು ಕಥಾಸಂಸಾರಾಕ್ ಹಾಂವೆಂ ತಾಚ್ಯಾ ವೆಕ್ತಿತ್ವಾಚೊ ಏಕ್ ಭಾಗ್ ಜಾವ್ನ್ ಪಳೆಲಾ. ಸಮಾಜ್‌ವಾದಾತರ್ಫೆನ್ ತಾಚಿ ಮಾಲ್ವೊಣಿ, ಕಮ್ಯುನಿಸ್ಟ್ ಸಿದ್ಧಾಂತಾಂಯ್ ಪೋಡ್, ವೆವಸ್ಥಾಚೆರ್ ನಾಸಮಾಧಾನ್ ವೆವೆಗ್ಳೊ ಪ್ರತಿಮಾ ಘೆವ್ನ್ ಹಾಂಗಾಚ್ಯಾ ಕಾಣಿಯಾಂನಿ ಉಬ್ಯೊ ಜಾತಾತ್. 'ನಶಿಬಾಚಿ ರಾತ್' ಕಥೆಂತ್

ಕಾಣಿಯೆಗಾರ್ 'ಗಂಗೂ' ಜಾತಾ ಆನಿ ಆಪ್ಲ್ಯಾ ವಿಚಾರಾಂಕ್ ಕಾಣಿಯೆಚೆಂ ರೂಪ್ ದಿತಾ.

ಆವಯ್- ಕಾಣಿಯೆಗಾರಾಚಿ ಪಸಂದೆಚಿ ಆನಿ ಕಾಣಿಯಾಂನಿ ಪುನಾವರ್ತಿತ್ ಜಾಂವ್ಪಿ ವಸ್ತು (theme). ಲಂಕೇಶಾಚಿ 'ಅವ್ವ' ಕವಿತಾ ಹ್ಯಾಚ್ ಕಾರಣಾನ್ ತಾಕಾ 'ಜಬರ್‌ದಸ್ತೆನ್' ಉಗ್ಡಾಸಾಕ್ ಯೆತಾ.

ಹ್ಯಾ ಪುಂಜ್ಯಾಂತ್ಲ್ಯಾ ಕಾಣಿಯಾಂನಿ ಸ್ವೀತರ್ಫೆಚ್ಯಾ ಚಿಂತ್ಲ್ಯಾಕ್ ಬಳ್ ದಿಂವ್ಪಿ ಸನ್ನಿವೇಶ್ ತವಳ್ ತವಳ್ ಯೆತಾತ್. 'ವೈರುಧ್ಯಾಂ ಮದೆಂಯ್' ಎಕ್ ಆವಯ್, ಎಕ್ ಸ್ತ್ರೀ ಕಶಿ unique ಜಾತಾ ಮ್ಹಳ್ಳೆಂ ದಾಕಂವ್ಕ್ ತಶೆಂಚ್ ತಿಚಿ ಅಸಹಾಯಕತಾ- ಆಟಿವಿಟಿ ಅಭಿವೆಕ್ತ್ ಕರುಂಕ್ ಕಾಣಿಯೆಗಾರ್- ಮಸಾಜ್ ಪಾರ್ಲಾರಾಂತ್ 'ಕಾಮ್' ಕರ್ಚೆಂ ಸೋನಾಲಿ - (ಬೀಗ್ ಆನಿ ಬಿಗಾತ್), 'ಧಾಂವ್ಲಿ' ಹಾಂತ್ಲಿ 'ಆವಯ್', 'ಗಲ್ಲಿ'ಂತ್ಲಿ ವೇಶ್ಯಾ ರುಕ್ಮಿಣಿ, 'ಖಿತ್' ಹಾಂತ್ಲೆಂ ಶಿಕ್ವಕಿ ಸೋನಾಲಿ, 'ನಶಿಬಾಂತ್ಲಿ ರಾತ್' ಹಾಂತ್ಲಿ ದಾದ್ಲ್ಯಾಂಮುಕಾರ್ ಪಾಲಂವ್ ಗಳಂವ್ಪಿ ರಿತೂಬಾಯ್ ಆನಿ 'ಪ್ರಕೃತಿ'ಂತ್ಲೆಂ ನರ್ಸ್ ರೀಟಾ- ಹ್ಯಾ ಪಾತ್ರಾಂಕ್ ರಚ್ತಾ.

ಜಶೆಂ ಕಾಣಿಯೆಗಾರ್ ಸ್ತ್ರಿಯೆಚೆರ್ ಹುಸ್ಕೊ ದಾಕಯ್ತಾ ತಿತ್ಲೆಂಚ್ ನಾಸಮಾಧಾನ್, ಕಾಂಟಾಳ್ಯಾಚೆಂ ಭೋಗಾಪ್ ದಾದ್ಲ್ಯಾ ಪಾತ್ರಾಂಚೆರ್ ದಾಕಯಿಲ್ಲೆಂ ತೆಂ ಚಡ್ತಾವ್ ಕಾಣಿಯಾಂನಿ ಝಳ್ತಾ. ಹಾಂಗಾಸರ್ ಸಾದರ್ ಜಾಂವ್ಪಿ ದಾದ್ಲ್ಯಾ-ಸ್ತ್ರಿಯೆಚೆ, ಘೊವ್-ಬಾಯ್ಲೆಚೆ ಸಂಬಂಧ್ ಸಂಕೀರ್ಣ್; ತುಟಾಘಟಿಚೆ. ಕಾಣಿಯಾಂನಿ ಚಿತ್ರಿತ್ ಜಾಲ್ಲೊ ದಾದ್ಲ್ಯೊ/ಘೊವ್ ಕಾಮ್‌ಚೋರ್, ಪಿಂವ್ಡೊ, ಅಕ್ರಮ್ ಸಂಬಂಧ್ ದವರ್ಚೊ, ಆಬ್ಲೆಸ್‌ಪಣಾಕ್ ಲಾಗೊನ್ ದುಸ್ರೆಪಣಾಕ್ ಕಾಜಾರ್ ಜಾಲ್ಲೊ, ಬಾಯ್ಲೆ-ಭುರ್ಗ್ಯಾಂಕ್ ಸಾಂಡುನ್ ಗೆಲ್ಲೊ.

ಹ್ಯಾ ಸರ್ವ್ ಚಿತ್ರಣಾಂಚೆಂ ತೀಬ್ ಮ್ಹಳ್ಳೆಪರಿಂ 'ಕಾಣಿ-ಕಾರಣ್' ಹಾಂತುಂ ಹಿಂ ವಾಕ್ಯಾಂ ವ್ಹಾಲ್ತಾತ್: '... ತುಮ್ಮೊ ಬಾಪಯ್ ದುಸ್ರೆಪಣಾಕ್ ಮ್ಹಜ್ಯೆ ಸಾಸುಮಾಂಯ್‌ಕಡೆ ಕಾಜಾರ್ ಜಾಲ್ಲೊ. ಕಿತ್ಯಾಕ್ ಜಾಣಾಂತ್ ತುಮಿ? ಫಕತ್ ದುಡ್ವಾಕ್ ಆನಿ ತಿಚ್ಯೆ ಆಸ್ತಿಕ್ ಲಾಗೊನ್. ಮ್ಹಜ್ಯೆ ಸಾಸುಮಾಂಯ್ ಮ್ಹಜೆಕಡೆ ಹೆಂಯ್ ಮ್ಹಳ್ಳೆಂ ಆಸಾ - ತುಮ್ಮೊ ಆವಯ್ಚೆಂ ಮರಣ್ ನಯ್ಗಿರ್ಕ್ ಸ್ವಯ್...'

ಎಚ್ಚೆಮ್ ಸಂಯ್ಬಾನ್ ಕವಿ; ಆನಿ ತಾಚೆಂ ಹೆಂ ಸಂಯ್ಬ್ ಹಾಂಗಾಚ್ಯಾ ಕಾಣಿಯಾಂನಿ ವೆಕ್ತ್ ಜಾಲಾಂ. ಜಾಂವ್ಕ್ ಪುರೊ ತಕ್ಲೆನಾಂವ್, ಮೊಳಿ ಗುಂತ್ಲಿ ರೀತ್. ಪ್ರತಿಮಾ ವಾಪರ್ಚಿ ಶಯ್ಲಿ- ಹೆಂ ಸರ್ವ್ ತಾಚ್ಯಾ ಕವಿತ್ವಾಕ್ ರುಜ್ವಾತ್ ಓತಾತ್. 'ಅವ್ವ' ಕಾಣಿಚ್ ಕಾಣ್ಣಿಯಾಂ. ಕಾಣಿಯೆಂತ್ ಆವ್ ಯೇನಾ. ಯೆಂವ್ಚಾರ್ ಆಸಾ ಮ್ಹಣ್ತಾ ತೊ. ಕಸಲೆಂ ಆವ್ ತೆಂ? ಪ್ರಸ್ತುತ್ ಭಾರತಾಂತ್ ಚಲೊನ್ ಆಸ್ಚೆಂ ಬಾಮುಣ್-ದಲಿತ್ ಸಂಘರ್ಶಾಪಾಟೆಂ ಹಳ್ಳಿಕ್ ರಾಜಕೀಯ್ ಪಳತಾನಾ. ಹ್ಯಾ 'ಅವ್ವಾ'ಚೊ ಮತ್ಲಬ್ ಕಳ್ತಾ ಆನಿ ಹ್ಯಾ ಕಾರಣಾಖಾತಿರ್‌ಚ್ ಧಾಕ್ಟಾ ಆದಿಂ

ಬರೆಯಿಲ್ಲಿ ಹಿ ಕಾಣಿ ಆಜೂನ್ ಪ್ರಸ್ತುತ್ ಜಾತಾ.

ತಶೆಂಚ್ ಥಂಯ್ ಥಂಯ್ ಕಾಣಿಯಾಂನಿ 'ವೊರೊಡ್/ವೊಂಕ್' ವೆವೆಗ್ಳ್ಯಾ ಸನ್ನಿವೇಶಾಂನಿ ಯೆತಾ. ಹಾಂಗಾ ಸಬ್ದಾರ್ಥಾ ಭಾಯ್ರ್ ಸನ್ನಿವೇಶಾಂಕ್ ಲಾಗು ಕರ್ನ್ ತಾಚಿ ಅರ್ಥಾವ್ಯಾಪ್ತೆ ವಿಸ್ತಾರಾಯ್ಲಾರ್, ಥಂಯ್ಸರ್ ಜಿವಿತಾಚೆರ್ ಜಾಲ್ಲೆ ಘಾಯ್, ಅಸಹಾಯಕತಾ, ಅಮಾನುಶ್ ರಾಜಕೀಯ್, ಕ್ರೂರ್ ಕೃತ್ಯೆಂ- ಹ್ಯಾ ಸರ್ವಾಂಕ್ ದಾಕಂವ್ಚ್ಯಾ ಕಾಂಟಾಳ್ಕಾಕ್ ಕಾಣಿಯೆಗಾರ್ ವೊರೊಡ್/ವೊಂಕಿಚೆಂ ರೂಪ್ ದಿಲ್ಲೆಂ ತೆಂ ಕಳೊನ್ ಯೆತಾ. ಏಕ್-ದೋನ್ ದಾಖ್ಲೆ ದಿಂವ್ಚೆ ತರ್:

... ಪಾರ್ಲರಾಂಕ್ ಯೆಂವ್ಚ್ಯಾ ದಾದ್ಲ್ಯಾಂಚ್ಯಾ ದೊಳ್ಯಾಂತ್ಲೆಂ ಆಮಾಲ್ ಆನಿ ತಾನ್ ಪಳೆವ್ನ್ ಸೋನಾಲಿಕ್ ಪಯ್ಲೆಂ ಪಯ್ಲೆಂ ಆಪ್ಲೆ ಕುಡಿಚೆರ್ಚ್ ಕಾಂಟಾಳೊ ಯೆತಾಲೊ. ಪೊಟಾಂತ್ ಭರೊನ್ ಯೇವ್ನ್ ಕಾಕ್ಸಾಚ್ಯಾ ಕೊಮೊಡಾಂತ್ ಮಾತೆಂ ರಿಗವ್ನ್ ನಿಮಾಣೊ ಥೆಂಚೊ ಪರ್ಯಾಂತ್ ವೊಂಕೊನ್ ಸೊಡ್ಯಾಶೆಂ ಭೊಗ್ತಾಲೆಂ... (ಬೀಗ್ ಆನಿ ಬಿಗಾತ್)

... ಆಮ್ನೊರಾನ್, ಕಾವ್ತೆಣೆನ್ ಪಾಲಂವ್ ಪೆಂಕ್ಡಾಕ್ ಖೊವವ್ನ್ ಧಾಂವ್ತಾನಾ ರುಕ್ಮಿಣಿಕ್ ಖೊಂಡುನ್ ದವರ್ಲೆಲ್ಯಾ ರಸ್ತಾ ಕುಶಿಕ್ ಭರ್ಲೆಲ್ಯಾ ಗಟಾರಾಂತ್ ಮರೊನ್ ಶಿರ್ಕಲ್ಲೊ ಉಂದಿರ್ ದಿಸ್ಲೊ ಆನಿ ತೆಂ ವೊರಾಡೊ ಕಾಡಿತ್ ಇಂದಿರಾನಗರ್ ಜೊಪ್ಡ್ಯಾ ಭಿತರ್ ರಿಗೊನ್ ಖಿಳ್ ವೊಡ್ನ್ ಸುಶೆಗಾತ್ ವೊಂಕ್ಲೆಂ. (ಗಲ್ಲಿ)

... ರಾತಿಚೆಂ ಖಿತ್ ಜಾಲ್ಲೆಂ ಚದ್ದರ್ ಕಾಡ್ನ್ ವಾಶಿಂಗ್ ಮೆಶಿನಾಂತ್ ಉಡವ್ನ್, ಘಾಯೆಲ್ಲಿ ಮತ್ ಘೆವ್ನ್ ಬಾತ್‌ರುಮಾಕ್ ರಿಗ್ತಾನಾ ಸಿದ್ಧಾರ್ಥಾಕ್ ವೊರೊಡ್ ಆಯ್ಲೊ ಆನಿ ಕೊಮೊಡಾಂತ್ ಮಾತೆಂ ರಿಗವ್ನ್ ನಿರುಮ್ಚೆ ವೊಂಕ್ಲೊ. (ಖಿತ್)

ಆಮ್ಚ್ಯಾ ದೆಶಾಕ್ ಕ್ಯಾನ್ಸರಾಬರಿ ಧೊಸ್ತಾ ಕೋಮುವಾದಾಕ್ಯೀ ದೋನ್-ತೀನ್ ಕಾಣಿಯಾಂನಿ ಕಥಾಕಾರ್ address ಕರ್ತಾ. 'ಎಕಾ ಪೆಂಟೆಚಿ ಕಾಣಿ' ಹಾಂತುಂ ಸುಣ್ಯಾಂಕ್ ಆನಿ ಪಾಡ್ಯಾಂಕ್ ಕಥಾಪಾತ್ರ್ ಕರ್ನ್ ಧರ್ಮಾಚ್ಯಾ ಕಾರಣಾಕ್ ಲಾಗೊನ್ ಮನಿಸ್ ಮೊನ್ಜಾತ್ ಜಾಂವ್ಚ್ಯಾ ದುರಂತಾಚೆರ್ ಉಜ್ವಾಡ್ ಘಾಂಕಯ್ತಾ ತರ್ 'ಮುಂಬಯ್ ಖಬರ್' ಕಾಣಿಯೆಂತ್ ಎಕಾ ಘಡಿತಾಕ್ ಖಬ್ರುಪಾರ್ ವಿವರಾವ್ನ್, ಕೋಮು ಆನಿ ಆಕಾಂತ್‌ವಾದಾಚ್ಯಾ ರಾಜಕೀಯಾಚೊ ಅಂತರ್ ಸಂಬಂಧ್ ಉಗ್ತಾಡಾಕ್ ಹಾಡ್ತಾ. ಕೋಮುವಾದಾವಿಶಿಂ ಆಪ್ಣಾಚೆಂ ಚಿಂತಪ್ ಕಸಲೆಂ ತೆಂ ತೊ 'ಗಲ್ಲಿ'ಂತ್ಲ್ಯಾ ಚೌಧರಿಚ್ಯಾ ತೊಂಡಾಂತ್ಲ್ಯಾನ್ ಸಾಂಗಯ್ತಾ: '... ಹ್ಯಾ ದೇಶಾಚೊ ಮ್ಹಾನ್ ದುಸ್ಮಾನ್ ಮ್ಹಳ್ಳಾರ್ ಕೋಮುವಾದ್. ಖಿಂಯ್ಜೀಯ್ ಧರ್ಮ್ ಮನ್ಯಾವರ್ವಿಂ ಶಿವಾಯ್ ಧರ್ಮಾವರ್ವಿಂ ಮನಿಸ್ ನ್ಹಯ್...'

ಕಾಣಿಯೆಚ್ಯಾ ಕಚ್ಚಾ ನಿರೂಪಣಾಮದೆಂ ಥೊಡೆಕಡೆ ಕಥಾಕಾರ್ ಕಾವ್ಯಾಳ್ ವೊಳಿಂಚೊ ಸುಶೆಗ್ ದಿತಾ. ಏಕ್-ದೋನ್ ವೊಳಿ ಉಲ್ಲೇಖ್ ಕರ್ಚ್ಯೊ ತರ್:

(ಸೋನಾಲಿ) ... ಪೋರ್ಟರ್ ಚಾಳಿಂತ್ಲ್ಯಾ ಘರಾಚೆ ನ್ಹಾಣಿಯೆಂತ್ ಆಂಗಾಚ್ಯಾ ನಾಜೂಕ್ ಕೊನ್ಯಾಂನಿ ಸಾಬಾಚೊ ಫೆಂಡ್ ಕರ್ತಾನಾ ಸಯ್ತ್ ಸಗ್ಳೆ ಕುಡಿಂತ್

ಗಿಟಾರಾಚ್ಯಾ ಸರಿಯೆಂಚೊ ನಾದ್.

... ಆಮಾಸೆಚಿ ಕಾಳೊಕೀ ರಾತ್ ಚಿರುನ್ ಭಿತರ್ಲ್ಯಾ ನಿದ್ವಾಜಿ ಕುಡಾಕ್ ತಿಳ್ಲ್ಲ್ಯಾ ರುಗ್ಗಣ್ಯಾಂತ್ ವೆಂಗೆಂತ್ಲೊ ಸುಟೊನ್ ಗೋಡ್ ನಿದೆಂತ್ಲೊ ನವೊ ಹೊರೆತ್ ಉಟೊನ್ ಗೆಲ್ಲೊ.

ಎಚ್ಚೆಮಾಚ್ಯಾ ಕಾಣಿಯಾಂನಿ ಅಚಾನಕ್ ಅಂತ್ಯ ಆಯಿಲ್ಲೆಬರಿ ತಾಚೆಥಾವ್ನ್ ಕಾಣಿಯೊ ಉದೆಂವ್ಚೊಯ್ ಅಚಾನಕ್ ರಾವ್ಲ್ಯಾತ್. ಹ್ಯಾ ಪುಂಜ್ಯಾಂತ್ಲೊ ಕಾಣಿಯೊ ಸಾತಾ'ಟ್ ವರ್ಸಾಂ ಆದಿಂ ಪರ್ಗಟ್ಲೊ. ಎಕಾ ಸಂದರ್ಭಾರ್ ಹಾಂವೆಂಚ್ ಹ್ಯಾವಿಶಿಂ ವಿಚಾರ್ಲ್ಲ್ಯಾ ವೆಳಾರ್, ಆಪ್ಲಾಚೆರ್ ಸಂಪಾದಕಾಚಿ ಜವಾಬ್ದಾರಿ ಆಯ್ಲ್ಯಾ ಉಪ್ರಾಂತ್ ಆಪ್ಲಾಭಿತರ್ಲೊ ಕಾಣಿಯೆಗಾರ್ ಲಿಪ್ಲಾ ಮ್ಹಣ್ ತಾಣೆ ಸಾಂಗ್ಲೆಂ ಉಗ್ಡಾಸ್ ಮ್ಹಾಕಾ. ಮಂಗ್ಳುರಿ ಕಥಾ ಸಾಹಿತ್ಯ ಶೆತಾಂತ್ ಸುಕಿದಾಡ್ ಆಸ್ಚಾ ಹ್ಯಾ ಕಾಳಾ ಎಚ್ಚೆಮಾನ್ ಆಪ್ಲಾ ಭಿತರ್ಲ್ಯಾ ಕಾಣಿಯೆಗಾರಾಕ್ ಜಾಗಂವ್ಚೆಂ ಬರೆಂ. ಆನಿ ಕಾಣಿಯೊ ಸೃಶ್ಟಿ ಕರುಂಕ್ ಜಾಯ್ಜಾಲ್ಲೊ ಪ್ರಭಾವಿ ಭೊಂವಾರ್ ಹ್ಯಾ ಆಮ್ಚಾಯ್ ಗಾಂವಾಂತ್ ಆಸಾ ಮ್ಹಳ್ಳೆಂ ಖಂಡಿತ್.

- ಟೊನಿ ಫೆರೊಸ್, ಚೆಪ್ಪು

ಮುಜೆಂ ಬರಪ್ - ಮುಜಿ ದೀಶ್

ಹಾಂವೆಂ ಕೊಂಕ್ಣೆಂತ್ ಬರಂವ್ಕ್ ಧರ್ನ್ ಹ್ಯಾ ವರ್ಸಾ ಬರೊಬ್ಬರ್ 30 ವರ್ಸಾಂ ಜಾತಾತ್ ಆನಿ ಹೊ ಮುಜೊ ಪಾಂಚ್ವೊ ಬೂಕ್. ತೀನ್ ಕವಿತಾ ಸಂಗ್ರಹ್ ಆನಿ ಏಕ್ ಕಥಾ ಸಂಗ್ರಹ್ ಫಾಯ್ಸ್ ಜಾವ್ನ್ ಬರೊಬ್ಬರ್ ಧಾ ವರ್ಸಾಂ ಉಪ್ರಾಂತ್ ಕಾಣಿಯಾಂಚೊ ಹೊ ಸಂಗ್ರಹ್ ಫಾಯ್ಸ್ ಜಾತೇ ಆಸಾ. ಹ್ಯಾ ಸಂಗ್ರಹಾಂತ್ಲೊ ಸಗ್ಳೊ ಕಾಣಿಯೊ 2000 ವ್ಯಾ ವರ್ಸಾ ಉಪ್ರಾಂತ್ ಹಾಂವೆಂ ಬರಯಿಲ್ಲೊ ಆನಿ ಚಡ್ತಾವ್ ಕಾಣಿಯೊ ಪತ್ರಾಂನಿ, ಸಂಫ್ ಸಂಸ್ಕೃತಾಂನಿ ಮಾಂಡುನ್ ಹಾಡ್ಲೊ ಸಾಹಿತ್ಯ ಸ್ಪರ್ಧ್ಯಾಂನಿ ಇನಾಮ್ ಜೊಡ್ಲೊಚ್.

‘ಕಿಟಾಳ್’ ಜಾಳಿಸುವಾತ್ ಆನಿ ‘ಆಸೊ’ ಪತ್ರ್ ಸುರ್ವಾತ್ಲೆ ಉಪ್ರಾಂತ್ ಹಾಂವೆಂ ಕವಿತಾ ಆನಿ ಕಾಣಿಯೊ ಬರಯಿಲ್ಲೊ ಉಣ್ಯೊ. ಕಾರಣಾಂ ದೋನ್, ಪಯ್ಲೆಂ ಕಾರಣ್ ಮುಜೊ ವೇಳ್ ಆನಿ ಸಕತ್ ಕಿಟಾಳ್ ಆನಿ ಆಸೊ ದೋನ್ಯೀ ಸಾಂಗಾತಾ ಮೆಳೊನ್ ಚಿಂವ್ತಾತ್ ತರ್, ದುಸ್ರೆಂ ಕಾರಣ್ ಸವ್ಯಾಸ್ ಹಾಂವ್ ಪ್ರಬಂದ್ ರುಪಾಚ್ಯಾ ಬರ್ಪಾಂಕುಶಿನ್ ಮಾಲ್ವತೇ ಆಸಾಂ. ಜಾಯ್ತೆಪಾವ್ಪಿಂ ಎಕೆ ಕವಿತೆಂತ್ ವಾ ಕಾಣಿಯೆಂತ್ ಪರಿಣಾಮ್ಕಾರಿ ರಿತಿನ್ ಸಾಂಗ್ಚೆತ್ ಜಾಲ್ಲೆಂ ಪ್ರಬಂಧಾಂತ್ ಸಾಂಗೊಂಕ್ ವಚೊನ್ ಸಲ್ವಾಲಾಂ ಮುಣೊನ್ಯೀ ಮ್ಹಾಕಾ ಭೊಗ್ತಾ. ಪೂಣ್ ಖಿಂಯ್ಚ್ಯಾಯ್ ಘಡ್ಯೆ - ಬರಪ್ ಮುಜಿ ‘ದೀಶ್’ ಮ್ಹಳೆಂ

ಹಾಂವ್ ವಿಸ್ತೊಂಕ್ ನಾ. ಜ್ಯಾ ಘಡ್ಯೆ ಏಕ್ ಬರವ್ಪಿ ಆಪ್ಲೆಂ ಬರಪ್ 'ಶೆವೊಟ್' ಮ್ಹಣ್ ಲೆಕ್ತಾ, ತ್ಯಾ ಘಡ್ಯೆ ತೊ ಸಲ್ವತಾ ಮಾತ್ ನ್ಹಯ್ ತಾಚೆ ಭಿತರ್ಲ್ಲೊ ಬರವ್ಪಿ ಮರ್ತಾ ಮ್ಹಣ್ ಹಾಂವ್ ಅಖಂಡ್ ಪಾತ್ಯೆತಾಂ. ಸ್ವತಾಕ್ ಮಾನ್ ಜೊಡ್ಚೊ ವಾ ಆನ್ಯೆಕ್ಲ್ಯಾಚೊ ಮಾನ್ ಕಾಡ್ಚೊ 'ಶೆವೊಟ್' ಘೆವ್ನ್ ಜಲ್ಮಾಲ್ಲೆಂ ಬರಪ್ ವಾಂಚೊನ್ ಉರ್ಲಿ ಚರಿತ್ರಾ ನಾ, ಪುಡಾರಾಂತ್ಯೇ ವಾಂಚೊನ್ ಉರ್ಚೆಂ ನಾ. ಜ್ಯಾ ಬರವ್ಪಾಕ್ ಏಕ್ ಸಮಾಜಿಕ್ 'ದೀಶ್' ಆಸ್ಲಿ ಆನಿ ಆಸಾ ತೆಂ ಬರಪ್ ಚರಿತ್ರೆಂತ್ ಉರ್ಲಾಂ ಆನಿ ಉರ್ತಾ ಮಾತ್ ನ್ಹಯ್, ಥೊಡೆಪಾವ್ಣಿಂ ಚರಿತ್ರಾ ಘಡ್ತಾ.

ಕೊಂಕ್ಣೆಚ್ಯಾ ಸಂದರ್ಭಾರ್ ಪಳಯ್ಲ್ಯಾರ್ ಏಕ್ ಸ್ಪಶ್ಟ್ ಸಮಾಜಿಕ್ 'ದೀಶ್' ಆಸ್ಚಿಂ ಬರಾಂ ಆಜ್ ಬೋವ್ ಪಾತಳ್ ಜಾಲ್ಯಾಂತ್. ಕಿತ್ತಿಂ ನಿಬಾಂ ದಿಲ್ಯಾರ್ಯೇ ಕೊಂಕ್ಣೆಂತ್ ಸಾಹಿತ್ಯ ರಚ್ತಾಂವ್ ಮ್ಹಣ್ಲೆಲ್ಯಾಂಥಂಯ್ ಏಕ್ ಸ್ಪಶ್ಟ್ 'ದೀಶ್' ನಾ ಮಳ್ಳೆಂ 'ಸತ್' ನೆಗಾರುಂಕ್ ಜಾಯ್ನಾ. ಜರ್ಯೇ ಕೊಂಕ್ಣೆಂತ್ ಸಾಹಿತ್ಯ ರಚ್ತಾಂವ್ ಮ್ಹಣ್ಲೆಲ್ಯಾಂಥಂಯ್ ಏಕ್ ಸ್ಪಶ್ಟ್ 'ದೀಶ್' ಮ್ಹಳ್ಳಿ ಆಸ್ಲಿ ತರ್, ಆಜ್ ಎಕಾ ದೊಳ್ಯಾಚ್ಯಾಂಚೆ, ಕುರ್ಡ್ಯಾಚೆಂ 'ರಾಜ್' ಚಲ್ತೆಂ ನಾ. ಎಕಾ ಬರವ್ಪಾಕ್ ಪಳಂವ್ಚೆ ದೊಳೆ ಮಾತ್ ನ್ಹಯ್ ಪಾರ್ಕುಂಚಿ ದೀಶ್, ಆಯ್ಕೊಂಚೆ ಕಾನ್ ಆನಿ ಆವಾಜಾಚಿ ಶಿರ್ ಆಸೊಂಕ್ ಜಾಯ್. ತವಳ್ ಮಾತ್ ತಾಚ್ಯಾ ಬರವ್ಪಾಕ್ ಸಾಮಾಜಿಕ್ 'ದೀಶ್' ಲಾಭ್ತಾ.

ಮುಂಬಯ್ಚ್ಯಾ ಚಾಲಿಂನಿ ಜಿಯೆಂವ್ಚಿಂ, ಧುಲ್ಲ್ಯಾ ವಸ್ತುರಾಂಚೊ ಬಣ್ ವೊತಾಕ್ ಉಬೊನ್ ವಚಾನಾಯೆ ಮ್ಹಳ್ಳ್ಯಾ ಕಾರಣಾಕ್ ವಸ್ತುರಾಂ ಉಪ್ರಾಟಿಂ ಕರುನ್ ಸುಕೊತ್ ಫಾಲ್ತಾತ್ ತಶೆಂ ಮುಂಬಯ್ ಶ್ಹೆರ್ ಮನ್ಶ್ಯಾಂಕ್ ಉಪ್ರಾಟಿಂ ಕರುನ್ ಜಿಣ್ಯೆವೊತಾಕ್ ಸುಕೊತ್ ಫಾಲ್ತಾ ಮ್ಹಣ್ ಜಯಂತ ಕಾಯ್ಕಿಣಿನ್ ಏಕ್ ಪಾವ್ಣಿಂ ಮ್ಹಳ್ಳೆಂ ಆಸಾ. ಹಾಂವೆಂ ಮುಂಬಯ್ ಪಾವ್ತಾನಾ ತೆಂ ಬಾಂಬೆ ಆಸ್ಲೆಂ. ಮ್ಹಜ್ಯಾ ದೊಳ್ಯಾಂಮುಕಾರ್ ಬಾಂಬೆಥಾವ್ನ್ ಮುಂಬಯ್ ಜಾಲೆಂ. ಬಾಬ್ರಿ ಮಸೀದ್ ಕೊಸ್ಕಾಯ್ಲ್ಯಾ ಉಪ್ರಾಂತ್ ಸಗ್ಳೆಂ ಶ್ಹೆರ್ ಕಶೆಂ ಪೆಟೊನ್ ಜಳ್ಳೆಂ, ಸಾಂಕ್ಳೆ ಬಾಂಬ್ ಪುಟಾನಾ ಸಗ್ಳೆಂ ಶ್ಹೆರ್ ಕಶೆಂ ಭೆಸಾಂ ಜಾಲೆಂ - ಹ್ಯಾ ಸಗ್ಳ್ಯಾ ಗಜಾಲಿಂಕ್ ಹಾಂವ್ ಸಾಕ್ಸ್ ಜಾಲಾಂ ದೆಕುನ್ ಮ್ಹಜ್ಯಾ ಬರವ್ಪಾಂನಿ ಮುಂಬಯ್ ಶಿಜ್ಚೆಂ, ಖಿತ್ಯತ್ಲೆಂ ದಿಸ್ತಾ. ಮುಂಬಯ್ಚ್ಯಾ ಖಿರ್ಕಟ್ಯಾ ವೊತಾನ್ ಮ್ಹಜ್ಯಾ ಬರವ್ಪಾಕ್ ವಾಸ್ತವಿಕತೆಚಿ ವೋಪ್ ವೊಡ್ಲ್ಯಾ ಮ್ಹಣ್ ಹಾಂವ್ ಚಿಂತಾಂ.

ಕೊಂಕ್ಣೆಂತ್ ಸ್ಪಶ್ಟ್ ಸಾಮಾಜಿಕ್ ದೀಶ್ ಆಸ್ಚ್ಯಾ ಬರವ್ಪಾಂಚೆ ಕಮೀ ಆಸಾ ಮಾತ್ ನ್ಹಯ್, ಅಸಲಿ ಏಕ್ ದೀಶ್ ಆಸ್ಚ್ಯಾ ಬರವ್ಪಾಂಚೆ ಬೂಕ್ ಪರ್ಗಟ್ಣ್ಯಾ ಪ್ರಕಾಶಕಾಂಚಿಯ್ ಕಮೀ ಆಸಾ. ದೆಕುನ್ ಹೊ ಬೂಕ್ ಪರ್ಗಟ್ಣೆಂ ವೊಜೆಂಯ್ ಮ್ಹಜ್ಯಾಚ್ ಖಾಂದ್ಯಾರ್ ಘೆತ್ಲಾಂ. ಹ್ಯಾ ಸಂಗ್ರಹಾಚ್ಯಾ ಛಾಪ್ಯಾಚ್ಯಾ ಖರ್ಚಾಕ್ ಮ್ಹಜ್ಯಾ

ಅಭಿಮಾನಿನಿ ಆನಿ ಇಶ್ವಾನಿ ಆರ್ಥಿಕ್ ಕುಮಕ್ ದೀವ್ನ್ ಮ್ಹಜೆಂ ವೊಜೆಂ ಥೊಡ್ಯಾ
ವಾಂಟ್ಕಾಕ್ ಹಾಳು ಕೆಲಾಂ. ಸಹೃದಯಿ ವಾಚ್ಚಿ ಹೊ ಸಂಗ್ರಹ್ ಮೊಲಾಕ್ ಘೆವ್ನ್
ಪುರ್ತೆಂ ಹಾಳು ಕರ್ತಲೆ ಮ್ಹಣ್ಣೊ ಭರ್ವಸೊ ಆಸಾ.

ಹ್ಯಾ ಸಂಗ್ರಹಾಂತ್ಲೊ ಕಾಣಿಯೊ ಫಾಯ್ಸ್ ಕೆಲ್ಲ್ಯಾ ಪತ್ರಾಂಚ್ಯಾ ತಶೆಂ
ಜಾಳಿಜಾಗ್ಯಾಂಚ್ಯಾ ಸಂಪಾದಕಾಂಚೊ, ಸಂಗ್ರಹ್ ಛಾಪುಂಕ್ ಆರ್ಥಿಕ್ ಕುಮಕ್
ದಿಲ್ಲ್ಯಾ ಮ್ಹಜ್ಯಾ ಇಶ್ವಾ ಆನಿ ಅಭಿಮಾನಿಂಚೊ, ಸಂಗ್ರಹಾಕ್ ಆಪುರ್ವಾಯೆಚಿಂ
ಸುರ್ವಿಲಿಂ ಉತ್ರಾಂ ಬರವ್ನ್ ವಾಚ್ಪ್ಯಾಕ್ ವಾಟೆದಿವೊ ಕಸೊ ಜಾಲ್ಲ್ಯಾ ಟೊನಿ
ಫೆರೊಸಾಚೊ, ಪ್ರಾಫ್ ತಪಾಸ್ಲೆಲ್ಯಾ ವಿಲ್ಸನ್ ಕಟೀಲಾಚೊ, ಹ್ಯಾ ಸಂಗ್ರಹಾಚೆಂ
ಮುಕ್‌ಪಾನ್ ತಶೆಂ ಭಿತರ್ಲಿಂ ಪಾನಾಂ ಸಜವ್ನ್ ದಿಲ್ಲ್ಯಾ ಎಡ್ಲಿ ಸಿಕೆರಿಚೊ ಆನಿ
ಸಂಗ್ರಹ್ ಛಾಪುನ್ ದಿಲ್ಲ್ಯಾ ಆಸ್ತಿಸಿ ಪ್ರೆಸ್ನಾಚೊ ಮನಾಪಾಸುನ್ ಅಭಾರ್ ಮಾಂದ್ತಾಂ.

ದೇವ್ ಬರೆಂ ಕರುಂ.

- ಎಚ್‌ಚೆಮ್, ಪೆರ್ನಾಳ್

ಹೊ ಸಂಗ್ರಹ್ ಛಾಪುಂಕ್ ಆರ್ಥಿಕ್ ಕುಮಕ್ ದಿಲ್ಲಾ
ತುಮ್ಮಾ ಬರ್ಯಾಮನಾಕ್ ದೇವ್ ಬರೆಂ ಕರುಂ



Daiji Dubai, Konkani Writer's Forum, UAE

Queenie Mendonca and Family, Chicago, Illinois

Elias D' Souza and Family, Moodubelle, Udupi

Richard Castelino and Family, Pangala

Ron Raj and Family, Bajpe

Mourice Mendonca and Family, Shirva

Henry D Paula, Kutam Weekly, Mumbai

Flavita Mendonca, Pangala

David Correa and Family, Pernal

Alwyn Danthy and Family, Pernal – Shirva

Melwyn Castelino and Family, Pernal

Sandeep D' Souza, Mukamar, UAE

Baptist Mascarenhas and Family, Vittal



ಹಾನ್ನಾ ರೂತಾಕ್

| | | |
|----|------------------------|----|
| 1 | ಆವ್ರು | 1 |
| 2 | ಬೀಗ್ ಆನಿ ಬಿಗಾತ್ | 5 |
| 3 | ಧಾಂವ್ಲಿ | 14 |
| 4 | ಎಕಾ ಪೆಂಟೆಚಿ ಕಾಣಿ | 22 |
| 5 | ಗಲ್ಲ | 26 |
| 6 | ಕಾಣಿ-ಕಾರಣ್ | 31 |
| 7 | ಖತ್ | 35 |
| 8 | ಲೇಕ್ | 41 |
| 9 | ಮುಂಬಯ್ ಖಬರ್ | 47 |
| 10 | ನಶಿಬಾಚಿ ರಾತ್ | 54 |
| 11 | ಪ್ರಕೃತಿ | 61 |
| 12 | ರೇಬೀಸ್ | 66 |

1

ಆವ್

ಸಾತ್ ದಿಸಾಂಧಾವ್ನ್ ಸರ್ಸರಿತ್ ಪುರ್ಸತ್ ನಾಸ್ತಾಂ ಪಡ್ಜೊ ಶಿರಾಂಧಾರಿಂಚೊ ಪಾವ್ ಇಲ್ಲೊ ಸುಟೊನ್ ಆಜ್ ಆಸೊರ್ ಪಡ್ಲೊ. ಸದಾಂಚೆಬರಿ ಸೊಸಾಯ್ಚ್ಯಾ ಆಂಗ್ಲಾಂತ್ ಸಕಾಳಿಂಚ್ಯಾ ವೊತಾಕ್ ಆಂಗ್ ಶೆಕುನ್ ಬಸ್ಲಲ್ಯಾ ದೇಶ್‌ಪಾಂಡೆಕ್ ಬೋರಾಡೆಚ್ಯಾ ಮಾಲ್ಹಡ್ಯಾ ಪುತಾನ್ ಸಹಜ್‌ಪಣಿಂ ವಿಚಾರ್‌ಲ್ಲೆಂ, “ಬಾಬಾ... ಗಾಂದಿಕ್ ಮಾರ್ಲೊ ಗೋಡ್ ಬಾಮ್ಲಾಂಚೊ ಮು?” ತಿತ್ಲೆಂಚ್ ಥಳ್ತಾತಾರ್ ಸತಾರೀ ತಂಬಾಕು ಫಾಲ್ನ್ ಚುನೊ ಲಾವ್ನ್ ಘಸ್ಪುಂಚ್ಯಾ ಪಿರಾಯೆಚ್ಯಾ ದೇಶ್‌ಪಾಂಡೆಚ್ಯಾ ತಳ್ಳಾಟ್ಯಾಕ್ ಚಡ್ಲೆಂ. ಪಾವ್ ಮೆಳ್‌ಲ್ಲೆ ತೆದಾಳಾ ಲೆಕಾಚೆ, ವಿಗ್ಯಾನಾಚೆ ಪಾಠ್ ಸಾಂಗೊನ್ ದಿಂವ್ಚ್ಯಾ ಭುರ್ಗ್ಯಾಕ್ ಬಾವ್ಲಾಂಕ್ ಧರ್ನ್ ಹಾತಾಂತ್ಲೊ ತಂಬಾಕು ಥಂಯ್ಚ್ ಉಡವ್ನ್, “ಯೇ ದಾಕಯ್ತಾಂ...” ಮ್ಹಣ್ ಸರಾರಾಂ ಆಪ್ಲ್ಯಾ ಥಳ್‌ಮಾಳಿಯೆಚ್ಯಾ ಫ್ಲೆಟಾಕುಶಿನ್ ವೋಡ್ನ್‌ಚ್ ವ್ಹರ್ನ್ ಗೆಲೊ. ದೇಶ್‌ಪಾಂಡೆ ಬಾಬಾಚೆ ತಾಂಬೆವ್ನ್ ರುಂದಾಲ್ಲೆ ದೊಳೆ, ಕಾಂಪ್ಲೆ ವೋಂಟ್, ಉಸ್ವಾಸಾಕ್ ಫುಲ್ಟೆಂ ನಾಕ್ ಪಳೆವ್ನ್‌ಚ್ ಬೋರಾಡೆಚೊ, ಚವ್ತಾಂ ವರ್ಗಾಂತ್ ಶಿಕ್ಪೊ ಭುರ್ಗೊ ಕಾಲುಬುಲೊ ಜಾಲ್ಲೊ.

ಬ್ರಹ್ಮಮುಂಬಯ್ ಮುನ್ಸಿಪಲ್ ಕೊರ್ಮೋರೇಶನಾಚ್ಯಾ ನವ್ಯರೆಥಾವ್ನ್ ನಿವೃತ್ತ ಜಾಲ್ಲೊಚ್ ಸಯನ್ ಕೊಲವಾಡಾ ಚಾಳಿಂತ್ಲೆಂ ಘರ್ ವಿಕುನ್ ಬದ್ಲಾಪೂರ್ ಯೇವ್ನ್ ದೋನ್ ಬೆಡ್‌ರುಮಾಚೆಂ, ಲಗ್ಬಗ್ ನೊವ್ಚಿಂ ಚದರ್ ಫುಟಿಂಚೆಂ ಪ್ಲೆಟ್ ಕಾಣ್ಲೆಲ್ಲಾ ಉಪ್ರಾಂತ್‌ಯೀ ದೇಶ್‌ಪಾಂಡೆನ್ ಆಪ್ಲಿ ಪರ್ನಿ ಸವಯ್ ಸೊಡುಂಕ್ ನಾತ್ಲಿ. ಸೊಡ್ವಿ ತರ್‌ಯೀ ಕಶಿ? ಸಕಾಳಿಂ ಉಟ್‌ಲ್ಲೊಚ್ ಜಾನ್ವೆಂ ಕಾನಾಕ್ ಖೊವವ್ನ್ ಆಂಗ್ಲಾಂತ್ ಉಕಾಟ್ಯಾ ಪಾಂಯಾಂನಿ ಮುಡ್ಲಾ ಸುರ್ಯಾಚ್ಯಾ ಮೋವ್ ಕಿರ್ಲಾಂಕ್ ಪಾಟ್ ಫಾಲ್ಸ್ ಬಸೂನ್, ಥಳ್ವಾತಾರ್ ಸತಾರೀ ತಂಬಾಕು ಚುನ್ಯಾಸಾಂಗಾತಾ ಮೋಳ್ನ್, ತೊ ಹಳ್ಳ ಕರ್ನ್, ತಾಂತ್ಲೆಂ ಕಸ್ತಳ್ ವಿಂಚುನ್, ಧುಳ್ ಫುಂಕುನ್ ಉಬವ್ನ್, ಚಿಮ್ವೆಂತ್ ಘೆವ್ನ್ ನಿಜ್ಜಿ ಆನಿ ವೊಂಚಾಂಮದೆಂ ದವರಿನಾ ತರ್ ತಾಕಾ ಕಾಕ್ಸಾಕ್ ಜಾಯ್ನಾತ್ಲೆಂ. ತಾಣೆಂ ತಶೆಂ ಫಾಂತ್ಯಾಚ್ಯಾ ಸುರ್ಯಾಕ್ ಪಾಟ್ ಕರ್ನ್ ಒಸ್‌ಲ್ಲೆವರ್ವಿಂಗೀ ವಾ ಧುಮ್ವೆಚ್ಯೆ ಮ್ಹಯ್ಕೆನ್‌ಗೀ ತಾಚಿ ಉದ್ಕಾಡೆ ಅಂದುಂಚಿ ಪಿಡಾ ಗೂಣ್ ಜಾಲ್ಲಿ.

ಬದ್ಲಾಪೂರ್ ತೆದಿ ವ್ಹಡ್ ಪೇಂಟ್ ಕಾಂಯ್ ನ್ಹಯ್. ದೆಕುನ್ ಮುಂಬಯ್‌ಬರಿ ಮುನ್ಸಿಪಲ್ ಕೊರ್ಮೋರೇಶನ್ ನಾ. ಆಸಾ ಮ್ಹಳ್ಯಾರ್ ನಗರ್‌ಸಭಾ ಆನಿ ನಗರ್‌ಸೆವಕ್. ಮುಂಬಯ್‌ಬರಿ ಊಂಚ್ ಮಾಳಿಯೆಚಿಂ ಟವರಾಂ ಬಾಂದುಂಕ್ ಹಾಂಗಾ ನಗರ್‌ಸಭಾ ಪರ್ವಣ್ಣಿ ದೀನಾ ದೆಕುನ್ ತೀನ್ ವಾ ಚಾರ್ ಮಾಳಿಯಾಂಚಿಂಚ್ ಚಡಾವತ್ ಕಟ್ಟೋಣಾಂ. ಚಡ್ತಿಕ್ ಬಾಂದ್ಲ್ಯಾರ್ ಲಿಫ್ಟ್ ಜಾಯ್. ಲಿಫ್ಟ್ ಮ್ಹಣ್ತಾನಾ ಫಯರ್ ಬ್ರಿಗೇಡಿಚಿ ಪರ್ವಣ್ಣಿ ಜಾಯ್ ಇತ್ಯಾದಿ. ದೇಶ್‌ಪಾಂಡೆ ಕೊರ್ಮೋರೇಶನಾಂತ್‌ಚ್ ಕಾಮ್ ಕರ್ತಾಲೊ ಜಾಲ್ಲಾನ್ ಹೆಂ ಸಗ್ಳೆಂ ತಾಕಾ ಬರ್ಯಾನ್ ಕಳಿತ್ ಆಸ್ಲೆಂ. ತಶೆಂ ಬಿಲ್ದರ್ ಕಶೆಂ ಬಿಲ್ವಫ್, ಕಾರ್ಪೆಟ್ ಮ್ಹಣ್ ಲೊಕಾಕ್ ಬನಾಯ್ತಾತ್ ತೆಂ. ದೇಶ್‌ಪಾಂಡೆನ್ ಪ್ಲೆಟ್ ಘೆತಾನಾ ತಾಕಾ ಗುಜ್ರಾತಿ ಬಿಲ್ದರ್ ಡೇಡಿಯಾನ್ ಬರಿಚ್ ರಿಯಾಯ್ತ್ ದಿಲ್ಲಿ. ಡೇಡಿಯಾ ಲಾಗಿಂಚ್ ದೇಶ್‌ಪಾಂಡೆನ್ ಪ್ಲೆಟ್ ಬುಕ್ ಕರುಂಕ್ ಆನ್ಯೇಕ್ ಕಾರಣ್ ಮ್ಹಳ್ಯಾರ್, ಬಿಲ್ಡಿಂಗಾಭಾಯ್ ದರಬಸ್ತ್ ಉಗ್ತೊ ಜಾಗೊ ಆಸ್ಲೊ ಆನಿ ತಾಕಾ ಸಕಾಳಿಂಚೆಂ ವೊತಾಕ್ ಆಂಗ್ ಲೆಕುಂಕ್ ಹಾಂಗಾ ಕೊಣಾಚೊ ಆಕ್ಟೆಪ್ ನಾತ್ಲೊ.

ಗೊರ್ಯಾಂಚ್ಯಾ ಕಾಳಾರ್ ಮೆಟ್ರಿಕ್ ಶಿಕ್‌ಲ್ಲೊ ದೇಶ್‌ಪಾಂಡೆ ಸಂಯ್ಬಾನ್ ಮಾವ್ಚಿ, ಸೊಸಾಯ್ವಿಂತ್ ಕೊಣಾಯ್‌ಕಡೆ ಉಲಯಿಲ್ಲೊ ನಾ. ತೊ ಜಾಲೆಂ, ತಾಚೆಂ 'ಸಕಾಳ್' ಜಾಲೆಂ. ಪಾವ್ ಮೆಳ್ತಾನಾ ದೇಶ್‌ಪಾಂಡೆಯ್, ತಾಚಿ ಬಾಯ್ಲೆಯೀ ಲಿಸಾಂವ್ ಘೆತಾಲಿಂ. ದೇಶ್‌ಪಾಂಡೆ ಲೆಕಾಂತ್ ಆನಿ ವಿಗ್ಯಾನಾಂತ್ ಹುಶ್ಯಾರ್. ತಾಚಿ ಬಾಯ್ಲೆ ಮರಾಠಿ ಆನಿ ಚರಿತ್ರೆಂತ್.

ದೇಶ್‌ಪಾಂಡೆಚ್ಯಾ ಥಳ್‌ಮಾಳಿಯೆಚ್ಯಾ ದೋನ್ ಬೆಡ್‌ರುಮಾಂಚ್ಯಾ ಪ್ಲೆಟಾಂತ್ ಏಕ್ ಬೆಡ್‌ರೂಮ್ ಸಗ್ಳೆಂ ದೆವಾಚೆಂಚ್ ಕೂಡ್. ದೇಶ್‌ಪಾಂಡೆ ಸುದ್ಭಾಚಾರಾಚೊ

ಮನಿಸ್ ತರ್ಯೀ ತಿತ್ಲೊ ದೆವಾಸ್ಪಣಾಚೊ ನ್ಹಯ್. ತಾಚೆ ಬಾಯ್ಲ್ ಮಾತ್ ಫಾಂತ್ಯಾರ್ ಉಟ್‌ಲ್ಲಿಚ್ ಮಾತ್ಯಾರ್ ಶೆಳೆಂ ನ್ಹಾವ್ನ್, ಎಕೊಡೆಂ ವಸ್ತುರ್ ನ್ಹೆಸೊನ್ ಸೊಸಾಯಿಬ್ಚ್ಯಾ ಧಾಕ್ಟಲ್ಯಾ ಬಗೀಚ್ಯಾಂತ್ ತ್ಯಾ ದಿಸಾ ಫುಲ್‌ಲ್ಲಿಂ ಲ್ಹಾನ್‌ವ್ಹಡ್ ತಿಚ್ಯಾ ದೊಳ್ಳಾಂಕ್ ದಿಪ್ತಿಂ ಸಗ್ಳೆಂ ಫುಲಾಂ ಖುಂಟುನ್ ಕಾಡ್ತಾಲಿ. ತಾಂತ್ಲಿಂ ಫುಲಾಂ ಸೊಸಾಯಿಬ್ಚ್ಯಾ ಹೆರ್ ಕೊಣಾಕ್ ಮೆಳಚೆ ತರ್ಯೀ ತಾಣೆಂ ತಿಚೆಪಯ್ಲೆಂ ಉಟಾಚೆ ಪಡ್ತಾಲೆಂ. ತಶೆಂ ಖುಂಟುನ್ ಹಾಡ್‌ಲ್ಲಿಂ ಫುಲಾಂ ದೆವಾಕ್ ಮಾಳ್ ತಿಚೆ ಪುಜಾ ಚಲ್ತಾನಾ ದೇಶ್‌ಪಾಂಡೆ ಭಾಯ್ರ್ ಆಂಗ್ಲಾಂತ್ ವೊತಾಕ್ ಆಂಗ್ ಶೆಕ್ಲೆಂ, ಪೇಪರ್ ವಾಚ್ಚೆಂ ಕಾಮ್ ಕರ್ತಾಲೊ. ನಿಜ್ವೊ ಆನಿ ವೊಂಟಾಮದ್ಲೊ ತಂಬಾಕು ಇರೊನ್, ಉದಕ್ ಸುಟ್ತಾನಾ ದೇಶ್‌ಪಾಂಡೆ ಕಾಕ್ಲಾಕ್ ಯೇವ್ನ್, ತೊ ನಿತಳ್ ಜಾವ್ನ್ ಭಾಯ್ರ್ ಯೆತಾನಾ ಬಾಯ್ಲ್ ಆರತಿ ಉಕಲ್ತಾಲಿ.

ಬೋರಾಡೆಚ್ಯಾ ಮಾಲ್ಪಡ್ಯಾ ಚೆರ್ಕ್ಯಾಕ್ ಬಾವ್ಕಾರ್ ಘಟ್ತ್ ಧರ್ನ್ ಸರಾರಾಂ ವೋಡ್ನ್ ಹಾಡ್ನ್ ದೆವಾಚ್ಯಾ ಕುಡಾಕ್ ರಿಗ್‌ಲ್ಲೊಚ್ ದೇಶ್‌ಪಾಂಡೆ, ಥಂಯ್ ದೆವಾಕ್ ಫುಲಾಂ ಮಾಳ್ವಿ ತಾಚೆ ಬಾಯ್ಲ್ ಘಡ್ಗಡೊ ಮಾರ್‌ಲ್ಲೆಬಲ ಉಬಿಚ್ ಉರ್ಲಿ. ಹೊ ಕಿತೆಂ ಆವ್ತಾರ್! ಮಾರಾಂಚ್ಯಾ ಚೆರ್ಕ್ಯಾಕ್ ದೆವಾಚ್ಯಾ ಕುಡಾಕ್ ವೋಡ್ನ್ ಹಾಡ್ನ್ ಯೇವ್ನ್ ಮ್ಹಾತಾರೊ ಕಿತ್ಯಾಕ್ ಬಾರೀಕ್ ಕಾಂಪ್ತಾ? ವಾರ್ಯಾ ಸುತ್ತುರಾಕ್ ಶಿರ್ಕಲ್ಯೆ ಪಿಕ್ಯೆ ಖೊಲಿಯೆಬರಿ.

“ಆಯ್ಕಲೆಂಯ್...” ದೇಶ್‌ಪಾಂಡೆಚೊ ತಾಳೊ ರಾಗಾನ್ ಕಾಂಪ್ತಾಲೊ. “ತಿ ಪೇಟ್ ದಿ... ಹ್ಯಾ ಪುರ್ತೆಂ ತಾಂತಿಯಾಂತ್ಲೆಂ ಭಾಯ್ರ್ ಪಡನಾತ್ಲ್ಯಾ ಪಿಲಾಕ್ ಆಜ್ ಹಾಂವ್ ಸಾಂಗ್ತಾಂ... ಗಾಂದಿಕ್ ಮಾರ್‌ಲ್ಲೊ ಕೊಣೆಂ ಮ್ಹಣ್” ದೇಶ್‌ಪಾಂಡೆಕ್ ಇತ್ಲ್ಯಾ ರಾಗಾಂತ್ ತಾಚೆ ಬಾಯ್ಲೆನ್ಯೀ ಎದೊಳ್ ಪಳೆಂವ್ಕ್ ನಾತ್‌ಲ್ಲೆಂ. ಸಾಂಗ್ಲೆಂ ತರ್ ತ್ಯಾ ಇತ್ಲ್ಯಾ ಪರ್ನ್ಯಾ ಲೊಂಕ್ಡಾಪೆಟೆಂತ್ ಕಿತೆಂ ಆಸ್ತ ಆಸಾ ಮ್ಹಣ್ ತಿಕಾಯ್ ಕಳಿತ್ ನಾತ್ಲೆಂ. ಕಿತ್ತಿಂ ಘರಾಂ ಬದ್ಲಿಲ್ಯಾರ್ಯೀ ತಿ ಪೇಟ್ ಮಾತ್ ಖುದ್ ದೇಶ್‌ಪಾಂಡೆ ಕಿತೆಂಗೀ ಆಸ್ತ ಆಸ್‌ಲ್ಲೆಬರಿ ವ್ಹಾವವ್ನ್ ವರ್ತಾಲೊ ಆನಿ ಜೊಗಾಸಾಣೆನ್ ಸಾಂಬಾಳ್ನ್ ದವರ್ತಾಲೊ. ಬಾಯ್ಲ್ ಮಿಟಾಚೊ ಕುಂದೊ ಜಾಲ್ಲಿ ಪಳೆವ್ನ್ ದೇಶ್‌ಪಾಂಡೆ ಖುದ್ ದೆವಾಚಿಂ ಪಾಯ್ಲೆಲಾಂ. ಇಮಾಜ್ಯೊ ದವರ್‌ಲ್ಲ್ಯಾ ಕೊನ್ಕ್ನಾಕ್ ಗೆಲೊ ಆನಿ ಪರ್ನಿ ಲೊಂಕ್ಡಾಚಿ ಪೇಟ್ ವೋಡ್ನ್ ಹಾಡ್ನ್ ಬೋರಾಡೆಚ್ಯಾ ಚವ್ತಾ ವರ್ಗಾಂತ್ ಶಿಕ್ವಾ ಚೆರ್ಕ್ಯಾಚ್ಯಾ ಪಾಂಯಾಮುಳಾ ದವರ್ಲಿ ಆನಿ ಜಾನ್ವಾಕ್ ಖೊವಯಿಲ್ಲ್ಯಾ ಬಿಗಾತಾಂತ್ ತಾಚೆಂ ಬೀಗ್ ಉಗ್ತೆಂ ಕರ್ನ್ ತಾಂತುಂ ಭರ್‌ಲ್ಲಿಂ ಎಕೇಕ್‌ಚ್ ಪರ್ನಿಂ ಪೇಪರಾಂ ತಾಚೆಮುಕಾರ್ ಚತ್ರಾಯೆನ್ ಸೊಡಯ್ಲಿಂ. “ಪಳೆ. ತುಜೊ ಬಾಪಯ್ ಕೊಂಗ್ರೆಸ್ಸಿ ನ್ಹಯ್, ರಯ್ಲವೇಂತ್ ಯೂನಿಯನಾಚೊ ಮ್ಹಾನ್ ಮುಕೆಲಿ ನ್ಹಯ್... ಪಳೆ... ತುಂ ತರ್ಯೀ ಪಳೆ. ಹ್ಯಾ ಕೊಂಗ್ರೆಸ್ಸಿನಿ ಆಮ್ಚಿಂ ಘರಾಂ, ಖೊಮ್ಮಾಂ, ಜೀವ್ ಸಗ್ಳೆಂ ಜಳವ್ನ್ ಆಮ್ಕಾಂ ಕಶೆಂ ಬರ್ಬಾದ್ ಕೆಲೆಂ

ಪಳೆ... ಪಳೆ". ದೇಶ್‌ಪಾಂಡೆ ಆನಿಕ್‌ಯೀ ರಾಗಾನ್ ಕಡ್ಡಡ್ತಾಲೊ. ಬೋರಾಡೆಚೊ ಚೆರ್ಕೊ ಭಿಯಾನ್ ಕಾಂಪ್ತಾಲೊ. "ತೀನ್ ಹಜಾರ್ ವರ್ಸಾಂ, ತೀನ್ ಹಜಾರ್ ವರ್ಸಾಂಥಾವ್ನ್ ಆಮಿ ತುಮ್ಕಾಂ ದಾಂಬುನ್ ದವರ್ಲಾಂ ಮ್ಹಣ್ ತುಮಿ ಮ್ಹಣ್ತಾತ್ ನೆ... ವ್ಹಯ್ ಹಾಂವ್ ಬಾಮುಣ್. ನಾತೂರಾಮ್ ಗೋಡ್ಸೆಯ್ ಬಾಮುಣ್. ತಾಣೆಂ ಗಾಂದಿಕ್ ಮಾರ್ಲೆಂ. ತುಮಿ ಸಗ್ಳೆ ಮೆಳೊನ್ ಮ್ಹಾಕಾ ಮಾರಾ... ಮಾರಾ... ಮಾರಾ..." ರಾವ್‌ಲ್ಲೆಕಡೆಚ್ ಕಾಂಪ್ಲೊ ದೇಶ್‌ಪಾಂಡೆ, ಇತ್ತೆಂ ಮ್ಹಣೊನ್ ದೆವಾಚ್ಯಾ ಕುಡಾಂತ್‌ಚ್ ದಡ್ಡ್ ಕರ್ನ್ ಪರ್ತಾಲೊ.

"ಬಾಬಾ..." ಮ್ಹಣ್ ಬೋರಾಡೆಚ್ಯಾ ಚೆರ್ಕ್ಯಾನ್ ಮಾರ್‌ಲ್ಲೆ ಕಿಂಕ್ರಾಟೆಕ್ ಪಾರಿಜಾತ ಕೋಅಪರೇಟಿವ್ ಹಾವ್ಪಿಂಗ್ ಸೊಸಾಯಿಬ್ಜೆಂ ಸಗ್ಳೆಂ ಕಟ್ಟೋಣ್ ಭುಂಯ್ಕಾಂಪ್ಲೆಕ್ ಹಾಲ್ಚೆಬರಿ ಹಾಲ್ಚೆಂ.

ಭಾಯ್ರ್ ಚವ್ಕಾಂತ್ ಮುನ್ಸಿಪಾಲಿಟಿಚಿ ಗಾಡಿ "ಬಾರವೀ ಬಾಂದಾಂತ್ ಉದಕ್ ಆಪಾಯಾಚ್ಯಾ ಮಟ್ಟಾಕ್ ಚಡ್ಲಾಂ. ಖಿಂಯ್ಚ್ಚೆಯ್ ಘಡಿಯೆ ಬಾಗ್ಲಾಂ ಉಘಡುಂಕ್ ಪುರೊ. ಲೊಕಾನ್ ಜಾಗ್ರುತ್ ರಾವೊಂಕ್ ವಿನಂತಿ" ಮ್ಹಣ್ ಚತ್ರಾಯ್ ಸಾಂಗ್ತಾಲಿ.



2

ಬೀಗ್ ಆನಿ ಬಿಗಾತ್

ಚೆರ್ಕ್ ಪಾಲನಾಫರಾಕ್ ಸೊಡ್ನ್ ಯೇವ್ನ್ ಸೋನಾಲಿ ಕಾಮಾಕ್ ಭಾಯ್ ಸರೊನ್ ರಾವ್ತಾನಾಯ್ ಮಿಥುನ್ ಗೋಡ್ ನಿದೆಂತ್ ಆಸ್ಲೊ. ಸುಮಾರ್ ತೆಂಪಾ ಉಪ್ರಾಂತ್ ಕಾಂಯ್ ದೋನ್ ಮ್ಹಯ್ತ್ಯಾಂನಿ ಜಾಂವ್ಕ್ ಪುರೊ... ಆಜ್ ಪರ್ತಾನ್ ನಾಕ್ ಭರ್ ಪಿಯೆವ್ನ್ ಫಾಂತ್ಯಾರ್ ತೊ ಫರಾ ಆಯಿಲ್ಲೊ. ನಿದೆಂತ್ಲೆಂ ಉಟೊನ್ ಸೋನಾಲಿನ್ ದಾರ್ ಕಾಡ್ಲೆಂ. ತಾಚ್ಯೊ ವ್ಹಾಣೊ ನಿಕ್ಕಾವ್ನ್, ಫಾಲ್ಲ್ಯಾ ವಸ್ತುರಾಚೆರ್ಚ್ ನಿದಾಯಿಲ್ಲೊ.

ಹಾಕಾ ಆತಾಂ ಉಟಂವ್ಚೆಂ ಯಾ ಅಶೆಂಚ್ ಸೊಡ್ನ್ ಕಾಮಾಕ್ ವೆಚೆಂ? ಸೋನಾಲಿ ಗೊಂದೊಳಾಂತ್ ಪಡ್ಲೆಂ. ಉಟಯ್ಲ್ಯಾರ್ ನ್ಹಾವ್ನ್ ನಿತಳ್ ಜಾವ್ನ್, ವಸ್ತುರ್ ನ್ಹೆಸೊನ್, ಫುಲಾಂ ಮಾಳ್ನ್ ಕಾಮಾಕ್ ಭಾಯ್ ಸರೊನ್ ರಾವ್ಲಲ್ಯಾ ಮ್ಹಾಕಾ ಹೊ ಮಾಂಚಾರ್ ವೊಡ್ತಾ. ಮಾಗಿರ್ ತಾಣೆಂ ದೊಳ್ಕಾಂತ್ಚ್ ದೀನ್ ಪಣಿಂ ವಿಚಾರ್ಚೆಂ ಪಳಯ್ತಾನಾ ನಾ ಮ್ಹಣೊಂಕ್ ಜಾಯ್ನಾ. ಹಾಂಗಾ

ಹಾಚೆ ಸಾಂಗಾತಾ ದೀಸ್‌ಭರ್ ನಿದ್ಲಾರ್ ಥಂಯ್ ಪಾರ್ಲರಾಂತ್ ಆಪ್ಲಾಚೆ ಸದಾಂಚೆ ಗಿರಾಯ್ಕ್ ರಾಕ್ತಾತ್. ಮೆಳ್ಚೆ ಚಾರ್ ಕಾಸಾಯೀ...

ಉಟಯ್ನಾಸ್ತಾನಾ ಗೆಲ್ಯಾರ್ ಸಾಂಜ್ ಮ್ಹಣಾಸರ್ ತರ್ಯೀ ಅಶೆಂಚ್, ಹಾಂವ್‌ಚ್ ಮ್ಹಣ್ ಚಿಂತುನ್ ಉಶ್ಯಾಕ್ ಪೊಟ್ಲುನ್ ಧರ್ನ್ ನಿದ್ಲಾ. ದನ್ವಾರಾಂ ಜೆಂವ್ಚಿಯ್ ಫಿಕಿರ್ ನಾ. ಸಕಾಳಿಂ ವೆಗ್ಗಿಂ ಉಟೊನ್ ಆಮ್ನಾರಾನ್‌ಚ್ ಕರ್ನ್ ದವರ್‌ಲ್ಲ್ಯೊ ಚಪಾತ್ಯೊ, ನಿಸ್ತೆಂ ಸಾಂಜೆರ್ ಯೇವ್ನ್ ಸುಣ್ಯಾಂಕ್‌ಚ್ ಘಾಲಿಜೆ.

ಕಾಜಾರ್ ಜಾತಾನಾ ಮಿಥುನ್ ಅಸೊ ಆಸ್ಲೊವೆ? ತಾಚ್ಯಾ ದೊಳ್ಯಾಂಕ್‌ಚ್ ಚಿಂತುನ್ ಬಸೊನ್ ಕಿತ್ಲೆಶ್ಯೊ ರಾತಿ ಹಾಂವೆಂ ನೀದ್ ನಾಸ್ತಾನಾ ಪಾಶಾರ್ ಕೆಲ್ಲ್ಯೊನಾಂತ್? ತಾಚೆಂ ಲೇಕ್ ಆಸಾ? ತೆದಾಳಾ ಸೋನಾಲಿ ಕಲ್ಯಾಣ್ ಈಸ್ತಾಂತ್ ಆವಯ್-ಬಾಪಯ್ ಸಾಂಗಾತಾ ಪೋರ್ಟರ್ ಚಾಳಿಂತ್ ರಾವ್ತಾಲೆಂ. ಬಿಟಿಶಾಂಚ್ಯಾ ಕಾಳಾರ್ ಕಲ್ಯಾಣ್ ರಯ್ಲೆವೇ ಸ್ಟೇಶನಾಭಾಯ್ ತಾಂತುಂ ಕಾಮ್ ಕರ್ಚ್ಯಾ ಲಾಯ್ನ್ಸ್ ಪೋರ್ಟರಾಂಕ್ ರಾವೊಂಕ್ ಮ್ಹಣ್ ಹಿ ಘಾತ್ರಾಚ್ಯಾ ವೊಣದಿಂಚಿ ನಳ್ಯಾಂಚಿ ಚಾಳಿ ಬಾಂದುನ್ ಘಾಲ್ಲಿ. ಸೋನಾಲಿಚೊ ಆಜೊ ಲಾಯ್ನ್ಸ್ ಆಸ್ಲೊ ಪೋರ್ಟರ್ ಆಸೊನ್, ತೆಂ ಕಾಮ್ ಕರ್ತಾಲೊ. ಬಾಪಯ್ ಮಾತ್ ಲಾಯ್ನ್ಸ್ ಕರ್ನ್ ಪೋರ್ಟರಾಚ್ಯಾ ಕಾಮಾಕ್ ಲಾಗ್ಬೆಬದ್ಲಾಕ್ ನಾಸಿಕ್ ಮಾನ್‌ಮಾಡ್ ಧಾವ್ನ್ ರಬಿಂ ಪಾಲೊಭಾಜಿ ಹಾಡ್ನ್ ಮಾರ್ಕೆಟಿಂತ್ ವಿಕ್ಲ್ಯಾ ದಂದ್ಯಾಕ್ ಲಾಗ್ಲೊ. ಮದ್ಯಾನೆರಾತಿಂ ಮೇಯ್ಲೆ ಗಾಡಿ ಧರ್ನ್ ನಾಸಿಕ್ ಗೆಲ್ಯಾರ್ ಥಂಯ್ ಧಾವ್ನ್ ಮೇತಿ, ಪಾಲಕ್, ಶಿಪು, ಚವ್ಣೆಚಿ ಭಾಜಿ ಘೆವ್ನ್ ಫಾಂತ್ಯಾರ್ ಪಾಟಿಂ. ತಾಣೆಂ ಹಾಡ್‌ಲ್ಲಿ ಭಾಜಿ ಕಲ್ಯಾಣ್ ರಯ್ಲೆವೇ ಸ್ಟೇಶನಾಧಾವ್ನ್ ದೆಂವಂವ್ಕ್ ಆನಿ ಥಂಯ್ ಧಾವ್ನ್ ತಿ ಮಾರ್ಕೆಟಿಕ್ ಪಾವಂವ್ಕ್ ಚೆರ್ಕೆ ಹಾತ್‌ಗಾಡಿ ಘೆವ್ನ್ ತಯಾರ್ ಆಸ್ತಾಲೆ. ಟಿಕೆಟ್ ಆನಿ ಲಗೇಜ್ ಭರಿನಾಸ್ತಾನಾ ಆಯಿಲ್ಲ್ಯಾನ್ ಟಿ.ಸಿ.ಕ್ ಮಾಮುಲ್ ದೀವ್ನ್ ಮಾರ್ಕೆಟಿಕ್ ಪಾವ್ತಾನಾ ಕಲ್ಯಾಣ್, ಉಲ್ಲಾಸ್‌ನಗರ್, ವಿಠಲವಾಡಿ, ಅಂಬರ್‌ನಾಥ್ ಗಾಂವಾತ್ಲೆ ಲ್ಹಾನ್‌ವ್ಹಡ್ ಮ್ಹಣ್ ರಾಂದ್ವಯೆಚೆ ವೆಪಾರಿ ವೆಡೊ ಘಾಲ್ತಾಲೆ. ಚಡಾವತ್ ಒಳ್ಳೆಚೆ ಆನಿ ದಿಸ್ಪಡ್ತೆ ಗಿರಾಯ್ಕ್, ಉಸ್ಲೆಂ ದಿಲ್ಯಾರ್ಯೀ ದಂದೊ ಜಾತಾಲೊ. ನೋವ್ ಧಾ ವೊರಾರ್‌ಶೆಂ ಕಿಸ್ಲ ಶೆಟ್ಟಿಚ್ಯಾ ಹೊಟೆಲಾಂತ್ ಪೊಳೆ ಖಾಪ್ನ್, ಚಾ ಪಿಯೆವ್ನ್ ಘರಾ ವಚೊನ್ ನಿದ್ಲಾರ್ ಉಟ್ಟೆಂ ದನ್ವಾರಾಂ ತೀನ್ ವೊರಾಂಕ್. ತಿತ್ಲಾರ್ ಆಪ್ಲಾಕ್ ಇಸ್ಕೊಲಾಕ್ ಸೊಡ್ನ್ ಕಲ್ಯಾಣ್ ವೆಸ್ಪಾಂತ್ ದೋನ್ ತೀನ್ ಫ್ಲೆಟಾಂನಿ ಆಯ್ದಾನಾಂ ಘಾಸ್ತೆಂ ಕಾಮ್ ಕರುಂಕ್ ಗೆಲ್ಲಿ ಆಯಿ ಪಾಟಿಂ ಯೇವ್ನ್ ಬಾಬಾನ್ ಹಾಡ್‌ಲ್ಲಿ ಭಾಜಿ ರಾಂದ್ತಾಲಿ ಆನಿ ಗೊಂವಾಚ್ಯೊ ಚಪಾತ್ಯೊ ವಾ ನಾತ್ಯಾಚ್ಯೊ ಭಾಕ್ರೊ ಕರ್ತಾಲಿ. ಸುಬೇದಾರ್ ವಾಡಾಂತ್ಲೆಂ ಸೋನಾಲಿಚೆಂ ಮರಾಠಿ ಇಸ್ಕೊಲಾಯೀ ಸುಟೊನ್ ತೇಂಯ್ ಘರಾ ಪಾವ್ತಾಲೆಂ. ತೀನ್ ವೊರಾರ್ ದನ್ವಾರಾಂಚೆಂ ಜಮಣ್ ಜಾಲ್ಯಾ ಉಪ್ರಾಂತ್ ಆಯಿ ಘರಾ ಆಡ್ ಪಡ್ತಾಲಿ. ಬಾಬಾ,

ಸಕಾಳಿಂ ವಿಕುನ್ ವಚನಾಸ್ತಾನಾ ಉರ್ಲೊ ಭಾಜಿಯೆಚ್ಯೊ ಮೊವೊ ಘೆವ್ನ್ ರಯ್ಲೆವೇ ಪಾಟ್ಕಾಂಚ್ಯಾ ಕುಶಿನ್, ಉಗ್ತಾ ಜಾಗ್ಯಾರ್ ವಿಕುಂಕ್ ಬಸ್ತಾಲೊ. ತೊ ಜಾಗೊ ರಯ್ಲೆವೇಚೊ. ತಾಕಾ ರಯ್ಲೆವೇಚೆ ಕಿತ್ತಿ ವೋಂಯ್ ಘಾಲ್ಯಾರ್ಯೊ, ತಾಂಚೆ ಪರ್ನೆ ಪಾಟಿಚ್ ಪುರ್ಲ್ಯಾರ್ಯೊ ರಾತಿಭಿತರ್ ತೆ ಕೋಣ್ ತರ್ಯೊ ಉಕ್ಲಾವ್ನ್ ಘಾಲ್ತಾಲೆ.

ಸಕಾಳಿಂಚೆಂ ಆನಿ ಸಾಂಜೆಚೆಂ ದಾದರ್, ವಿ.ಟಿ. ಕುಶಿನ್ ಕಾಮಾಕ್ ವೆಚ್ಯಾ ಆನಿ ಯೆಂವ್ಚ್ಯಾ ಲೊಕಾಕ್ ಹ್ಯಾ ಉಗ್ತಾ ಜಾಗ್ಯಾಂತ್ಲಾನ್ ಭಿತರ್ಲಿ ವಾಟ್ ಆಸ್ತಾಲಿ ಆನಿ ರಾಂದ್ವಯ್ ಮಾರ್ಕೆಟ್ ರಯ್ಲೆವೇ ಸ್ಪೇಶನಾಥಾವ್ನ್ ಪಯ್ಸ್ ಆಸೊನ್ ಕಾಮಾಥಾವ್ನ್ ಥಕೊನ್ ಆಯಿಲ್ಲಾ ಬಾಯ್ಲಾಂಕ್ ಮಾರ್ಕೆಟಿಕ್ ವೆಚೆಂ ಪುರಾಸಾಣೆಚೆಂ ಜಾಲ್ಲ್ಯಾನ್ ಹಾಂಗಾಚ್ ರಸ್ತಾರ್ ವಿಕ್ತೆಲ್ಯಾಂಕಡೆ ತಿಂ ರಾಂದ್ವಯ್ ಘೆವ್ನ್ ಘರಾ ವೆತಾಲಿಂ. ಹಾಂಗಾ ಲೊಕಾಚಿ ಖೆಟ್ ವಾಡನಾತ್ಲೆಬರಿ ಪಳೆಂವ್ಕ್ ರಯ್ಲೆವೇನ್ ಚಾರ್ ಆರ್.ಪಿ.ಎಫ್ ಪೆದ್ಯಾಂಕ್ ಡ್ಯೂಟಿ ಲಾವ್ನ್, ಕೊಣೆಂ ರಯ್ಲೆವೇಚ್ಯಾ ಹ್ಯಾ ಉಗ್ತಾ ಜಾಗ್ಯಾರ್ ರಾಂದ್ವಯ್ ವಿಕುಂಕ್ ಬಸನಾಶೆಂ ಪಳೆಂವ್ಕ್ ಸಾಂಗ್ಲೆಂ. ಪುಣ್ ಹೆ ಪದೆ ರಾಂದ್ವಯ್ ವಿಕ್ತೆಲ್ಯಾಂಥಾವ್ನ್ ಹಫ್ತೊ ಕಸೊಯ್ ಘೆತಾಲೆ ಸಾಂಗಾತಾ ದಿಸಾಕ್ ಎಕ್ಲಾಕಡೆ ಫುಂಕ್ಯಾಕ್ ರಾಂದ್ವಯ್‌ಯೀ ವ್ಹರ್ತಾಲೆ.

ಸಕಾಳಿಂ ಉರ್ಲಿ ಪಾಲೊಭಾಜಿ ಸಾಂಜೆರ್ ರಯ್ಲೆವೇಚ್ಯಾ ಜಾಗ್ಯಾರ್ ವಿಕುನ್, ಸುರ್ ಪಿಯೆವ್ನ್ ಬಾಬಾ ಪಾಟಿಂ ಯೆತಾನಾ ಕುಂಕ್ಡಾಚೆ ಪಾಂಯ್‌ಗೀ, ಲಿವರ್ ಪೇಟಾಗೀ ವಾ ಬೊಕ್ರಾಚಿ ಆನ್ನಿಟಿ ಮಾತೆಂಗೀ ಹಾಡ್ನ್ ಯೆತಾಲೊ. ಮಾಸ್ಕಿ ಉಣಿ. ಆಯಿ ಧವ್ಯಾ ತಾಂದ್ಯಾಚೆಂ ಶಿತ್ ಕರ್ನ್ ನಾರ್ಲ್ ಘಾಲಿನಾಸ್ತಾನಾ ಮಿಟಾಮಿಸಾಂಗೆಚೆಂ ಆಳೆನ್ ಕಾಡ್ನ್ ಕಡಿ ಕರ್ತಾಲಿ.

ಲ್ಹಾನ್ ಆಸ್ತಾನಾ ಸೋನಾಲಿಯ್ ಬಾಬಾ ಸಾಂಗಾತಾ ರಯ್ಲೆವೇಚ್ಯಾ ಜಾಗ್ಯಾರ್ ರಾಂದ್ವಯ್ ವಿಕುಂಕ್ ವೆತಾಲೆಂ. ವ್ಹಡ್ ಜಾವ್ನ್ ಆಯಿಲ್ಲೆಬರಿ ಥಂಯ್ ರಾಂದ್ವಯ್ ವಿಕ್ತೆಲ್ಯಾಂನಿ ಮಾರ್ಚೆ ಬೊಬೆಂತ್ ಆನಿ ರಾಂದ್ವಯ್ ಘೆಂವ್ಕ್ ಯೆತೆಲ್ಯಾಂಚೆ ದಿಶ್ತಿಂತ್ ವಿಕಾರ್ ಆಸಾತ್ ಮ್ಹಣ್ ಗಮೊನ್ ಬಾಬಾ ಸಾಂಗಾತಾ ವೆಚೆಂ ಸೊಡ್ನ್ ಇಸ್ಕೊಲಾಥಾವ್ನ್ ಯೇವ್ನ್ ಜೇವ್ನ್, ಉಪ್ರಾಂತ್ಲೊ ವೇಳ್ ಪೋರ್ಟರ್ ಚಾಳಿಂತ್ಲಾ ಕುಶಿಚ್ಯಾ ರಯ್ಲೆವೇ ಕೊಲೊನಿಂತ್ಲ್ಯಾ ಇಶ್ಟಿಣ್ಯಾಂಸಾಂಗಾತಾ ಖರ್ಚುಂಕ್ ಲಾಗ್ಲೆಂ.

ಲೊಂಕ್ಡಾಪಾಟ್ಕಾಂಚಿ ವೋಂಯ್ ಮಾರ್ನ್, ಆರ್.ಪಿ.ಎಫ್ ನೆಮಿಯಾರ್ನ್‌ಯೀ ಪಾಲೊ-ರಾಂದ್ವಯ್ ವಿಕ್ತಾ ಯ್, ಘೆಂವ್ಚ್ಯಾ ಯ್ ಲೊಕಾಚಿ ಖೆಟ್ ಉಣಿ ಜಾಯ್ತ್ಯಾ ಪಳೆವ್ನ್ ರಯ್ಲೆವೇನ್ ಹೊ ಜಾಗೊ ಕಲ್ಯಾಣ್ ರಯ್ಲೆವೇ ಸ್ಪೇಶನಾಕ್ ಲಾಗ್ಲಿಂಯ್ ಆಸ್ಲಲ್ಯಾನ್ ಲೋಕಲಾಚೆ ಮೊಟಾರ್‌ಮೆನ್ ಆನಿ ಎಕ್ಲಾಸ್ ಡ್ರಾಯ್ವರಾಂಖಾತಿರ್ ಕ್ವಾಟ್ರಸ್ ಬಾಂದ್ಲೆಂ ಮ್ಹಣ್ ಕಾಮ್ ಸುರು ಕೆಲೆಂ. ಜೆ.ಸಿ.ಬಿ ಹಾಡ್ನ್ ಪಾಯಾ ಮೊಂಡುನ್, ರೆಡಿಮಿಕ್ಸ್ ಕೊಂಕ್ರಿಟ್ ಫಾಲ್ಸ್, ತೀನ್ ಮಾಳಿಯಾಂಚೆಂ ಬಾಂದಪ್

ವರಾಭಿತರ್ ಉಬೆಂ ಜಾಲೆಂ. ಕ್ವಾಟ್ರಸಾಕ್ ಕಂಪಾಂವ್ಡಾಯೀ, ಗೇಟ್‌ಯೀ, ವಾಚ್‌ಮೆನ್‌ಯೀ ಜಾವ್ನ್ ರಯ್ಲ್‌ವೇಚ್ಯಾ ಉಗ್ತಾ ಜಾಗ್ಯಾರ್ ವರಾಂಥಾವ್ನ್ ಚಲೊನ್ ಆಯಿಲ್ಲೊ ರಾಂದ್ವಯ್ ವಿಕ್ಟೋರ್, ರಾಂದ್ವಯ್ ಘೆಂವ್ಚೊಯ್ ವೆವ್ಹಾರ್ ಶಾಶ್ವತ್ ಬಂದ್ ಪಡ್ಲೊ. ಮಾತ್ ವಿ.ಟಿ., ದಾದರ್ ವೆತೆಲ್ಯಾಂಕ್ ಗಾಡಿ ಧರುಂಕ್ ಮ್ಹಣ್ ರಯ್ಲ್‌ವೇನ್ ಏಕ್ ಪಾಂಯ್‌ವಾಟ್ ದವರ್‌ಲ್ಲಿ. ತಾಂತುಂ ಕೊಣೆಂ ರಾಂದ್ವಯ್ ವಾ ಹೆರ್ ಕಿತೇಂಯ್ ಏಕುಂಕ್ ಬಸ್ತೆಬರಿ ನಾತ್‌ಲ್ಲೆಂ. ಪುಣ್ ರಯ್ಲ್‌ವೇನ್ ತೀನ್ ಮಾಳಿಯಾಂಚೆಂ ಕ್ವಾಟ್ರಸ್ ಬಾಂದ್ತಾನಾ ಮದ್ಗಾತ್ ತಾಂತುಂ ರಾವೊಂಕ್ ಯೆಂವ್ಚ್ಯಾ ಮೊಟಾರ್‌ಮೆನ್ ಡ್ರಾಯ್ವರಾಂಚ್ಯಾ ಭುಗ್ಯಾಂಕ್ ಖೆಳೊಂಕ್, ಕಿತೇಂಯ್ ಕಾರ್ಯಕ್ರಮಾಂ ಆಸ್ಲಾರ್ ಕರುಂಕ್, ಹೋಲಿ ಗೊಪತಿ ಆಚರುಂಕ್ ಮ್ಹಣ್ ಲ್ಹಾನ್‌ಶೆಂ ಮಯ್ದಾನ್‌ಶೆಂ ಕೆಲ್ಲೆಂ. ಕೋಣ್ ತಾಂತುಂ ಆಪ್ಲಿಂ ಮೊಟಾರ್ ಸಾಯ್ಕಲಾಂ, ಕಾರಾಂಯ್ ರಾವಯ್ತಾಲೆ.

ಪಯ್ಲೆಂ ಪಯ್ಲೆಂ ರಯ್ಲ್‌ವೇ ಕ್ವಾಟ್ರಸಾಂತ್ ರಾವ್ತೆಲ್ಯಾಂಕಡೆ ಪೋರ್ಟರ್ ಚಾಳಿಂತ್ಲಿಂ ವ್ಹಡಾಂಯ್, ಭುರ್ಗಿಂಯ್ ಉಲಂವ್ಕ್ ಕಾವ್ಜೆತಾಲಿಂ. ಸೋನಾಲಿ ಮಾತ್ ಆಪ್ಲ್ಯಾ ರಯ್ಲ್‌ವೇ ಕೊಲೊನಿಂತ್ಲ್ಯಾ ಇಶ್ಟಿಣ್ಯಾಂಸಾಂಗಾತಾ ಕ್ವಾಟ್ರಸಾಕ್ ವಚೊನ್ ಯೇವ್ನ್ ಥಂಯ್ಚ್ಯಾ ವಾಚ್‌ಮೆನಾಂಕ್ ಸಯ್ತ್ ಒಳ್ಳೆಚೆಂ ಜಾಲ್ಲೆಂ.

ರಯ್ಲ್‌ವೇ ಕ್ವಾಟ್ರಸಾಂತ್ಲ್ಯಾ ಫುಟ್ಪಾಲ್ ಖೆಲ್ಚ್ಯಾ ಚೆಕ್ಯಾಂಚೊ ಕ್ಯಾಪ್ಟನ್‌ಚ್ ಮಿಥುನ್. ಲೋಕಲಾಚೊ ಡ್ರಾಯ್ವರ್ ನಾಯರ್ ಅಂಕಲಾಚೊ ಪೂತ್. ಖೆಳಾಂತ್ ಮಾತ್ ನ್ಹಯ್, ರಯ್ಲ್‌ವೇಚ್ಯಾ ಇಂಗ್ಲಿಶ್ ಮೀಡಿಯಂ ಇಸ್ಕೂಲಾಂತ್ ಸಯ್ತ್ ಕ್ಲಾಶಿಂತ್ ಪಯ್ಲೊ. ನಾಯರ್ ಅಂಕಲಾಕ್ ದೊಗಾಂಚ್ ಭುರ್ಗಿಂ. ವ್ಹಡ್ಲೆಂ ಚೆಡುಂ. ಗಾಂವಾಂತ್ ಆಜಾ-ಆಜಿಯೆಲಾಗಿಂ ರಾವೊನ್ ಬಿ.ಎಸ್.ಸಿ ನರ್ಸಿಂಗ್ ಕರ್ತಾಲೆಂ. ಮಿಥುನ್ ಹಾಂಗಾ ಆವಯ್ ಬಾಪಯ್ ಸಾಂಗಾತಾ ಶಿಕ್ತಾಲೊ.

ಕೊಣಾಕ್‌ಯೀ ಘಡಿಯೆನ್ ಪಿಶ್ಯಾರ್ ಘಾಲ್ಚೆ ಮೋಹಕ್ ದೊಳೆ, ಬಾರೀಕ್ ವೊಂಟಾರ್ ಹಾಸ್ಟ್ಯಾರ್ ಝಗ್ಲಾಣ್ಯಾಬರಿ. ಅಸಲೊ ಮಿಥುನ್ ಬಾರಾವೆಕ್ ಪಾವ್ತಾನಾ ಅಜಾನಕ್ ಗಿಟಾರಾಚ್ಯಾ ಮೊಗಾರ್ ಪಡ್ಲೊ. ಖಂಯ್‌ಗೀ ಕಲ್ಯಾಣ್ ವೆಸ್ವಾಂತ್ ಮ್ಯೂಸಿಕ್ ಕ್ಲಾಶಿಕ್ ಸೆರ್ವೊನ್, ಏಕ್ ಸೆಕೆಂಡ್ ಹೇಂಡ್ ಗಿಟಾರ್ ಹಾಡ್ನ್ ಕ್ವಾಟ್ರಸಾಂತ್ ವ್ಹಾಜಂವ್ಕ್ ಲಾಗ್ಲೊ; 'ತುಜೆ ದೇಖಾ ತೊ ಯೆ ಜಾನಾ ಸನಮ್... ಪ್ಯಾರ್ ಹೊತಾ ಹೆ ದಿವಾನಾ ಸನಮ್...'. ಆಪುಣ್ ತರ್‌ಯೀ ಪಿಸ್ವಾಲ್ಲಿಂ ಹ್ಯಾ ಟ್ಯೂನಾಕ್ ನ್ಹಯ್? ಪೋರ್ಟರ್ ಚಾಳಿಂತ್ಲ್ಯಾ ಘರಾಚೆ ನ್ಹಣಿಯೆಂತ್ ಆಂಗಾಚ್ಯಾ ನಾಜೂಕ್ ಕೊನ್ಯಾಂನಿ ಸಾಬಾಚೊ ಫೆಂಡ್ ಕರ್ತಾನಾ ಸಯ್ತ್ ಸಗ್ಳೆ ಕುಡಿಂತ್ ಗಿಟಾರಾಚ್ಯಾ ಸರಿಯಾಂಚೊ ನಾದ್. ಏಕ್ ದೀಸ್ ಪಾಂಚ್ವಾ ದಿಸಾಚೆಂ ಉದಕ್ ಮಾತ್ಯಾರ್ ನ್ಹಾವ್ನ್ ಕೇಸ್ ಪುಸುನ್ ತುವಾಲೊ ಸುಕಂವ್ಕ್ ಭಾಯ್ರ್ ಆಂಗ್ಲಾಕ್ ಆಯ್ಲ್ಯಾರ್, ಬಾಂಯ್ಚ್ಯಾ ಕಾಟ್ಯಾರ್ ಮಿಥುನ್... ಗಿಟಾರಾಚೆರ್ ಮಾತ್ ನ್ಹಯ್,

ಮುಜ್ಯಾ ಲಾಂಬ್ ಕಾಳ್ಕಾ ಕೆಸಾಂಚೆರ್ ಸಯ್ತ್ ಮೊಗಾರ್ ಪಡ್ಲೆಲ್ಲೊ. ಬಾಬಾ ಭಿತರ್ ನಿದ್ಲೆಲ್ಲೊ ಆನಿ ಆಯಿ ಫ್ಲೆಟಾಂನಿ ಆಯ್ದಾನಾಂ ಫಾಸ್ತ್ಯಾ ಕಾಮಾಕ್ ಗೆಲ್ಲಿ ಯೇಂವ್ಕ್ ನಾತ್ಲಿ ಆನಿ ಆಪುಣ್ ಗೀ... ತಾಚ್ಯಾ ಫುಟ್ಕಾಲಾಚೆರ್, ಗಿಟಾರಾಚೆರ್, ದಾಟ್ ಆಸ್ಲೆಂಚ್ಯಾ ದೊಳ್ಯಾಂಚೆರ್, ತಾಚೆರ್ಚ್ ಮೊಗಾರ್ ಪಡ್ಲಿಂ ನ್ಹಯ್?

ಉಟಂವ್ಚೆಂಗೀ, ನಾಕಾಗೀ ಮ್ಹಣ್ ಗೊಂದೊಳಾಂತ್ ಚಿಂತುನ್ ರಾವ್ಲೆಕ್ಡೆಚ್ ವೇಳ್ ಉಬ್ಲೆಲ್ಲೊ. ಸ್ಪೇಶನಾಂತ್ ದಾದರ್, ವಿ.ಟಿ. ಕುಶಿಕ್ ವೆಚ್ಚೊ ಆನಿ ದಾದರ್, ವಿ.ಟಿ. ಥಾವ್ನ್ ಯೆಂವ್ಚೊ ಗಾಡಿಯೊ ವಿಚಿತ್ ಹೊರ್ನಾಂ ಮಾರ್ನ್ ಪೊಳ್ತಾಲ್ಯೊ. ಸಕಾಳಿಂಚೊ ಆಮ್ಸೊರಿ ವೇಳ್ ವೆಗ್ಳೊ. ಲೇಡಿಸ್ ಡಬ್ಬಾಂತ್ಯಾ ಪಾಂಯ್ ದವರುಂಕ್ ಜಾಗೊ ಮೆಳನಾ. ರಯ್ಲೆವೇ ಕಂಪಾರ್ಟ್‌ಮೆಂಟಾಚ್ಯಾ ಭಿತರ್ ಕುಲೊ ತೆಂಕುಂಕ್ ಜಾಗ್ಯಾಖಾತಿರ್ ಝಗಡ್ತಾನಾ ದಯಾ ದಾಕ್ಟೆಣ್ ನಾ ಮರ್ಯಾದ್ ಕೋಣ್ ಚಿಂತಿನಾಂತ್.

ದಯಾ ದಾಕ್ಟೆಣ್ ಮಾನ್ ಮರ್ಯಾದ್? ತಿ ತರ್ ಆಪ್ಲೆಂಯ್ ಚಿಂತ್ಲಿವೆ? ಬಾರಾವೆಚೆಂ ಶಿಕಪ್ ಥಂಯ್ ಸೊಡ್ನ್ ಮಿಥುನಾಸಾಂಗಾತಾ ಪೋಳ್ನ್ ಧಾಂವ್ತಾನಾ.

ಸೋನಾಲಿ ನಾಯರ್ ಅಂಕಲಾಗೆರ್ ತೆದ್ನಾಂ ತೆದ್ನಾಂ ವೆತಾಲೆಂ. ಸಾಂಗಾತಾ ರಯ್ಲೆವೇ ಕೊಲೊನಿಂತ್ಲೊ ತಾಚೊ ಇಶ್ಟಿಣ್ಯೊಯ್ ಆಸ್ತಾಲ್ಯೊ. ಮುಂಬಯ್ ಸಂಸ್ಕೃತೆಚ್ಯಾ ಹ್ಯಾ ಶೈರಾಂತ್ ನಾಯರ್ ಅಂಕಲಾಕ್‌ಯೀ, ಆಂಟಿಕ್‌ಯೀ ಹೆಂ ಕಾಂಯ್ ವಿಶೇಸ್ ಮ್ಹಣ್ ದಿಸೊಂಕ್ ನಾ. ಸೋನಾಲಿ ಫರಾ ಎಕ್ಲೆಂಚ್ ಚೆಡುಂ, ವಯ್ರ್ ದವರ್ಲ್ಯಾರ್ ಕಾವೊ ವರಿತ್, ಸಕಯ್ಲೆ ದವರ್ಲ್ಯಾರ್ ಮೂಯ್ ವ್ಹರಿತ್ ಮ್ಹಳ್ಳೆಬರಿ ಬಾಪಾಯ್ಸ್ ರಾಂದ್ಲಯ್ ವಿಕುನ್, ಆವಯ್ಸ್ ಹೆರಾಂಚ್ಯಾ ಫರಾಂನಿ ಆಯ್ದಾನಾಂ ಫಾಸುನ್ ತರ್‌ಯೀ ತಾಕಾ ಪೊಸ್‌ಲ್ಲೆಂ. ದೊಗಾಂಮದೆಂ ಮೋಗ್ ಅಸೊ ಜುನೆಲ್ಲೆಗೀ- ದಿಸಾಚೆಂ ಏಕ್ ಮಿನುಟ್‌ಯೀ ಎಕಾಮೆಕಾಕ್ ಸೊಡ್ನ್ ರಾವೊಂಕ್ ಸಾಧ್ಯ್ ನಾತ್ಲೆಂ. ದೆಕುನ್ ಮಿಥುನ್ ಆಪ್ಲಿ ಕೊಲೆಜ್ ಸೊಡ್ನ್ ಆನಿ ಸೋನಾಲಿ ಬಾರಾವೆಚೆಂ ಶಿಕಪ್ ಸೊಡ್ನ್ ಗುಜ್ರಾತ್ ಪೋಳ್ನ್ ಗೆಲಿಂ. ಥಂಯ್ ಮಿಥುನಾಚ್ಯಾ ಎಕಾ ಗುಜ್ರಾತಿ ಇಶ್ಟಾಚ್ಯಾ ಆಜಿಯೆಗರ್ ರಾಪ್ಲಿಂ. ನಾಯರ್ ಅಂಕಲಾನ್ ಪುಲಿಸ್ ಕಂಪ್ಲೇಂಟ್ ದಿಲೆಂ. ಸೋನಾಲಿಚಿಂ ಆಯಿ ಬಾಬಾಯ್ ದೆದೆಸ್ಪೊರ್ ಜಾಲ್ಲಿಂ. ಮರಾತಿ ಚೆಡುಂ ಆನಿ ಮಲಬಾರಿ ಚೆಡೊ. ದೊಗಾಂಯ್ಚ್ಯಾ ಘರ್ಲಿಂ ಸುತಾರಾಂ ತಯಾರ್ ನಾತ್ಲಿಂ.

ಜಾಯ್ತೆ ದೀಸ್ ಮಹಾರಾಶ್ಟ್ರಾ ಭಾಯ್ರ್ ಅನ್‌ಒಳ್ಳಿ ಗಾಂವಾಂತ್ ವಿರ್ಚುನ್ ಪಾಟಿಂ ಆಯ್ಲ್ಯಾರ್‌ಯೀ ಹಾಂಗಾ ಫರ್ವ್ತಾ ಕೊಣಾಚೊಯ್ ರಾಗ್ ನಿವೊಂಕ್ ನಾತ್ಲೊ. ನಾಯರ್ ಅಂಕಲ್ ಮ್ಹಣಾಲೊ “ಎಕ್‌ಚ್ ತೆಂ ಚೆಡುಂ ವಾ ಆವಯ್ ಬಾಪಯ್ ವಿಂಚವ್ಣ್ ತುಜೆ”. ಮಿಥುನಾಕ್ ದುಸ್ರಿ ವಾಟ್ ನಾತ್ಲಿ. ಸೋನಾಲಿಕ್ ಫೆವ್ನ್ ಪೋರ್ಟರ್ ಚಾಳಿಂತ್‌ಚ್ ಭಾಡ್ಯಾಚೆಂ ರೂಮ್ ಕೆಲೆಂ ಆನಿ ಬ್ಯಾಂಡಾಂತ್

ಗಿಟಾರ್ ವ್ಹಾಜಂವ್ಚಾ ಕಾಮಾಕ್ ಲಾಗ್ಲೊ. ಬ್ಯಾಂಡಾಸಾಂಗಾತಾ ಭಾಯ್ಲ್ಯಾ ಶ್ವೆರಾಕ್ ಗೆಲ್ಯಾರ್ ದೊದೋನ್ ದೀಸ್ ಯೇನಾತ್ಲೊ. ದೀಸ್ ಕಸೋಯ್ ಪಾಶಾರ್ ಜಾತಾಲೊ. ತೊ ನಾತ್‌ಲ್ಯೆ ರಾಶಿಂ ಮಾತ್ ಸೋನಾಲಿ ಉದಾರೆಂ ನಿದೋನ್ ಪಾಕ್ಯಾಚ್ಯಾ ನಳ್ಕಾಂಕ್ ಪಳೆವ್ನ್‌ಚ್ ನೀದ್ ನಾಸ್ತಾನಾ ಕಾತರ್ತಾಲೆಂ. ತೆನ್ನಾ ತಾಕಾ ದೀಸ್‌ಯೀ ಗೆಲ್ಲೆ.

ಸುರ್ದೇರ್ “ಆಮ್ಕಾಂ ಮೆಲ್ಲ್ಯಾ ಲೆಕಾರ್ ಕಾಡ್” ಮ್ಹಳ್ಳಿಂ ಸೋನಾಲಿಚಿಂ ಆವಯ್ ಬಾಪಯ್ ಧುವೆಚೆ ಪಾಂಯ್ ಭರೊನ್ ಆಯ್ಲ್ಯಾತ್ ಮ್ಹಣ್ ಕಳ್ತಚ್ ಲಾಗಿಂ ಆಯ್ಲಿಂ. ವಿಶೇಸ್ ನ್ಹಯ್ ತರ್‌ಯೀ ಸುಖಾನ್ ಜಿಯೆವ್ಯೆತ್ ತಿತ್ಲೆಂ ಮಿಥುನ್ ಬ್ಯಾಂಡಾಂತ್ ಗಿಟಾರ್ ವ್ಹಾಜವ್ನ್‌ಚ್ ಜೊಡ್ತಾಲೊ. ಇಲ್ಲೆ ಇಲ್ಲೆ ಪಯ್ಕೆ ಉರವ್ನ್ ತಾಣೆಂ ಏಕ್ ಮೊಟಾರ್ ಸಾಯ್ಕಲ್‌ಯೀ ಕಾಣ್ಲೆಲ್ಲೆಂ. ನವೆಂ ಗುರ್ವಾರ್ ಸೋನಾಲಿಕ್ ಪಾಟ್ಲ್ಯಾನ್ ಬಸವ್ನ್ ಮಿಥುನಾನ್ ನವ್ಯಾಚ್ ಮೊಟಾರ್ ಸಾಯ್ಕಲಾರ್ ಆತಾಂಚ್ ಶೆಂಕಾರೆಂ ಫುಟ್‌ಲ್ಲ್ಯಾ ಕೊಂಬ್ಯಾಬರಿ ಅಖ್ವೆಂ ಕಲ್ಯಾಣ್ ಶ್ವೆರ್ ಭೊಂವ್ಡಾಯಿಲ್ಲೆಂ. ದೋನ್ ತೀನ್ ದೀಸ್ ಬ್ಯಾಂಡಾಸಾಂಗಾತಾ ಭಾಯ್ ವಚೊನ್ ಆಯ್ಲ್ಯಾರ್ ಭುಕೆಲ್ಲ್ಯಾ ವಾಗಾಬರಿ ಜಾತಾಲೊ ಮಿಥುನ್. ರಾತ್ ದೀಸ್ ಮ್ಹಣ್ ಮಾಂಚಾರ್ ಪೊಡ್ನ್ ಚಾರ್ ಪಾಂಚ್ ಪಾವ್ಪಿಂ ನ್ಹಾಂವ್ಚೆಬರಿ ಕರ್ತಾಲೊ, ಬುರ್ಸೊ!

ಲಾಂಬ್ ಹೊರ್ನ್ ಮಾರ್ನ್ ಗೆಲ್ಲಿ ಗಾಡಿ ಡೆಕ್ಟನ್‌ಚ್ ಆಸೊಂಕ್ ಪುರೊ. ತಿ ಆನಿ ಪ್ರಗತಿ ಎಕ್ಸ್‌ಪ್ರೆಸ್ ಮಾತ್ ಹ್ಯಾ ಸ್ಟೇಶನಾಂತ್ ರಾವನಾಂತ್. ತಿ ಧಾಂವ್ಚಾ ವೆಗಾಕ್‌ಚ್ ಪಾಂಚ್ಚ್ಯಾ ಆನಿ ಸವ್ಯಾ ಪ್ಲೆಟ್‌ಫೊರ್ಮಾಂಚೆರ್ ತಾಣೆಂ ಉಬಂವ್ಚೆ ಧುಳಿಚೊ ಅಂದಾಜ್ ಕರ್ಚೆತ್. ಆತಾಂ ಘರಾಥಾವ್ನ್ ಭಾಯ್ ಪಡ್ಲ್ಯಾರ್ ಅಂಬರ್‌ನಾಥ್ ಥಾವ್ನ್ ಯೆಂವ್ಪಿ ಫಾಸ್ಟ್ ಲೋಕಲ್ ಮೆಳ್ತಾ. ವೆಳಾರ್ ಯೆಂವ್ಪಿ ಲೋಕಲ್ ಮ್ಹಳ್ಳಾರ್ ತಿ ಏಕ್ ಮಾತ್. ವೆಳಾರ್ ಪಾಂವ್ಪಿಯ್. ತಾಚೆಪಾಟ್ಲ್ಯಾನ್ ಫಾಸ್ಟ್ ಪಾಟ್ಲಾರ್ ದಾದರ್ ಮ್ಹಣಾಸರ್ ಹೊವ್ಡಾ ಮೇಯ್ಲ್ ಆಸ್ತಾ ಜಾಲ್ಲ್ಯಾನ್ ಖಿಂಯ್‌ಯೀ ಸ್ಟೇಶನಾಂತ್ ಚಡ್ ರಾಂವ್ಚೆಬರಿ ನಾ.

‘ಅಭಯ್’ ಜಾಲ್ಲೊಚ್ ಆಪ್ಣಾಚೊ ಸಂಸಾರ್‌ಚ್ ಬದಾಲ್ಲೊ ನ್ಹಯ್? ಕಾಮಾಕ್ ವೆತಾನಾ ಭಾಯ್ಲ್ಯಾನ್ ಬೀಗ್ ಫಾಲ್ಟೆಂಗೀ ನಾಕಾ?, ಪರ್ತ್ಯಾನ್ ಗೊಂದೊಳಾಂತ್ ಪಡ್ಲೆಂ ಸೋನಾಲಿ. ಮಿಥುನಾನ್ ಪಿಂಯೆಂವ್ಕ್ ಧರ್ಲ್ಯಾರ್ ಏಕ್ ರಾತ್ ಪಿಯೆವ್ನ್ ರಾವಯ್ತಾ. ದೀಸ್‌ಭರ್ ಹಫೊಭರ್ ಪಿಂಯೆಂವ್ಕ್‌ಯೀ ಜಾಯ್ ಆನಿ ಮಾಂಚಾರ್ ಸೊನಾಲಿಯಾ...

ಬ್ಯಾಂಡ್ ಬಂದ್ ಜಾಲ್ಲೆಂಚ್ ಗಿಟಾರ್ ಕಶೆಂಯ್ ಖೆಳನಾ. ದುಸ್ರೆಂ ಖಿಂಯ್ ತರ್‌ಯೀ ಕಾಮ್ ಕರ್ ಮ್ಹಳ್ಳಾರ್ ಆಪ್ಣಾಕ್ ವೊಂಬಾನಾ ಮ್ಹಣ್ತಾ. ಸೋನಾಲಿನ್‌ಚ್ ತಾಕಾ ಇಬ್ಬಿಣೆಕಡೆ ಉಲವ್ನ್ ಎಕಾ ಕೊರಿಯರ್ ಕಂಪೆನಿಂತ್ ಕಾಮಾಕ್ ಲಾಯಿಲ್ಲೊ. ಚಾರ್ ದೀಸ್‌ಯೀ ಕೆಲೆಂ ನಾ. ಆಯಿ ಬಾಬಾ ತರ್‌ಯೀ ಕಿತ್ಲೆ ದೀಸ್

ದಿತಿತ್? ಬಾಬಾಚೊ ರಾಂದ್ವಯೆಚೊ ವ್ಯಾರಯೀ ಆತಾಂ ಪಯ್ಲೆಂಚೆಬರಿ ಚಲನಾ. ಸಕಾಳಿಂಚೆಂ ಕಿತೆಂ ವಿಕುನ್ ಗೆಲ್ಯಾರಯೀ ಮಾರ್ಕೆಟಿಂತ್ ಮಾತ್. ರಯ್ಲೆವೇಂತ್ ಉಗ್ತಾ ಜಾಗ್ಯಾರ್ ಮೊಟಾರ್‌ಮೆನ್ ಡ್ರಾಯ್ವರಾಂಕ್ ಕ್ಲಾಟಸ್ ಜಾಲ್ಯಾ ಉಪ್ರಾಂತ್ ಸಾಂಜೆಚ್ಯಾ ಇಲ್ಲಾ ಆಡ್ ಜೋಡ್ ಆಸ್‌ಲ್ಲಾ ಚುಂಗ್ಡಿ ದಂದ್ಯಾಕ್ ಕುರಾದ್ ಪಡ್ಲ್ಯಾ ಮಾರ್ಕೆಟಿಂತ್ ಉಸ್ಲೆಂ ಚಡ್ ಆನಿ ಫಾಯ್ಲೊ ಉಣೊ. ಬಾಬಾ ಆಪ್ಲಿ ಸಾಂಜ್ ಸಗ್ಳಿ ಸುರೆಚ್ಯಾ ಗಡಂಗಾಂತ್‌ಚ್ ಖರ್ಚಿತಾಲೊ. 'ಅಭಯ್' ಜಾಲ್ಲೆಥಾವ್ನ್ ನಾತ್ವಾಕ್ ಉಸ್ಕಾರ್ ಘೆವ್ನ್ "ಹಾಂವ್ ಆನಿ ಪಿಯೆನಾ, ಸೊಡ್ತಾಂ" ಮ್ಹಣ್ತಾಲೊ ತರ್ಯೀ ಸೊಡ್ಲೆಂ ನಾ. ಆಯಿ ಮಾತ್ ಆದ್ಲೆಪ್ರಾಸ್ ಚಡಿತ್ ದೋನ್ ಫ್ಲೆಟಾಂನಿ ಆಯ್ದಾನಾಂ ಘಾಸ್ತಾಲಿ. ಕಿತ್ಯಾಕ್ ಆಯಿ? ಮ್ಹಳ್ಯಾರ್ ಮ್ಹಜ್ಯಾ ನಾತ್ವಾಖಾತಿರ್ ಮ್ಹಣ್ತಾಲಿ.

ಪುಣ್ ನಾಯರ್ ಅಂಕಲಾಕ್‌ಯೀ, ಆಂಟಿಕ್‌ಯೀ ಕೆನ್ನಾಂ ಆಪ್ಲ್ಯಾ ಪುತಾಚೆರ್ ಬಿರ್ಮತ್, ನಾತ್ವಾಚೆರ್ ಮೋಗ್ ಆಯಿಲ್ಲೊ ನಾ. ಕೆನ್ನಾ ಕೆನ್ನಾ ತಾಣೆಂಚ್ ಮಿಥುನ್ ಪಾಡ್ ಜಾವ್ನ್ ವಚೊಂದಿ ಮ್ಹಣ್ ಮಲಯಾಳಿ ಮಂತ್ರವಾದಿಕ್ ಧರ್ಮ್ ಮಾಟ್ ಕೆಲಾಂ ಜಾಂವ್ಕ್ ಪುರೊ ಮ್ಹಣ್ ಆಯಿನ್ ಸಾಂಗ್ತಾನಾ ಸತ್ ಆಸ್ಕೆತ್ ಮ್ಹಣ್ ಸೋನಾಲಿಕ್‌ಯೀ ಭೊಗ್ತಾಲೆಂ. ಕೊರಿಯರ್ ಕಂಪೆನಿ ಉಪ್ರಾಂತ್ ಮಿಥುನ್ ಎಕಾ ಬಿಲ್ದಿರಾಕಡೆ ಸಾಯ್ಬಾರ್ ಕಾಮಾಕ್ ಲಾಗ್ಲೊ. ಥಂಯ್‌ಯೀ ಠಿಕ್ಲೊ ನಾ. ಉಪ್ರಾಂತ್ ಸೆಕ್ಯೂರಿಟಿ ಏಜನ್ಸಿಂತ್. ಥಂಯ್‌ಯೀ ತಾಕಾ ಸಮಾ ಗೆಲೆಂ ನಾ.

ಅಸಲ್ಯೆ ಕಶ್ಟಾಂಚೆ ಘಡಿಯೆ ದೆವಾಬರಿ ಕಮ್ಕಕ್ ಆಯಿಲ್ಲೆಂಚ್ ಶಾಲಿನಿ. ತೆಂ ಸೋನಾಲಿ ಸಾಂಗಾತಾ ವರ್ಗಾಂತ್ ಶಿಕ್ತಾಲೆಂ. ನವೀ ಮುಂಬಯ್‌ಚ್ಯಾ ಎಕಾ ಮಾಸಾಜ್ ಪಾರ್ಲರಾಂತ್ ಕಾಮ್ ಕರ್ತಾಲೆಂ. ಪಾರ್ಲರಾಚೊ ಧನಿ ಮಂಗ್ಳುರೊ ಬೊಣ್ಣೊ. ಮಹಾರಾಷ್ಟ್ರಾಂತ್ ಡ್ಯಾನ್ಸ್ ಬಾರಾಂ ಬಂದ್ ಜಾಲ್ಲೆಥಾವ್ನ್ ಎಕೆಕ್ಲೊಚ್ ಮಸಾಜ್ ಪಾರ್ಲರ್ ಉಗ್ತೆಂ ಕರ್ನ್ ಬಸ್‌ಲ್ಲೆ. ರಾತಿಕ್ ಬಾರಾಂಕ್ ಯೆಂವ್ಚೆತಿತ್ಲೆ ಗಿರಾಯ್ಕ್ ದಿಸಾಕ್ ಹಾಂಗಾ ಯೆಂವ್ಚೆಂ ಕಶ್ಟಾಂಚೆಂ. ತರ್ಯೀ ರಜೆಚ್ಯಾ ದಿಸಾಂನಿ ದಂದೊ ಬರೊಚ್ ಚಲ್ತಾಲೊ. ಸರ್ವಿಸಾಚೆ ಕಾಲೆತಿಪರ್ಮಾಣೆಂ ಪಯ್ಲೆ. ಸಾದೆಂ ಮಸಾಜ್, ಟೊಪ್‌ಲೆಸ್ ಮಸಾಜ್, ಬೋಡಿ ಟು ಬೋಡಿ ಮಸಾಜ್ ಆನಿ ಫಾಯ್ನಲ್ ಸರ್ವಿಸ್. ಹಜಾರ್ ರುಪಯಾಂಥಾವ್ನ್ ಧರ್ಮ್ ಅಡೇಜ್, ತೀನ್ ಹಜಾರ್ ಪರ್ಯಾಂತ್. ಸಾಟ್ ಟಕ್ಕೆ ಧನಿಯಾಕ್, ಉರ್‌ಲ್ಲೆ ಚೆಡ್ವಾಕ್. ಚಾ ಕಾಫಿ ಜೆವಣ್ ಧನಿಯಾಲೆಕಾರ್. ಕೋಣ್ ದಲಾಳ್ ಆಸ್ಸಾರ್ ತಾಕಾಯ್ ಧಾ ಟಕ್ಕೆ.

ಪಾರ್ಲರಾಂಕ್ ಯೆಂವ್ಚ್ಯಾ ದಾದ್ಲ್ಯಾಂಚ್ಯಾ ದೊಳ್ಕಾಂತ್ಲೆಂ ಆಮಾಲ್ ಆನಿ ತಾನ್ ಪಳೆವ್ನ್ ಸೋನಾಲಿಕ್ ಪಯ್ಲೆಂ ಪಯ್ಲೆಂ ಆಪ್ಲೆ ಕುಡಿಚೆರ್‌ಚ್ ಕಾಂಟಾಳೊ ಯೆತಾಲೊ. ಪೊಟಾಂತ್ ಭರೊನ್ ಯೇವ್ನ್ ಕಾಕ್ಸಾಚ್ಯಾ ಕೊಮೊಡಾಂತ್ ಮಾತೆಂ ರಿಗವ್ನ್ ನಿಮಾಣೊ ಥೆಂಯೊ ಪರ್ಯಾಂತ್ ವೊಂಕೊನ್ ಸೊಡ್ಯಾಂ ಭೊಗ್ತಾಲೆಂ.

ತೆದಾಳಾ ತಾಣೆಂಯ್ ಶಾಲಿನಿಬರಿ ಗುಟ್ಕಾ ತೊಂಡಾಂತ್ ಫಾಲೊ ಆನಿ ತಾಕಾಯ್ ಹಳ್ಳಾರ್ ಹೆಂ ಸಗ್ಳೆಂ ಸವಯೆರ್ ಪಡ್ಲೆಂ. ಸಕಾಳಿಂ ವೆಗಿಂ ಉಟೊನ್ ಆಮ್ಕೊರಾನ್ ಚಪಾತ್ಕೊ, ನಿಸ್ತೆಂ ಕರ್ಚೆಂ. ಚೆಕ್ಯಾಕ್ ತಯಾರ್ ಕರ್ನ್ ಪಾಲನಾಫರಾಕ್ ಸೊಡ್ಚೆಂ, ದಡ್ಡಡೊನ್ ಭಾಯ್ರ್ ಸರೊನ್ ಕಾಮಾಕ್ ಯೆಂವ್ಚೆಂ. ಪಾಟಿಂ ಫರಾ ವೆತಾನಾ ಬಜಾರಾಂತ್ ರಾಂದ್ವಯ್ ಘೆಂವ್ಚಿ ಆನಿ ಪಾಲನಾಫರಾಧಾವ್ನ್ ಚೆಕ್ಯಾಕ್ ಆಪವ್ನ್ ಹಾಡ್ಚೆಂ. ಮಿಥುನ್ ಫರಾ ಆಸ್ಲಾರ್‌ಯೀ, ನಾ ಜಾಲ್ಯಾರ್‌ಯೀ ಎಕ್‌ಚ್. ಅಖೊ ದೀಸ್ ಟಿ.ವಿ.ರ್ ಮ್ಯೂಸಿಕ್ ಚಾನೆಲಾಂ ಬದ್ಲುನ್ ಬಸ್ತಾಲೊ ಶಿವಾಯ್ ಭುರ್ಗ್ಯಾಕ್ ಪಳಯ್ತಾಲ್ಲೊ. ಸದಾಂ ಸಕಾಳಿಂ ಕಾಮಾಕ್ ಭಾಯ್ರ್ ಸರೊನ್ ಯೆತಾನಾ ಸೋನಾಲಿಚ್ ತಾಕಾ ಪನ್ನಾಸ್ ಶೆಂಭೊರ್ ಹಾತ್‌ಖರ್ಚಾಕ್ ಆಸೊಂದಿ ಮ್ಹಣ್ ದಿತಾಲೆಂ. ತೆಯ್ ತೊ ಖರ್ಚಿನಾತ್ಲೊ. ಮೊಟಾರ್ ಸಾಯ್ಕಲಾಕ್ ಸಯ್ತ್ ಪೆಟೋಲ್ ಫಾಲಿನಾತ್ಲೊ. ರಾತಿಂ ನಿದ್‌ಲೆಕಡೆಯ್ ಸೋನಾಲಿಕ್ ಧೊಶಿನಾತ್ಲೊ. ಪುಣ್ ಮ್ಹಯ್ತ್ಯಾಂತ್, ದೋನ್ ಮ್ಹಯ್ತ್ಯಾಂತ್ ಏಕ್ ಪಾವ್ಪಿಂ ಪಿಯೆಂವ್ಕ್ ಧರ್ಲ್ಯಾರ್ ಮಾತ್ ಸಾಂಬಾಳ್ನ್ ದವರ್‌ಲ್ಲೆ ಸಗ್ಳೆ ಪಯ್ಕೆ ಖರ್ಚುನ್ ಕಾಡ್ತಾಲೊ. ರಾತ್‌ಭರ್ ಬಾಗಿಂತ್ ಪಡೊನ್ ಫಾಂತ್ಯಾಫಾರಾರ್ ಫರಾ ಯೆತಾಲೊ. ಚಾರ್ ಪಾಂಚ್ ದೀಸ್ ಪಿಯೆವ್ನ್ ಪಿಯೆವ್ನ್ ತಾನ್ ಭಾಗ್ಲಿ ಮ್ಹಣ್ತಾನಾ ಆಪಾಪಿಂ ರಾವಯ್ತಾಲೊ. ಹ್ಯಾ ಚಾರ್ ಪಾಂಚ್ ದಿಸಾಂನಿ ಮಾತ್ ತೊ ಸೋನಾಲಿಚೊ ಬೊಂಗೊಸ್ತಳ್ ಕರ್ನ್ ಸೊಡ್ತಾಲೊ. ರಾತಿಚೆಂ ಮಾತ್ ನ್ಹಯ್ ದಿಸಾಚೆಂ ಸಯ್ತ್ ಸೋನಾಲಿಕ್ ಹಟಾಕ್ ಪಡೊನ್ ಮ್ಹಳ್ಳೆಬರಿ ಧೊಸ್ತಾಲೊ. ದೆಕುನ್ ಸೋನಾಲಿ ಆತಾತಾಂ ತೊ ಭಿತರ್ ನಿದ್‌ಲ್ಲೆಬರಿಚ್ ಭಾಯ್ಲ್ಯಾನ್ ದಾರಾಕ್ ಬೀಗ್ ಫಾಲ್ನ್ ವೆತಾಲೆಂ. ತಶೆಂ ಗೆಲ್ಯಾರ್‌ಯೀ ಸಾಂಜೆರ್ ತೆಂ ಯೆತಾವರೆಗ್ ತೊ ಉಟನಾತ್ಲೊ. ಕೆನ್ನಾ ಕೆನ್ನಾ ತಾಕಾಚ್ ಬಿರ್ಮತ್ ದಿಸ್ತಾಲಿ. ದಿಸಾಚೆಂ ಪಿಯೆವ್ನ್ ಪಾರ್ಲರಾಕ್ ಯೆಂವ್ಚ್ಯಾ ದಾದ್ಲ್ಯಾಂಮದೆಂ ಆನಿ ರಾತಿಕ್ ಪಿಯೆವ್ನ್ ಯೇವ್ನ್ ದಿಸಾಕ್ ಧೊಸ್ತಾ ಘೊವಾಮದೆಂ ಕೆನ್ನಾ ಕೆನ್ನಾಂ ಸೋನಾಲಿಕ್‌ಯೀ ಕಿತೆಂಚ್ ಫರಕ್ ದಿಸನಾತ್ಲೊ. ದೊಗಾಂಕ್‌ಯೀ ತೆಂ ಆನಿ ತಾಚಿ ಕೂಡ್ ಏಕ್ ವಸ್ತ್ ಮಾತ್ ಜಾವ್ನ್ ಯೆತಾನಾ ಸೋನಾಲಿಕ್ ಅಪ್ಲ್ಯಾ ಜಲ್ಮಾಚೆರ್‌ಚ್ ಕಾಂಟಾಳೊ ಸುರು ಜಾಲೊ. ಪುಣ್ ಅಭಯ್‌ಚೆಂ ಚಿಂತಾನಾ...

ದೆಕುನ್‌ಚ್ ತಾಣೆಂ ಪೋರ್ಟರ್ ಚಾಳ್ ಸೊಡ್ನ್ ಹಾಂಗಾ ಭಾಡ್ಯಾಕ್ ಪ್ಲೆಟ್ ಘೆತ್‌ಲ್ಲೆಂ. ಚಾಳಿಂತ್ಲ್ಯಾ ಬಾಯ್ಲಾಂಕ್ ಫಕತ್ ಸೆಜಾರ್ಯಾಂಚ್ಯೊ ಚಾಡಿಯೊ ಉಲಂವ್ಚೆಂಚ್ ಕಾಮ್. ಹಾಂಗಾ ಸೊಸಾಯ್ಪಿಂತ್ ಸಗ್ಳ್ಯಾಂಕ್ ಆಪಾಪ್ಲೆಂ ಮಾತ್ ಪಡೊನ್ ಗೆಲಾಂ. ಲೋಕ್ ಕೊಣಾಚ್ಯಾ ರಗ್ಳ್ಯಾಂಕ್, ಖಬ್ರೆಕ್ ನಾ.

ದೋನ್ ಮ್ಹಯ್ತ್ಯಾಂಚಿ ಆವ್ಡಿಯ್ ಲಾಂಬ್‌ಚ್ ಭೊಗುನ್, ಖಾಂದ್ಯಾರ್ ಉಮ್ಕಳ್ಚೆಂ ಬ್ಯಾಗ್‌ಯೀ, ಹಾತಾಂತ್ಲೆಂ ಬ್ಯಾಗ್‌ಯೀ ಡ್ರೆಸ್ಸಿಂಗ್ ಟೇಬಲಾರ್ ದವರ್ನ್

ಸೋನಾಲಿನ್ ಹಳೂ ಬಾಗ್ವೊನ್ ಗೋಡ್ ನಿದೆಂತ್ ಆಸ್ಚ್ಯಾ ಮಿಥುನಾಚೊ ಕಾನ್ ಚಾಬ್ಲೊ. ತಾಚೆಂ ಸಂಯ್ಚ್ ಚಾಲ್ತತಾನಾ ಚಡ್ಶೆಂ ಮಿಥುನ್ ಅಸಲ್ಯೊ ಹರ್ಕತ್ಯೊ ಕರ್ತಾಲೊ. ಆಜ್ ಸೋನಾಲಿನ್ ಕೆಲ್ಲೆಂಚ್ ಮಿಥುನ್ ನಿದೆಂತ್ಲೊ ಉಡೊನ್ ಪಡ್ಲೊ. ದೊಳೆ ಘಶ್ಪುನ್ ಸಪ್ಲಾಂತ್ ಭಿಯೆಲ್ಲಾ ಬಾಳ್ವಾಬರಿ ಉಟೊನ್ ಬಸ್ಲೊ, ದಿಡ್ಕ್ ಕರ್ನ್. ಖಂಡಿತ್ಯೀ ಆಪ್ಣಾಕ್ ಆರಾವ್ನ್ ಪೊಟ್ಲುನ್ ಧರ್ತಾ ಮ್ಹಣ್ ಚಿಂತ್ಲ್ಯಾ ಸೋನಾಲಿಕ್ ಮಿಥುನಾಚ್ಯಾ ದೊಳ್ಯಾಂತ್ಲೆಂ ನಾಸಮಾದಾನ್ ಪಳೆವ್ನ್ ಮರ್ಕಶೆಂ ಭೊಗ್ಲೆಂ.

ತೊ ಉಟೊನ್ ಬಾತ್ರುಮಾಕ್ ವೆತಾನಾ ಮಾಂಚಾರ್ ತಾಚ್ಯಾ ಬೊಲ್ಸಾಂತ್ಲಿ ಗಳ್ಲ್ಲಿ ಪೆಕೆಟ್ ಪಳೆವ್ನ್ ಸೋನಾಲಿ ಆನಿಕಾಯೀ ಅಧೀರ್ ಜಾಲೆಂ. ಚಡುಣೆಂ ತಾಂಚ್ಯಾಚ್ ಪಾರ್ಲರಾಂತ್ ಗಿರಾಯ್ಕಾಂಕ್ ತಾಣೆಂ ದಿಂವ್ಚ್ಯಾ ಕೊಂಡೊಮಾಚಿ ಪೆಕೆಟ್ಚ್. ತಾಂತ್ಲೆ ದೋನ್ ವಾಪಾರ್ಲ್ಲೆ. ಏಕ್ ಉರ್ಲೊ.

ಡ್ರೆಸ್ಸಿಂಗ್ ಟೇಬಲಾವಯ್ಲೆಂ ಗೊದ್ರೆಜ್ ಕಂಪೆನಿಚೆಂ ನೋವ್ ಲಿವರಾಂಚೆಂ ನವಾತಾಲ್ ಬೀಗ್ ತಾಚ್ಯಾ ಹಾತಾಂತ್ಲ್ಯಾ ಬಿಗಾತಾಕ್ ಪಳೆವ್ನ್ ಹೆಡಾಯ್ತಾಶೆಂ ಭೊಗುನ್ ಸೋನಾಲಿ ಮಾಂಚಾರ್ ಕೊಸಾಳ್ಲೆಂ.



ಧಾಂವಿ

ವಿವಶವಾಯಿತು ಪ್ರಾಣ;

ಹಾ! ಪರವಶವು ನಿನ್ನೀ ಚೇತನ

ಇರುವುದೆಲ್ಲವ ಬಿಟ್ಟು ಇರದುದರೆಡೆಗೆ

ತುಡಿವುದೇ ಜೀವನ?

-ಗೋಪಾಲಕೃಷ್ಣ ಅಡಿಗ

-1-

ರಾವೋನ್ ರಾವೋನ್ ಪಡ್ಜಾ ಪಾವ್ನಾ ಮದ್ಗಾತ್
ವ್ಹಾಳೋನ್ ಆಯಿಲ್ಲಾ ವಾರ್ಯಾನ್ ಖಿಳಿ ನಾತ್‌ಲ್ಲಿಂ
ಪರ್ನ್ಯಾ ರುಕಾಡಾಚ್ಯಾ ಜನಲಾಚಿಂ ದಾರಾಂ
ದಡಬಡ ಉಗ್ತಿಂ ಕರ್ನ್ ಯೇವ್ನ್ ರಾಂಧ್ಲಿಖುರಾರ್
ರಡ್ಚಿ ಚಿಮ್ಲೆವಾತ್ ಪುಕ್ಕ್ ಕರ್ನ್ ಪಾಲ್ವಯ್ತಾನಾಂಚ್
ಆವಯ್ಚ್ಯಾ ಹರ್ಡ್ಯಾಂತ್ ಧಸ್ನ್ ಜಾಲೆಂ.
ಪಾವನಾತ್ಲ್ಯಾಕ್ ಕಾಟ್ ಸುಣೆಂ ವೆಗ್ಳೆಂ ರಾತಿಚೊ
ಕಾಳೊಕ್ ಧರ್ಣಿಕ್ ತೆಂಕ್‌ಲ್ಲೆಥಾವ್ನ್ ಏಕ್ ಲೇಕ್
ಆಂಗ್ಲಾಂತ್ ಯೇವ್ನ್ ರಡ್ತಾಲೆಂ, ತ್ಯಾ ದೀಸ್.
ವರ್ಸಾಂ ಕಿತ್ತಿಂ ಮ್ಹಳ್ಳಾರ್, ಪೊಪ್ಪಾಂ ಶೆಟಿಚ್ಯಾ
ಪುತಾ ಸಾಂಗಾತಾ ವಿಜೆಚ್ಯಾ ಕಾಮಾಕ್ ಗೆಲ್ಲೆಕಡೆ
ಖಾಂಬ್ಯಾಥಾವ್ನ್ ಪಡೊನ್ ಪೆಂಕಡ್ ಮೋಡ್ನ್

ಘೆವ್ನ್ ಆತಾಂ ತಾಲೂಕಾಚ್ಯಾ ಸರ್ಕಾರಿ ಆಸ್ಪತ್ರೆಂತ್ ನಿದಲ್ಕೆಕಡೆ ಗೂಮೂತ್ ಜಾಲ್ಲ್ಯಾ ಪುತಾಚಿಚ್ ಪಿರಾಯ್ ಆಸೊಂಕ್ ಪುರೊ, ಅಸೊಚ್ ರಾವೊನ್ ರಾವೊನ್ ಪಾವ್ನ್ ಪಡ್ತಾಲೊ ಆನಿ ಮಾಟ್ ಲಾಗ್ಲೆಂ ಸುಣೆಂ ಆಂಗ್ಲಾಂತ್ ರಡ್ತಾಲೆಂ. ಆಂಗಾಕ್ ಪುಸ್‌ಲ್ಲ್ಯಾ ಹಳ್ಳಿಚೊ ಬಣ್‌ಯೀ, ಪರ್ಮಳ್‌ಯೀ ಮಾಜ್ವೊಂಕ್ ನಾತ್‌ಲ್ಲೊ. ಆಮಾಸೆಚಿ ಕಾಳೊಕೀ ರಾತ್ ಚಿರುನ್ ಭಿತರ್ಲ್ಯಾ ನಿದ್ವಾ ಕುಡಾಕ್ ತಿಳ್‌ಲ್ಲ್ಯಾ ಝಗ್ಗಣ್ಯಾಂತ್ ವೆಂಗೆಂತ್ಲೊ ಸುಟೊನ್ ಗೋಡ್ ನಿದೆಂತ್ಲೊ ನವೊ ಹೊರೆತ್ ಉಟೊನ್ ಗೆಲ್ಲೊ. ಕಿತ್ಲೆಂ ಸೊಧ್ಲ್ಯಾರ್‌ಯೀ ಕಿತೆಂ ಕಿತೆಂ ಕೆಲ್ಯಾರ್‌ಯೀ ಮೆಳ್‌ಲ್ಲೊಯ್ ನಾ, ಪಾಟಿಂ ಆಯಿಲ್ಲೊಯ್ ನಾ. ಗಾಂವ್ಚ್ಯಾ ಪುಲಿಸ್ ಚವ್ಣೆಂತ್ ತ್ಯಾ ವಿಶಿಂ ಫಿರ್ಯಾದ್ ದಿಲ್ಲಿ ಜಾಲಿ. ಪಂಚಾಯ್ತೆಚ್ಯಾ ಪಟೇಲಾಕ್ ಸಾಂಗ್‌ಲ್ಲೆಂ ಜಾಲೆಂ. ದೆವಾಚ್ಯಾ ಥಳಾಕ್ ಆಂಗವ್ನ್ ಆಂಗಯ್ಲಿಯ್ ಜಾಲೆಂ. ಆಪೇರಿಕ್ ತಾಚಿ ಆಶಾಚ್ ಸಾಂಡ್ತಾನಾ ಪೂತ್ ಉದರಾಂತ್ಲೊ ವಾಡೊನ್ ಭುಂಯ್ಕ್ ಪಡ್ಲೊ. ಭಿತರ್ಲ್ಯಾ ನಿದ್ವಾ ಕುಡಾಚ್ಯಾ ಮಂದ್ ಚಿವ್ಣೆ ಉಜ್ವಾಡಾಕ್ ಪಯಿಲ್ಲ್ಯೆ ರಾತಿಂ ಪಳಯಿಲ್ಲೆ ಹೊರೆತಾಚೆ ಗಾಲ್, ದೊಳೆ, ವೋಂಟ್ ಸಗ್ಳೆ ಪಿಂಪ್ರಾ ಪುತಾಚ್ಯಾ ಶಿರ್ಪುಟ್ಯಾ ಜಿವಾಂತ್ ಪಳೆವ್ನ್‌ಚ್ ಜಿಯೆತಾನಾ, ಅಚಾನಕ್ ಕೊಣಾಕ್‌ಗೀ ಗಾಂವ್ಕಾರಾಕ್ ತೀರ್ಥಯಾತ್ರೆಕ್ ಗೆಲ್ಲೆಕಡೆ ತೊ ದಿಶ್ತಿಕ್ ಪಡ್ಲೊ ಕಂಯ್, ಭುಜಾಪರ್ಯಾಂತ್ ಕೇಸ್ ಖಾಡ್ ವಾಡವ್ನ್. ತಾಳೆಕ್, ಆಂಗಾರ್ ಗೊಮೊರ್ ನ್ಹೆಸೊನ್ ಸತಾಚ್ಯೆ ಸೊಧ್ವೆರ್ ವೆತೆಲ್ಯಾಂಕ್ ದೆವುಳಾಚ್ಯಾ ರಾಜಾಂಗ್ಲಾಂತ್ ಪ್ರವಚನ್ ದಿಂವ್ಚೊ. ಚಡುಣೆಂ ಗಾಂವ್ಚ್ಯಾ ಲೊಕಾಕ್, ಚವ್ಣೆಂತ್ಲ್ಯಾ ಪುಲಿಸಾಂಕ್, ಪಂಚಾಯ್ತೆಚ್ಯಾ ಪಟೇಲಾಕ್ ಆನಿ ಆಗಂವ್ಣ್ ಆಂಗಯಿಲ್ಲ್ಯಾ ದೆವಾಂಕ್ ಸಯ್ತಾ ತಾಚಿ ವಿಸರ್ ಪಡ್‌ಲ್ಲಿ ತವಳ್. ತರ್‌ಯೀ ತಿಕಾ ತೊ ಜಾಯಾಸ್ಲೊ ದೆಕುನ್ ತಿ ಉಟಾಲುಟಿಂ ಆಪ್ಲಿಂ ಸಗ್ಳಿಂ ಕಾಮಾಂ ಕುಶಿಕ್ ದವರ್ನ್, ನಿದೆಂತ್ಲ್ಯಾ ಬಾಳ್ವಾಕ್ ಹಾಂಡಿಯೆರ್ ಘೆವುನ್ ಸತಾಚ್ಯಾ ಥಳಾಕ್ ಪಳತ್ ಸುಟ್ಲಿ. ಪುಣ್ ತಿ ಥಂಯ್ ಪಾಂವ್ಚೆ ಆದಿಂ ತೊ ಸತಾಂಚ್ಯೆ ಸೊಧ್ವೆರ್ ಆಯಿಲ್ಲ್ಯಾಂಕ್ ಸತಾಚಿಂ ದರ್ಶನ್ ದೀಂವ್ಕ್ ದುಸ್ರ್ಯಾ ಥಳಾಕ್ ಭಾಯ್ತ್ ಸರೊನ್ ಗೆಲ್ಲೊ.

ರಾಂದ್ಲಿಂತ್ಲಿಂ ಕೊಲಿತಾಂ ಸಯ್ತ್ ಜನೆಲಾಂತ್ಲ್ಯಾನ್ ಭಿತರ್ ರಿಗ್‌ಲ್ಲ್ಯಾ ವಾರ್ಯಾಚ್ಯಾ ದಾಬಾಕ್ ಬಾರೀಕ್ ಕಾಂಪ್ತಾಲಿಂ. ಸತಾಚ್ಯೆ ಸೊಧ್ವೆಕ್ ಗೆಲ್ಲೆಕಡೆ ಅಚಾನಕ್ ಆರ್ ಮಾರುನ್ ನಿದಲ್ಕೆಕಡೆ ಘೊವ್, ಪೂತ್ ಜೊಡೆಕ್ ಪಾವ್ತಾನಾ ಪಾಟಿಂ ಯೇವ್ನ್ ನಿದಲ್ಲ್ಯಾ ಭಾಯ್ಲ್ಯಾ ಸಾಲಾಂತ್ಲೊ ಲಾಂಪ್ಯಾಂವ್ ಉಡಾಸ್ ಯೇವ್ನ್ ಆಕ್ಲಾಸೊನ್ ಭಾಯ್ತ್ ಆಯ್ಲಿ ಆವಯ್. ಮೊಡ್ಲಾಂಚ್ಯಾ ತಟ್ಟಾಂ ಇಡ್ಯಾಂತ್ಲ್ಯಾನ್ ರಿಗ್‌ಲ್ಲ್ಯಾ ವಾರ್ಯಾಕ್ ಭಿಯೆಲ್ಲಿ ಲಾಂಪ್ಯಾಂವಾಚಿ ಬಾರೀಕ್ ವಾತ್, ಏಕ್ ಕೂಸ್ ಕಾಮ್ ಕರಿನಾತ್ಲ್ಯಾ ಘೊವಾಚ್ಯಾ ದೊಳ್ಯಾಂನಿ ಜಳ್ಳಿ ಪಳೆವ್ನ್ ರಾಫಿ. ಭಿತರ್ ಕಾವ್ಜೆಲ್ಲ್ಯಾ ಕೊಲಿತಾಂಚ್ಯಾ ಆಕ್ಲಾಸಾಕ್ ಮಾತಿಯೆಮೊಡ್ಕೆಂತ್ ಪೇಜ್ ಖಿತ್ಕತ್ತಾಲಿ.

-2-

ಮ್ಹಜ್ಯಾ ಮತಾನ್ ಕಶೆಂ ಹಾಂವ್‌ಯೀ ಜಲ್ಮತಾನಾ ಆಪ್ಲ್ಯಾ ಬಾಪಾಯ್ಚೆಂ ತೋಂಡ್ ಪಳಯಿಲ್ಲೆಂ ಆಸಾವೆ? ತಾಕಾಯ್ ಹಾಂವ್ ಆವಯ್ಚ್ಯಾ ಪೊಟಾಂತ್ ಆಸ್ತಾನಾ ಪಿಸೊ ಪೆಟೊ ಚಾಬ್‌ಲ್ಲೊ ಕಂಯ್. ತೋಯ್ ಮಾಗಿರ್ ಪಿಶ್ಯಾಪೆಟ್ಯಾಬರಿಚ್ ತೊಂಡಾಂತ್ಲ್ಯಾನ್ ಲಾಳ್ ಗಳವ್ನ್, ಭೊಂಕುನ್, ಹಾತಾಪಾಂಚ್ಯಾ ನಾಕೆಂನಿ ಘರ್ಜಿಂಚ್ ದಾರಾಂ ಜನೆಲಾಂ ಭೊಕೊರ್ನ್, ಹಿತ್ಲಾಂತ್ಲೆ ಬಾಂಯ್ ಪಡೊನ್ ಮೆಲ್ಲೊ ಕಂಯ್. ತಶೆಂ ಮರ್ತಾನಾ ತಾಣೆಂ ತರ್‌ಯೀ ಕಿತ್ಲೆ ವಳ್ವಳೆ ಭೊಗ್‌ಲ್ಲೆ ಆಸ್ತಿತ್? ತಾಚೆ ಉದಕ್ ಪಿಯೆವ್ನ್ ಫುಗ್‌ಲ್ಲಿ ನಿರ್ಜೀವ್ ಕೂಡ್ ಬಾಂಯ್‌ಲ್ಲಿ ಕಾಡ್ನ್ ಮಾತಿಯೆಕ್ ಪಾಯ್ಚೆ ತರ್ ಗಾಂವ್ಕಾರಾಂಕ್ ನಾಕಾಸಾಂಡ್ ಜಾಲ್ಲೆಂ ಕಂಯ್. ತಿತ್ಲೊ ಭರ್ತಿ ಆಸ್‌ಲ್ಲೊ ತೊ! ಪಿಶೆಂ ಲಾಗೊನ್ ಹಿತ್ಲಾಂತ್ಲೆ ಬಾಂಯ್ ಪಡ್ಚ್ಯಾ ಬದ್ಲಾಕ್ ಜರ್ ಪೊಪ್ಕಾಂಚ್ಯಾ ಶೆಟಿಚ್ಯಾ ತೊಟಾಕ್ ರಿಗ್‌ಲ್ಲೊ ತರ್ ಕಾಂಯ್ ಧಾ ಬಾರಾ ಆಳಾಂಕ್ ಚಾಬೊನ್ ಸೊಡ್ತೊ. ಫಾರಾ ಪೆಟ್ಯಾಕ್ ಪಿಶೆಂ ಲಾಗ್ಲ್ಯಾರ್ ಪಯ್ಲೆಂ ತೊ ಫರ್ವ್ಚ್ಯಾ ಧನಿಯಾಕ್ ಚಾಬ್ತಾ ಕಂಯ್ ಅಶೆಂ ಮಾಂಯ್ ಮ್ಹಣ್ತಾಲಿ ನ್ಹಯ್? ಮ್ಹಣ್ ಮ್ಹಜೊ ಆನ್ ಮಾತ್ ಪಿಶೆಂ ಚಾಳ್ವಾಂಚ್ ಪೊಪ್ಕಾಂಚ್ಯಾ ಶೆಟಿಚ್ಯಾ ಹಿತ್ಲಾಕುಶಿನ್ ಧಾಂವ್ಲೊ ಮ್ಹಣ್‌ಯೀ ತಿಚ್ ಮ್ಹಣ್ತಾಲಿ. ಪೊಪ್ಕಾಂಚ್ಯಾ ಶೆಟಿನ್ ತರ್‌ಯೀ ಆನಾಕ್ ಪೆಂಕ್ಡಾಕ್ ಮೂಂಜ್ ಬಾಂದ್‌ಲ್ಲೆಧಾವ್ನ್ ಧರ್ನ್ ಪೊಸುಲ್ಲೆಂ ಕಂಯ್. ತಾಚ್ಯಾಚ್ ತೊಟಾಂತ್ ತೊ ಮಾಡಾಚೆ ಕವಾತೆ ಲಾಂವ್ಕ್ ಶಿಕ್‌ಲ್ಲೊ ಕಂಯ್; ಮಾಡಿಯಾಂಕ್ ಚಡೊಂಕ್, ಬೊಂಡೆ ನಾರ್ಲ್ ಕಾಡುಂಕ್‌ಯೀ. ಪೊಪ್ಕಾಂಚ್ಯಾ ಶೆಟಿನ್‌ಚ್ ಮುಕಾರ್ ರಾವೊನ್ ತರ್ನಾಟೊ ಜಾಲ್ಲೊಚ್ ತಾಕಾ ಆನಿ ಮ್ಹಜೆ ಮಾಂಯ್ ಕಾಜಾರ್ ಕೆಲ್ಲೆಂ ಕಂಯ್. ತ್ಯಾ ಪರ್ಯಾಂತ್ ಮಾಂಯ್ ಪೊಪ್ಕಾಂಚ್ಯಾ ಶೆಟಿಚ್ಯಾ ಕಸ್ತಿ ತೊಟಾಂತ್ ದಿಸಾ ಕುಲಿಕ್ ಕಾಮಾಕ್ ವೆತಾಲಿ. ಕಾಜಾರಾ ಉಪ್ರಾಂತ್ ದೊಗಾಂಯ್ ಪೊಪ್ಕಾಂ ತೊಟಾಕ್ ಲಾಗೊನ್‌ಚ್ ಆಸ್ಚ್ಯಾ ಕುಮ್ಮಿ ಜಾಗ್ಯಾರ್ ಗುಡ್ಡುಲ್ ಬಾಂದುನ್ ರಾವ್ಲಿಂ. ದೊಗಾಂಯ್ ತೊಟಾಕ್ ಕಾಮಾಕ್ ವೆತಾನಾ ಫರ್ ರಾಕೊಂಕ್ ಆಸೊಂದಿ ಮ್ಹಣ್ ಪೊಪ್ಕಾಂಚ್ಯಾ ಶೆಟಿಗರ್ ಧಾವ್ನ್ ಮಾಗೊನ್ ಹಾಡ್ನ್ ಪೊಸ್‌ಲ್ಲ್ಯಾ ಪೆಟ್ಯಾಪಿಲಾಕ್ ವಾಡೊನ್ ಯೆತಾನಾ ಪಿಶೆಂ ಲಾಗ್ಲೆಂ ಆನಿ ಶಿತ್ ದಿಲ್ಲೊ ಹಾತಾಂಕ್‌ಚ್ ತಾಣೆಂ ಫಾಸ್ ಫಾಲೊ.

ಆನ್ ಸರ್‌ಲ್ಲೊಚ್ ಮಾಂಯ್ ಪೊಪ್ಕಾಂಚ್ಯಾ ಶೆಟಿನ್ ತಾಚ್ಯಾ ಕೊಡ್ವಾಂತ್‌ಚ್ ರಾವೊನ್ ಕಾಣ್ಲೆಲೆಂ ಆನಿ ಭರ್‌ಲ್ಲ್ಯಾ ಗುರ್ವಾರಿಚಿ ಆನಿ ಬಾಂಳ್ವಿಚಿ ಚಾಕ್ರಿ ಕರುಂಕ್ ಏಕ್ ಚೆಡುಂ ಆಳಯೀ ದವರ್ಲೆಂ ಕಂಯ್. ಆನಾಚೆಂ ತೋಂಡ್ ಸಂಯ್ ಪಳಯ್ತಾತ್‌ಲ್ಲಿಂ ಹಾಂವ್ ತರ್‌ಯೀ ಪೊಪ್ಕಾಂಚ್ಯಾ ಶೆಟಿಕ್‌ಚ್ ಆನ್ ಮ್ಹಣ್ ಆಪಯ್ ವಾಡ್ಲಿಂ ನ್ಹಯ್? ಚೆಡುಂ ಸಂತಾನ್ ನಾತ್‌ಲ್ಲ್ಯಾ ತಾಣೆಂ ತರ್‌ಯೀ ಆಪ್ಲೆ ಧುವೆಬರಿಚ್ ಮ್ಹಾಕಾ ಪಳಯಿಲ್ಲೆಂ ನಾ? ತೊಟಾಕ್ ಗೆಲ್ಲೆಕಡೆ ಮಾಂಯ್

ವಿಕಾಚೊ ಸೊರೊಪ್ ಚಾಬೊನ್ ಸರ್ತಾವರೇಗ್. ಪೊಪ್ಪಾಂ ಶೆಟಿನ್ ತಿಕಾ ಖುದ್ದಾ ಶ್ಲೆರಾಕ್ ಫ್ಲರ್ನ್ ಫಾಯಾಕ್ ವಿಕಾಚೊ ಫಾತರ್ ದವ್ರುಂಕ್ ಲಾಯ್ಲ್ಯಾರ್ಯೀ ಕಾಂಯ್ ಫಾಯ್ಲೊ ಜಾಂವ್ಕ್ ನಾ. ತಿ ಸಲ್ಲಿಚ್. ಪೊಪ್ಪಾಂ ತೊಟಾಂತ್ ಆತಾಂ ಪುತಾಚೆಂ ಕಾರ್ಬಾರ್. ಆನಾಕ್ ಪಿರಾಯ್ ಜಾಲ್ಯಾ ತರ್ಯೀ ದೊಳ್ಳಾಂಕ್ ವೋಕ್ಲೆ ದವರ್ನ್ ಕಾಗ್ಡಾಂ ಪೇಪರಾಂ ವಾಚ್ಚಿತಿತ್ತಿ ದೀಶ್ಪ್ ಆಸಾ. ತಾಣೆಂಚ್ ತಲಾಸ್ ಕರುನ್ ಮುಕಾರ್ ರಾವೊನ್ ಕಾಜಾರ್ ಕೆಲ್ಲೊ ನವ್ರೊ ಮ್ಹಜೊ ಮಾದ್ಯಾನೆರಾತಿಕ್ ಸಂಸಾರ್ ಸಾಂಡುನ್ ಮ್ಹಾಕಾ ಪಾಟ್ ಕರ್ನ್ ಉಟೊನ್ ಗೆಲ್ಲ್ಯಾ ಉಪ್ರಾಂತ್ ತೊ ಚಡುಣೆಂ ಮಾವ್ನ್ ಚಾಲಾ. ಲೆಕಾಚೆಂ ಉಲೊಣೆಂ. ಭಿತರ್ಲ್ಯಾ ಭಿತರ್ ತಾಕಾ ತರ್ಯೀ ಕಸಲಿ ಖಿಂತ್ ಕಾಂತಯ್ತಾ ದೇವ್ ಜಾಣಾ! ಪುಣ್ ಮಾಂಯ್ಕ ಕಶೆಂ ತಶೆಂ ಆಪ್ಣಾಕ್ಯೀ ಭರ್ಲೆಲ್ಯಾ ಗುರ್ವಾರ್ ಆನಿ ಬಾಂಟ್ಲೆಕ್ ತಾಣೆಂ ಸಾಂಬಾಳ್ನ್ ವ್ಹೆಲೆಂ. ಕಾಮಾಕ್ ವಚನಾ ಜಾಲ್ಯಾರ್ಯೀ ಕೂಲ್, ತಾಂದು ದಿಲೊ. ಮ್ಹಜ್ಯಾ ಪುತಾಕ್ ನಾತ್ಲಾಬರಿ ಖಾಂದ್ಯಾರ್ ಖೆಳಯ್ಲೆಂ.

-3-

ಕಾಂಯ್ ಥೊಡಿಶಿಂ ವರ್ಸಾಂ ಗಾಂವ್ಚ್ಯಾ ಪಂಚಾಯ್ತಿಕ್ ಪೊಪ್ಪಾಂಚೊ ಶೆಟಿಚ್ ಪಟೇಲ್ ಜಾವ್ನ್ ಆಸ್ಲೊ. ತೊ ಪಟೇಲ್ ಆಸ್ತಾನಾಂಚ್ ಗಾಂವಾರ್ ಏಕ್ ದೋನ್ ಪುಲಿಸ್ ಜಾಯ್ ಮ್ಹಣ್ ಚವ್ಕಿ ಬಾಂದ್ಲಿ. ದುರಾದೃಶ್ವಗೀ ಮ್ಹಳೆಬರಿ ತಾಂತುಂ ಪಯ್ಲಿ ಕೇಜ್ ಆಪ್ಲೊ ಫೊವ್ ಭಾಯ್ರ್ ಪಡ್ಲಿಚ್ ದಾಕಲ್ ಜಾಲ್ಲಿ. ತಶೆಂ ಮೊದ್ಯಾನೆರಾತಿಂ ಗೋಡ್ ನಿದೆಂತೊ ಉಟೊನ್ ಸಂಸಾರಾಕ್ ಪಾಟ್ ಫಾಲ್ನ್ ಗೆಲ್ಲೊ ಮನಿಸ್ ತರ್ಯೀ ಕಾಂಯ್ ಪಯ್ಲೊವೆ? ಪೊಪ್ಪಾಂಚ್ಯಾ ಶೆಟಿಚ್ಯಾ ಸಯ್ರ್ಯಾಂಭಿತರ್ಲೊಚ್. ತಾಕಾಯ್ ಆಪ್ಣಾಬರಿಚ್ ಬಾಪಯ್ ನಾತ್ಲೊ. ತಾಚಿ ಆವಯ್ ಪೊಪ್ಪಾಂಚ್ಯಾ ಶೆಟಿಕ್ ಭಯ್ಲೆ ಲೆಕ್ತಾಲಿ. ಹೊ ಚೆರ್ಕೊ ವೊಂಟಾರ್ ಮಿಶಿಯೊ ಆಂಕ್ರೆವ್ನ್ ಯೆತಾನಾ ದೋನ್ ಅಕ್ಕರಾಂ ಶಿಕಲ್ಲ್ಯಾನ್ಗೀ ಕಿತೆಂಗೀ ಸಂಸಾರಿ ಸಂಗ್ತಿಂಕ್ ಲಾಬ್ಲೊಂಚೆಪ್ರಾಸ್ ಚಡ್ ದೇವ್ ದೆಂವ್ಸಾರಾಕ್, ಪ್ರೇತ್ ಭುತಾಂಕ್, ಸೊಧುನ್ ವಚೊಂಕ್ ಲಾಗ್ಲೊ. ಖಂಯ್ ದಿವ್ಳಾಂತ್ ಪ್ರವಚನ್ ಆಸ್ಲಾರ್, ಭುತಾಚೊ ನಾಚ್ ಆಸ್ಲಾರ್, ಹೊ ಚೆರ್ಕೊ ದೀಸ್ ರಾತ್ ಘರಾ ಯೇನಾತ್ಲೊ. ಫೊವ್ ಕಸೊಯ್ ನಾ, ಆಸ್ಲೊ ಏಕ್ ಪೂತ್ಯೀ ಪಿರಾಯೆಕ್ ಪಾವ್ತಾನಾ ಅಶೆಂ ಜಾಂವ್ಚೆಂ ಪಳೆವ್ನ್ ತಡ್ವನಾಸ್ತಾನಾ ತಾಚಿ ಆವಯ್ ಯೇವ್ನ್ ಪೊಪ್ಪಾಂಚ್ಯಾ ಶೆಟಿಚ್ಯಾ ಪಾಂಯಾಂಕ್ ಪಡೊನ್ ಗಳ್ಳ್ಯಾಂ ರಡೊಂಕ್ ಲಾಗ್ಲಿ. ತೆದ್ನಾಂ ಆಪ್ಣಾಕ್ ತರ್ಯೀ ಪಿರಾಯ್ ಕಿತ್ತಿ? ಮಾಂಯ್ ಸರೊನ್ ಪುರ್ತೆಂ ವರಸ್ ಜಾಂವ್ಕ್ ನಾ.

ಪೊಪ್ಪಾಂಚೊ ಶೆಟಿ ಖುದ್ ಭಾಯ್ರ್ ಸರೊನ್ ತಿಚೆಸಾಂಗಾತಾ ವಚೊನ್ ತಾಕಾ ಆಪ್ಣಾಸಾಂಗಾತಾ ತೊಟಾಕ್ ಆಪವ್ನ್ ಹಾಡ್ನ್ ಆಯಿಲ್ಲೊ. ಕಾಲ್ಚ್

ಮಿಶಿಯೊ ಆಂಕ್ರವ್ನ್, ತಾಳೊ ಮೊಟೊ ಪಡೊನ್, ದಾದ್ಲೊ ಜಾಲ್ಲೊ ಶಿರ್ಪುಟೊ ಜೀವ್. ಜೋಡ್ ದೊಳ್ಳಾಂನಿ ಝುಗ್ಲಣೆಂ, ವೊಂಟಾಂನಿ ಸಮ್ಪಿರಾಚೆ ತಾನ್. ತಾಕಾ ಪಯ್ಲೆಪಾವ್ಣಿ ಪಳೆವ್ನ್ ತರ್ಯೀ ಆಪ್ಲೆ ಕುಡಿಂತ್ ಶಿರಾಂಧಾರಿಂಚೊ ಪಾವ್ನ್ ಪಡ್ಲೆಬರಿ ಜಾಲ್ಲೆಂ. ಮತ್ ಹ್ಯಾ ವೊಲೆಪಣಾಂತ್ ಆಸ್ತಾನಾಂಚ್ ಪೊಪ್ಪಾಂಚ್ಯಾ ಶೆಟಿನ್ ಮ್ಹಾಕಾ ಸಾಂಗ್ಲೆಂ ನ್ಹಯ್; “ತುಜೆಂ ಹಾಚೆಲಾಗಿಂ ಲಗೀನ್ ಕರ್ತಾಂ”. ಹಾಂವ್ ತರ್ಯೀ ಏಕ್ ಅಕ್ಬರ್ ಶಿಕೊಂಕ್ ನಾತ್ಲೆಂ. ಉಪ್ರಾಂತ್ಲೆಂ ಉಲೊಣೆಂ, ಕಾರ್ಯಂ ಸಗ್ಳೆಂ ಆನಾಸಾಕ್ಯಾ ಪೊಪ್ಪಾಂಚ್ಯಾ ಶೆಟಿನ್ಚ್ ಮುಕಾರ್ ರಾವೊನ್ ಮುಗ್ತುನ್, ನವ್ಯಾ ಜೊಡ್ಯಾಕ್ ದುರುಸ್ತ್ ಕೆಲ್ಲ್ಯಾ ಮಾಂಯ್ಚ್ಯಾ ಬಿಡಾರಾಪರ್ಯಾಂತ್ ಪಾವ್ನ್, ತಕ್ಲೆರ್ ಹಾತ್ ದವರ್ನ್ ಬೆಸಾಂವ್ ದೀವ್ನ್ “ಸುಖಾನ್ ಜಿಯೆಯಾ” ಮ್ಹಳ್ಳೆಂ.

ಸುಖಾಚೆ ಅಸಲ್ಯೆ ಎಕ್ಯೆ ರಾತಿಂ ಭಾಯ್ರ್ ರಾವೊನ್ ರಾವೊನ್ ಪಾವ್ನ್ ಪಡ್ತಾಲೊ. ಕೊಣಾಚೆಂಗೀ ಕಾಟ್ ಸುಣೆಂ ಆಂಗ್ಲಾಂತ್ ಯೇವ್ನ್ ರಡ್ತಾಲೆಂ. ಮಲ್ಬಾಥಾವ್ನ್ ಝುಗ್ಲಣೆಂ ಧಾಂವೊನ್ ಯೇವ್ನ್ ಭಿತರ್ಲ್ಯಾ ಕುಡಾಂತ್ ಎಕಾಮೆಕಾಚೆ ವೆಂಗೆಂತ್ ತಿಳ್ತಾನಾ ಗೋಡ್ ನಿದೆಂತ್ಲೊ ಉಟೊನ್ ತೊ ಗೆಲ್ಲಿ ಗಜಾಲ್ ಸಪಣ್ ನ್ಹಯ್ ಮ್ಹಣ್ ಕಳ್ತಾನಾ ಆಂಗ್ಲಾಂತ್ ಘಾಂತೆಂ ಆಯಿಲ್ಲೆಂ.

ತಸೊ ಗೆಲ್ಲೊ ನವೊ ಹೊರೆತ್ ಪಾಟಿಂ ಯೇತ್ ಮ್ಹಣ್ ಆಂಗಯಿಲ್ಲೊ ಆಂಗವ್ಲೊ ದೆವಾಕ್ ತರ್ಯೀ ಆಯ್ಕಿಲ್ಲೊ ತೊ ಪಿಡೆನ್ ಪಿಕ್ತಾನಾ. ಮದೆಂ ಏಕ್ ಪಾವ್ಣಿಂ ತೊ ಸನ್ನೆಶಿ ಜಾಲಾ ಮ್ಹಳ್ಳಿ ಖಬರ್ ಆಯ್ಕೊನ್ ತಾಕಾ ಸೊಧುನ್ ಕಶಿ ಕಶಿ ಪೊಳ್ಲೆಂ? ತೆದ್ನಾಂ ಕುಡಿಂತ್ ತರ್ನಾಟ್‌ಪಣ್‌ಯೀ, ತ್ರಾಣ್‌ಯೀ ಆಸ್‌ಲ್ಲೆಂ ನ್ಹಯ್? ಆತಾಂ...

-4-

ಪೊಪ್ಪಾ ತೊಟಾಂತ್ ದಿಸಾಕುಲಿಕ್ ಘೊಳೊನ್, ರಾತಿಚೆಂ ಚಿಮ್ಣೆವಾತಿಚ್ಯಾ ಉಜ್ವಾಡಾಂತ್ ಬಿಡಿಯೊ ಬಾಂದುನ್, ಮದ್ಯಾನೆರಾತಿಂ ಗೋಡ್ ನಿದೆಂತ್ ಆಪ್ಲ್ಯಾ ಸಂಸಾರಾಕ್ ಪಾಟ್ ಕರ್ನ್ ಉಟೊನ್ ಗೆಲ್ಲ್ಯಾ ನವ್ಯಾ ಹೊರೆತಾಚ್ಯಾ ಗಿರಾಂತೆಂತ್‌ಚ್ ಪುತಾಕ್ ಚಾರ್ ಅಕ್ಬರಾಂ ವಾಚುಂಕ್ ಬರಂವ್ಕ್ ಶಿಕವ್ನ್ ಜೊಡ್ಡೆಕ್ ಪಾಯ್ತಾನಾ, ಅಜಾನ್ ಭುಜಾಂಪರ್ಯಾಂತ್ ಕೇಸ್ ಖಾಡ್ ವಾಡವ್ನ್ ಸನ್ನೆಶಿ ಜಾವ್ನ್ ದೆವುಳಾಂನಿ, ರಾಜಾಂಗ್ಲಾಂನಿ ಸತಾ ವಿಶ್ಯಾಂತ್ ಶಿಕವ್ಣಿ ದಿಂವ್ಚೊ ತೊ ಆರ್ ಮಾರ್ನ್ ನಿದ್ಲಾ ಮ್ಹಣ್ ಕಳ್ಳೆಂಚ್ ತಿ ವಾಡೊನ್ ರಾವ್‌ಲ್ಲಾ ಪುತಾಕ್ ಘೆವ್ನ್ ಪೊಪ್ಪಾಂಶೆಟಿಚ್ಯಾ ದಾರಾರ್ ಪಾವ್ಲಿ. ಗಾಂವ್ಚ್ಯಾ ಪಂಚಾಯ್ತಿಕ್ ಆತಾಂ ಪಟೇಲ್ ದುಸ್ರೊ, ತೊಟಾಂತ್ಯೀ ಪೊಪ್ಪಾಂ ಉಣಿಂ. ಶೆಟಿಚೊ ಮಾಲ್ಪಡೊ ಪೂತ್ ಗಾಂವಾರ್ ವಿಜೆಕಾಮಾಚಿಂ ಕಂತ್ರಚಾಂ ಘೆವ್ನ್ ಸರ್ಕಾರಾಧಾವ್ನ್ ಗಾಂವ್ಕಾರಾಂಚ್ಯಾ ನವ್ಯಾ ತಶೆಂ ಪರ್ನ್ಯಾ ಘರಾಂಕ್ ವೀಜ್ ದಿಂವ್ಚೆತಶೆಂ ಪಂಚಾಯ್ತಿಚೆ ರಸ್ತೆ

ದುರುಸ್ತ್ ಕರ್ಚೆ- ಅಶೆಂ ಕಾಮಾಂ ಕರ್ತಾಲೊ. ಮದ್ಲೆಂ ಇಸ್ಕೂಲ್ ಶಿಕೊನ್ ವಿಜೆಚೆಂ ಕಾಮ್ ಶಿಕ್‌ಲ್ಲೊ ಆಪ್ಲೊ ಪೂತ್ ತಾಚ್ಯಾಚ್ ಹಾತಾಖಾಲ್ ಕಾಮಾಕ್ ವೆತಾಲೊ. ಪೊಪ್ಕಾಂಶೆಟಿಚ್ಯಾ ಪುತಾನ್ ಫಕತ್ ಕಂತ್ರಾಟ್ ಆನಿ ಪಯ್ಲೆ ಮಾತ್ ಘೆಂವ್ಚೆ. ಉರ್ಲೆಂ ಸಗ್ಳೆಂ ಕಾಮ್, ಸಾಹೆತ್ ಹಾಡ್ಚಿ, ಗುಂಡಿಯೊ ಕಾಡಂವ್ಚೊ, ಖಾಂಬೆ ಪುರಂವ್ಚೆ ಆನಿ ವೀಜ್ ತಾರ್ ವೋಡ್ನ್ ಸಂಪರ್ಕ್ ದಿಂವ್ಚೊ ಹೊಚ್ ಕರ್ತಾಲೊ. ಭುರ್ಗೊ ತಿತ್ಲೊ ಕಾಮಾಂತ್ ಚುರುಕ್ ಆನಿ ಹುಶ್ಯಾರ್. ಪಿರಾಯೆಚ್ಯಾ ಪೊಪ್ಕಾಂಶೆಟಿನ್ ಮ್ಹಳೆಂ, “ತುಕಾ ತಾಚಿ ಗರ್ಜ್ ಆಸ್ತಾನಾ ತೊ ನಾತ್‌ಲ್ಲೊ. ಆತಾಂ ತಾಕಾ ತುಜಿ ಗರ್ಜ್ ಪಡ್ಲ್ಯಾ. ತುಂ ಕಿತ್ಯಾಕ್ ವೆತಾಯ್? ತಾಚೊ ದೇವ್ ಆನಿ ಸತ್ ಸೊಧ್ನಾಂಚ್ ತಾಕಾ ಪಳೆತಾಲಿಂ”. ಪುಣ್ ಕಾಳಿಜ್ ಖಿಂಯ್ ಆಯ್ಕತಾ? ಆಪ್ಲ್ಯಾ ಕಾಜಾರಾಚ್ಯಾ ಪಯ್ಲೆ ರಾತಿಂಚ್ ತೊ ದೆವಾವಿಶ್ಯಾಂತ್ ಧರ್ಮಾವಿಶ್ಯಾಂತ್, ಕಶೆ ಹೆ ಸಗ್ಳೆ ತಾಂತಾಂಚ್ಯಾ ಪಾತ್ಯೆಣೆಂಕ್ ಸೊಡ್‌ಲ್ಲೊ ಸಂಗಿ ಆನಿ ಪಾತ್ಯೆತೆಲ್ಯಾಂಕ್ ದೆಂವ್ಕಾರ್‌ಯೀ ದೇವ್ ಮ್ಹಣ್ ಏಕ್ ಅಕ್ಬರ್ ಸಯ್ತ್ ಶಿಕನಾತ್‌ಲ್ಲ್ಯಾ ಮ್ಹಾಕಾಯ್ ಕಳಾಸಾರ್ಕೆಂ ಉಲಯಿಲ್ಲೊ? ತಾಚ್ಯಾ ದೊಳ್ಯಾಂತ್ಲೆಂ ಝಗ್ಗಾಣೆಂ ಆನಿ ವೊಂಟಾಂತ್ಲಿ ತಾನ್ ಖಿರಿಚ್ ಆಪ್ಣಾಚೆ ಕುಡಿಚ್ಯಾ ಶಿರೆಶಿರೆಂತ್ ಪಾಶಾರ್ ಜಾವ್ನ್ ಲೊಂವೆ- ಲೊಂವೆಂತ್ ಬಾರೀಕ್ ಕಾಂಪ್‌ಶಿ ಉಟೊಂಕ್ ನಾ? ದೆಕುನ್ ತಿ ಆನಾಸಾರ್ಕ್ಯಾ ಪೊಪ್ಕಾಂಶೆಟಿಚೆಂ ಉತರ್ ಜಿಣಿಯೆಂತ್‌ಚ್ ಪಯ್ಲೆಪಾವ್ಪಿಂ ಮಿಕ್ಲೊನ್ ತಾಕಾ ಸೊಧುನ್ ಗೆಲಿ. ಏಕ್ ಕೂಸ್ ಕಾಮ್ ಕರಿನಾತ್ಲ್ಯಾ ತಾಕಾ ವಯ್ಜಾಲಾಗಿಂ ವ್ಹೆಲೆಂ. ತಾಚೆ ಲಾಂಬ್ ವಾಡೊನ್ ಝಾಂಟಾಂ ಜಾಲ್ಲೆ ಕೇಸ್, ಖಾಡ್ ಕೆಲ್ಯಾಕ್ ಘರಾಚ್ ಆಪವ್ನ್ ಕಾಡಯ್ಲೆ ಆನಿ ಭಿತರ್ಲ್ಯಾ ಸಾಲಾಂತ್ ಮೋವ್ ಗಜ್ಜೆಚ್ಯಾ ಭಿಚಾಣ್ಯಾರ್ ನಿದಾವ್ನ್ ಲಾಂಪ್ಯಾಂವ್ ಪೆಟವ್ನ್ ದವರ್ಲೊ. ಉಲಯ್ತಾನಾ ತಾಚೆ ಜೀಬ್ ಆಡ್ ಪಡೊನ್ ಉತ್ರಾಂ ಅಸ್ಪಶ್ ಭಾಯ್ರ್ ಪಡ್ತಾಲಿಂ ದೆಕುನ್ ಜಾಯ್ತೆ ಪಾವ್ಪಿಂ ಹಾತ್‌ಭಾಶೆನ್‌ಚ್ ತಾಚೊ ಗರ್ಜ್ ಸಾಂಗ್ತಾಲೊ. ಶಿತಾಚ್ಯೊ ಉಂಡಿಯೊ ಕರ್ನ್ ತೊಂಡಾಕ್ ದಿಲ್ಯಾರ್ ಗಿಳ್ತಾಲೊ. ಗೂ ಮೂತ್ ಯೆತಾನಾ ಬೋಬ್ ಮಾರ್ತಾಲೊ. ಜಲ್ಮತಾನಾ ತೋಂಡ್ ಸಯ್ತ್ ಪಳೆಂವ್ಕ್ ನಾತ್‌ಲ್ಲೊ ಬಾಪಯ್ ಪುತಾಕ್ ಮಳ್‌ಲ್ಲೊ ತರ್‌ಯೀ ಖಿಂಯ್ಚ್ಯಾ ರುಪಾರ್ ಆನಿ ಖಿಂಯ್ಚೆ ಗತಿರ್? ತರ್‌ಯೀ ಕೊಣಾಕ್‌ಯೀ ಸಂತಾಪ್ ನಾತ್ಲೊ.

ತೊ ಗಿಮಾಚೊಚ್ ದೀಸ್ ನ್ಹಯ್? ಸಕಾಳಿಂ ಬಾಪಾಯ್ಚೆಂ ನಿತಳಾಯೆಚೆಂ ಕಾಮ್ ಕರ್ನ್ ಸದಾಂಚೆಬರಿ ಕಾಮಾಕ್ ಗೆಲ್ಲೊ ಪೂತ್ ಭರ್‌ದನ್ವಾರಾಂ ವಿಜೆಚ್ಯಾ ಕಾಮಾಕ್ ಮ್ಹಣ್ ಖಾಂಬ್ಯಾರ್ ಚಡ್‌ಲ್ಲೊ ಹಾತ್ ಚುಕೊನ್ ಡಾಮಾರಾಚ್ಯಾ ರಸ್ತಾರ್ ಪಡ್ಲೊ. ಪೆಂಕಡ್ ಮೊಡೊನ್ ಉಬೆಂ ಸಯ್ತ್ ರಾವೊಂಕ್ ಜಾಯ್ನಾತ್‌ಲ್ಲ್ಯಾ ತಾಕಾ ಪೊಪ್ಕಾಂಶೆಟಿಚ್ಯಾ ಪುತಾನ್‌ಚ್ ಆಪ್ಲ್ಯಾ ಕಾರಾರ್ ಘಾಲ್ನ್ ತಾಲುಕಾಚ್ಯಾ ಸರ್ಕಾರಿ ಆಸ್ಪತ್ರೆಕ್ ದಾಕಲ್ ಕೆಲೊ. ತಾಕಾ ಪಳೆಂವ್ಕ್‌ಚ್ ಮ್ಹಣ್ ಏಕ್ ಆಳ್

ನೆಮಿಯಾರ್ಸ್ ಆಂಗ್ಲಾಂತ್ ಖಬರ್ ಧಾಡ್ಲಿ. ತಾಣೆಂ ಅಶೆಂ ಆನಿಕ್ಯಾ ವರ್ಸ್ ಭರ್ ನಿರೋನ್ ಉರಜೆ ಪಡತ್ ಮ್ಹಣ್ ತಾಕಾ ಪಳೆಂವ್ಚೆ ದಾಕ್ತರ್ ಸಾಂಗ್ತಾತ್ ಮ್ಹಣ್ ಆಳ್ ಮ್ಹಣ್ತಾಲೊ ನೆ?

-5-

ರಾಂದ್ವಾ ಕುಡಾಂತ್ ವಾರ್ಯಾ ಆಕಾಂತಾಕ್ ಕಾಂಪೊನ್ ಬಾರೀಕ್ ಜಳೊನ್ ಪೇಜ್ ಖಿತ್ಯಾಂವ್ಚಾ ಕೊಲಿತಾಂಚೊಚ್ ಉಜ್ವಾಡ್ ಆಸ್ತಾನಾ ಪರ್ತಾನ್ ಚಿಮ್ಲಿ ಪೆಟಂವ್ಚಿ ಕಿತ್ಯಾಕ್ ಮ್ಹಣ್ ಭೊಗ್ಲಾರ್ಯಾಚಿ, ಚಿಮ್ಲೆವಾತ್ ನಾಸ್ತಾನಾ ಉಬೆಂ ರಾವೊಂಕ್ಯಾಚಿ, ರಾಂದ್ವಿಮುಕಾರ್ ಉಕಾಟೆಂ ಬಸೊನ್ ಆಂಗ್ ಶೆಕುಂಕ್ಯಾಚಿ ಕಾಳಿಜ್ ಕಾವ್ಲೆವ್ನ್, ಧಳ್ತಾತಾ ಆಡ್ ಚುಡೇತ್ ಪೆಟವ್ನ್ ಲೋವ್ ಮಿರಾವಯ್ಲಿ ಚಿಮ್ಲೆವಾತ್ ಜಳಯ್ಲಿ. ರಾವೊನ್ ರಾವೊನ್ ಪಡ್ಲೊ ಪಾವ್ನ್, ಕಾಳೊಕೀ ರಾತಿಕ್ ಚೀರ್ಸ್ ಅಖ್ಯೆ ಭುಂಯ್ತರ್ ಖಿಣಾಕ್ ದೀಸ್ ದಿವಂವ್ಚೆಂ ಝಗ್ಲಾಣೆಂ, ರಾಂದ್ವಿಂತ್ಲಾ ಕೊಲಿತಾಂಚೊ ಉಜ್ಯಾ ಉಜ್ವಾಡ್ ತಿಚ್ಯಾ ಕಪಾಲಾರ್ ಪಡೊನ್ ಘುಟ್ಲೊ ಫಾಮ್ ಆನಿ ಆಂಗ್ಲಾಂತ್ ಏಕ್ ಲೇಕ್ ರಡ್ಚೆಂ ಕಾಟ್ ಸುಣೆಂ ಕಿತೆಂಗೀ ಅನಾಹುತ್ ಘಡೊಂಕ್ ಆಸಾ ಮ್ಹಳೆಬರಿ ಭೊಗುನ್ ಘಾಬಾರ್ಲಿ. ಘಡಿಯೆಕ್ ಸುಣ್ಯಾಕ್ ಮಾರ್ನ್ ಪಯ್ಸ್ ಧಾಂವ್ಡಾಯಾಂ ಮ್ಹಣ್ ಮತಿಂತ್ ಚಿಂತ್ಲ್ಯಾರ್ಯಾಚಿ ಘೊವ್ ನಿರ್ದೆಲ್ಲಿಂ ಭಿತರ್ಲೆಂ ಸಾಲ್ ಉತ್ತೊನ್ ಭಾಯ್ರ್ ಯೇವ್ನ್ ಎಕ್ಸುರೈ ರಾತಿಂತ್ ಧಯ್ತ್ ಮೆಳೆಂ ನಾ. ದೆಕುನ್ ರಾಂದ್ವಿಮುಕಾರ್ ಉಕಾಟೆಂ ಬಸೊನ್ ಆಂಗ್ ಶೆಕುನ್ ಪೇಜ್ ಖಿತ್ಯಾಚ್ ಆಜ್ ಪರ್ಯಾಂತ್ ಭೊಗಾನಾತ್ಲೆಬರಿ ಭೊಗುಂಕ್ ಲಾಗ್ಲಿ.

ರಾವೊನ್ ರಾವೊನ್ ರಡ್ಚೆಂ ಸುಣೆಂ ಎಕಾಣೆಂ ಆಂಗಾರ್ ಪಡ್ಲೆಬರಿ ಭೊಂಕ್ತಾನಾ ಝಗ್ಲಾಣ್ಯಾನ್ ಪರ್ತಾನ್ ಏಕ್ ಪಾವ್ಲಿಂ ಆಂಗ್ಲಾಂತ್ ದೀಸ್ ದೆಂವಯ್ಲೊ. ತ್ಯಾ ಉಜ್ವಾಡಾ ಸಾಂಗಾತಾಚ್ ಪೊಪ್ಪಾಂಚ್ಯಾ ಶೆಟಿಚೊ ಘರ್ದೊ ದಾದ್ಲೊ ಆಳ್ ಆಯ್ತು ಭಾಯ್ಲ್ಯಾ ಸಾಲಾಚಿ ಮೊಡ್ಲಾಂಚಿ ತಟ್ಟಿ ಲೊಟುನ್ ಲಾಂಪ್ಯಾಂವಾಸಾಂಗಾತಾ ಭಿತರ್ ರಿಗ್ಲೊ ಪಳೆವ್ನ್ ಮೆಲ್ಲೆಂ ಪಳಯಿಲ್ಲ್ಯಾ ಪಾಳ್ವಾಂತ್ಲಾ ಬಾಳ್ವಾಬರಿ ಭಿತರ್ಲ್ಯಾ ಸಾಲಾಂತ್ ನಿಸ್ತೇಜ್ ನಿರ್ದೆಲ್ಲಿ ಘೊವ್ ಆಕಾಂತುನ್, ಜಿವಾ ಆಕ್ಲಾಸಾಕ್ ಬೊಬಾಟಾನಾ ಪರ್ತಾನ್ ಅವಯ್ಚ್ಯಾ ಹದ್ಯಾಂತ್ ಧಸ್ನ್ ಜಾವ್ನ್ ತಿ ಉಕಾಟೆಂ ಒಸ್ಲೆಕಡೆ ಧಾವ್ನ್ ಉಟ್ಲಲ್ಯಾ ವೆಗಾಕ್ ಮಿರಾವಯ್ಲಿ ಚಿಮ್ಲಿ ಪರ್ತಾನ್ ಪಾಲ್ವಲಿ. ಆತಾಂ ಕಿತೆಂ ಕಾಂಯ್ ಜಿವ್ಡಾಳ್ ಭಿತರ್ ರಿಗ್ಲಿಗಾಯ್? ಮ್ಹಣ್ ದಡ್ಡಡೊನ್ ರಾಂದ್ವಿಂತ್ಲೆಂ ಜಳ್ತೆಂ ಕೊಲಿತ್ ಚ್ ಘೆವ್ನ್ ಭಾಯ್ರ್ ಧಾಂವೊನ್ ಯೆತಾನಾ, ಆಯ್ತು, “ಬಾಯೇ... ಹಾಂವ್ ಆಯ್ತು. ಅಣ್ಣಾ ಸರ್ದೊ ಮ್ಹಣ್ ಸಾಂಗೊಂಕ್ ಆಯ್ಲೊ” ಮ್ಹಣಾಲೊ. ಕೆದಾಳಾ? ಕಿತೆಂ ಜಾಲೆಂ? ಮ್ಹಣ್ ವಿಚಾರುಂಕ್ ತೋಂಡ್ ಕಾಡ್ತಾನಾ, ಆರ್ ಮಾರ್ಲಲ್ಯಾ ಘೊವಾಚ್ಯಾ ಆಂಗಾಂತ್ ಕಸಲಿಗೀ ಏಕ್ ಅವೆಕ್ತ್ ಸಕತ್ ಖಿಯೆಗೀ ಶೂನ್ಯಾಧಾವ್ನ್ ರಿಗೊನ್ ಸಂಚಾರ್ ಜಾವ್ನ್, ಖಿಣಾನ್ ತೊ ವಿಲಕ್ಣೆ

ರಿತಿನ ದಡ್ಡಡೊನ್, ಹಾತ್‌ಪಾಂಯ್ ಧರ್ಲಿಕ್ ಮಾರ್ನ್, ದಿಡ್ಡ್ ಕರ್ನ್ ಉಟೊನ್ ಬಸ್ಲೊ. ಇತ್ತೆಂ ಸರ್ವ್ ದೊಳ್ಕಾಂಮುಕಾರ್ ಖಿಣಾನ್ ಮ್ಹಳ್ಳೆಬರಿ ಘಡೊನ್ ಗೆಲ್ಲೆಂ ಸತ್‌ಗೀ, ಸಪಣ್‌ಗೀ ಮ್ಹಣ್ ಕಳನಾಸ್ತಾನಾ ಆವಯ್‌ಯೀ, ಆಯ್ತುಯ್ ದೊದೋನ್ ಲಾಂಪ್ಯಾಂವಾಂ ಉಜ್ವಾಡಾಂತ್ ಚೊವ್ಚೆಂತ್ ರಾವ್‌ಲ್ಲೆಕಡೆಚ್ ಪಳೆವ್ನ್‌ಚ್ ಬೊಂಬಿಂ ಜಾತಾನಾ... ಉಟೊನ್ ಬಸ್‌ಲ್ಲೊ ಆರಿಚೊ ಪಿಡೆಸ್ತ್ ನೊವೊ ಆಂಗಾಂತ್ ದೆಂವ್ಸಾರ್ ರಿಗ್‌ಲ್ಲೆಬರಿ ಆವಯ್ಚ್ಯಾ ಹಾತಾಂತ್ಲೆಂ ಜಳ್ಳೆಂ ಕೊಲಿತ್ ವೋಡ್ನ್ ಕಾಣ್ಲೆವ್ನ್, ತೆಂ ತಲ್ವಾರಿಬರಿ ವಾರ್ಯಾರ್ ಕಾತ್ರಿತ್ ಕಿಂಕ್ರಾಚ್ಯೊ ಮಾರುನ್ ನಾಚೊಂಕ್ ಲಾಗ್ಲೊ. ತಾಚ್ಯಾ ಆಂಗಾಂತ್ಲೊ ದೆಂವ್ಸಾರ್ ಖಿಂಯ್‌ಯೀ ಆಮ್ಚೆರ್ ಹಲ್ಲೊ ಕರಿತ್ ಮ್ಹಣ್ ಭಿಯಾನ್‌ಚ್ ಆವಯ್‌ಯೀ, ಆಯ್ತುಯ್ ಲಾಂಪ್ಯಾಂವಾಂಸಮೇತ್ ಆಂಗ್ಲಾಂತ್ ಉಡ್ಲಿಂ. ತಶೆಂ ಆಕಾಂತಾಕ್ ಉಡ್ತಾನಾ ಆವಯ್ಚ್ಯಾ ಪಾಂಯಾಂಚೆಂ ಬೋಟ್ ತುಳಶೆಚ್ಯಾ ಕಾಟ್ಯಾಕ್ ಆದ್ಮೊನ್ ಫಾತ್ರಾಧಾರೆಕ್ ಚಿರುನ್ ವಚೊನ್, ರಗತ್ ಥೆಂಬೊ ಥೆಂಬೊ ಲಾಂಪ್ಯಾಂವಾಚ್ಯಾ ಉಜ್ವಾಡಾಂತ್ ವ್ಹಾಳೆಂ ಪಳೆವ್ನ್ ಆಯ್ತು ಆಕಾಂತ್ಲೊ.

ರಾವೊನ್ ರಾವೊನ್ ಪಡ್ಲೊ ಪಾವ್ನ್ ಆತಾಂ ಮಳಬ್ ಫುಟೊನ್ ಗೆಲ್ಲೆಬರಿ ದೋದೋ ಪಡೊಂಕ್ ಲಾಗ್ಲೊ. ಆಪ್ಲೆ ಕುಡಿಂತ್ಲೆಂ ವ್ಹಾಳೊನ್ ಅಖ್ವಾ ಆಂಗ್ಲಾಂತ್ ಪಾವ್ನ್ ಉದ್ಕಾಂತ್ ರಗ್ತಾಚ್ಯೊ ಶಿರೊ ಜಾವ್ನ್ ರಾವ್‌ಲ್ಲೆಂ ರಗತ್ ಪಳೆವ್ನ್ ಆವಯ್ ರಾವ್‌ಲ್ಲೆಕಡೆಚ್ ಪರ್ತಾಲಿ!



ಎಕಾ ಪೆಂಟಿಚಿ ಕಾಣಿ

ಸುಣಿಂ

ಫಕತ್ ದೋನ್ ದಿಸಾಂ ಆದಿಂ ಆಮಾಸೆಚ್ಚೆ ಕಾಳ್ಚೆ ರಾತಿಂ ಕಾಟ್ ಸುಣ್ಯಾಂನಿ ಹಲ್ಲೊ ಕರ್ನ್ ಗಂಭೀರ್ ರಿತಿನ್ ಘಾಯೆಲ್ಲೊ ಮತೀಯ್ ಸಂಘಟನಾಚೊ ಕಾರ್ಯಕರ್ತಾ ಶ್ವೇರಾಂತ್ಲ್ಯಾ ಸರ್ಕಾರಿ ಆಸ್ಪತ್ರೆಂತ್ ಚಿಕಿತ್ಸಾ ಫಳಾಧಿಕ್ ಜಾಯ್ನಾಸ್ತಾನಾ ಮರಣ್ ಪಾವ್ಲೊ ಮ್ಹಳ್ಳೆ ಖಬ್ರೆ ಸಾಂಗತಾಚ್ ಬೊಸ್ಕಾಂಬ್ಯಾಚೆ ಪೆಂಟಿಂತ್ ದೀಸ್ ಬುಡ್ಲೊ.

ಸದಾಂ ಸೊರ್ಯಾದುಕಾನಾ ಭಾಯ್ಲ್ಯಾ ಆಮ್ಲೆಟ್ ಗಾಡಿಯೆರ್ ಕಾರ್ಭೆಟ್ರೆಚೆಂ ರಗತ್ ಚಿಂವೊನ್ ಜಳೊನ್ ಆಸ್ಚೊ ಸಿಎಫೆಲ್ ಬಲ್ಬ್ ಪಾಲ್ವೊಂಕ್ ರಾಕ್ಟಿಂ ಕಚ್ರ್ಯಾಡಬ್ಬಾ ಭೊಂವ್ತಿಚಿಂ ಕಾಟ್ ಸುಣಿಂ ವೆಳಾಪಯ್ಲೆಂಚ್ ಜಾಗೃತ್ ಜಾವ್ನ್ ಡ್ಯೂಟಿಕ್ ಲಾಗ್ಲಿಂ. “ಬೊಸ್ಕಾಂಬ್ಯಾಚಿ ಹಳ್ಳಾಚಿ ಪೇಂಟ್ ದಿಸಾಕ್ ಕಿತ್ತಿ ಮನ್ಶ್ಯಾಂಚಿ ಆನಿ ತಾಂಚ್ಯಾ ವೆಪಾರ್ ವಯ್ಜಾಟಾಚಿಗೀ ತಿತ್ತಿಚ್ ರಾತಿಕ್ ಕಾಟ್ ಸುಣ್ಯಾಂಚಿಂ. ದೆಕುನ್ಂಚ್ ಕಾಟ್ ಸುಣ್ಯಾಂಕ್ ಭಿಯೆವ್ನ್ ರಾತಿಕ್ ಜಶೆಂ ಸುಸಂಸ್ಕೃತ್ ಮನಿಸ್

ಹೈ ಪೆಂಟೆಕ್ ವಚನಾಂತ್, ತಶೆಂ ಮತೀಯ್ ಮೂಳ್ಭುತ್‌ವಾದಿಂಕ್ ಭಿಯೆವ್ನ್ ಸುಸಂಸ್ಕೃತ್ ಮನಿಸ್ ದಿಸಾಕ್‌ಯೀ ಹೈ ಪೆಂಟೆಕ್ ಯೇನಾಂತ್” ಮ್ಹಣ್ ಥೊಡ್ಯಾ ತೆಂಪಾ ಆದಿಂ ಎಕಾ ರಾಶ್ಟ್ರೀಯ್ ದಿಸಾಳ್ಕಾಕ್ ದಿಲ್ಲ್ಯಾ ಸಂದರ್ಶನಾಂತ್ ಎಕಾ ನಾಮ್ಚ್ಯಾ ಶಹರೀ ಚಿಂತ್ಪಾನ್ ವಾಕ್ಮೂಲ್ ದಿಲ್ಲ್ಯಾಕ್ ಆನಿ ಹ್ಯಾ ಘಡಿತ್‌ಚ್ ಬೋವ್ಚ್ಯಾ ಕಾಂಯ್ ಸಂಬಂಧ್ ಆಸತ್.

ಪುಣ್, ಏಕ್ ಗಜಾಲ್ ಮಾತ್ ಖರಿ ಆನಿ ತಿ ಮ್ಹಳ್ಯಾರ್, ಬೊಸ್ಕಾಂಚ್ಯಾಚೆ ಪೆಂಟೆಂತ್ಲಿಂ ಕಾಟ್ ಸುಣಿಂ ರಾತಿಚೆಂ ಕೋಣ್ ದುಬಾವಿ ನರ್‌ಮನಿಸ್ ಎಕ್ಸುರೊ ಮೆಳತ್, ತಾಚೆರ್ ಹಲ್ಲೊ ಕರುನ್ ತಾಕಾ ಫಾಪ್ಸುನ್ ಕಾಡ್ಚಾಂತ್ ನಾಂವ್ ವ್ಹೆಲ್ಲಿಂ. ರಾತ್ಚೆಂ ಹಿ ಪೇಂಟ್ ರಾಕೊಂಕ್ ಮ್ಹಣ್ ಆಯಿಲ್ಲ್ಯಾ ಏಕ್ ನ್ಹಯ್, ದೊದೋನ್ ಗೂರ್ಕಾಂಕ್ ಹ್ಯಾ ಕಾಟ್ ಸುಣ್ಯಾಂನಿ ಸಾಂಗಾತಾ ಮೆಳೊನ್ ಧಾಂವ್ಡಾಯ್ಲ್ಯಾ ಉಪ್ರಾಂತ್ ಕೋಣ್ ಗೂರ್ಕಾ ಹೈ ಪೆಂಟೆಕ್ ಯೇಂವ್ಕ್ ತಯಾರ್ ನಾತ್ಲೊಚ್.

ರಾತ್ಚೆಂ ಮನ್ಶಾಂಕ್‌ಚ್ ಚಾಬೊನ್ ಫಾಪ್ಸುಂಚ್ಯಾ ಹ್ಯಾ ಕಾಟ್‌ಸುಣ್ಯಾಂಚೊ ಸಂಹಾರ್ ಕರಿಚೆ ಮ್ಹಣ್ ಪಂಚಾಯ್ತ್ ಸಭೆಂತ್ ನಿರ್ಣಯ್ ಘೆತ್ಲೊ ತರ್‌ಯೀ, ತೊ ಕಾರ್ಯಗತ್ ಕರುಂಕ್ ಮೊನ್ಜಾತಿಮೊಗಿ ಸಂಘಟನಾಂಚೊ ಆಕ್ರೇಪ್ ಆಯ್ಲೊ. ತಾಣಿಂ ಮ್ಹಳೆಂ “ಕಾಟ್‌ಸುಣ್ಯಾಂಕ್ ಜಿವೆಶಿಂ ಮಾರ್ಚೆಂ ನಾಕಾ, ತಾಂಚಿ ಸಂತತಿ ವಾಡನಾತ್ಲೆಬರಿ ಸಂತಾನ್‌ಹರಣ್ ಚಿಕಿತ್ಸಾ ದಿವ್ಯಾಂ”. ಹೆಂ ಸುಚನ್ ಮಾನುನ್ ಘೆಂವ್ಚೆಂ ಮ್ಹಣ್ತಾನಾ ಎಕ್ಲೊ ಮಾಸಾಚೊ ವೆಪಾರಿ ಮ್ಹಣಾಲೊ “ವಾಟೆವಯ್ಲ್ಯಾ ಹ್ಯಾ ಸುಣ್ಯಾಂಕ್ ತುಮಿ ಕೊಣ್‌ಯೀ ಶಿತ್ ದೀನಾಂತ್. ಆಮಿ ಮಾಸ್ ತಾಸುನ್ ಉಡಯಿಲ್ಲಿಂ ಹಾಡಾಂ ಖಾವ್ನ್ ತಿಂ ಜಿಯೆತಾತ್ ಆನಿ ರಾತಿಚೆಂ ಹಿ ಪೇಂಟ್ ರಾಕೊನ್ ತಿಂ ಆಮ್ಚೆಂ ರೂಣ್ ಫಾರಿಕ್ ಕರ್ತಾತ್. ಗೂರ್ಕಾಕ್ ದಿಂವ್ಚೆಂ ಪಯ್ಕೆಯ್ ಉರ್ತಾತ್”.

ಮಾಸಾಚ್ಯಾ ವೆಪಾರಿಚೆಂ ಸುಚನ್ ಚಡುಣೆಂ ಸರ್ವಾಂನಿ ಮಾನುನ್ ಘೆತ್ಲೆಂ ತರ್‌ಯೀ ಎಕಾ ಮತೀಯ್ ಸಂಘಟನಾಚ್ಯಾ ಮುಕೆಲ್ಯಾನ್ ಕಠೀಣ್ ಆಕ್ರೇಪ್ ಉಚಾರ್ಲೊ. ತೊ ಮ್ಹಣಾಲೊ “ಸುಣಿಂ ರಾತಿಚೆಂ ಪೇಂಟ್ ರಾಕ್ತಾತ್ ಬರೆಂಚ್. ಗೂರ್ಕಾಕ್ ದಿಂವ್ಚೆ ಪಯ್ಕೆ ಉರ್ತಾತ್ ತೇಂಯ್ ಬರೆಂಚ್. ಪುಣ್ ಥೊಡೆಪಾವ್ಪಿಂ ತಿಂ ಆಮ್ಕಾಂಚ್ ಚಾಬೊಂಕ್ ಯೆತಾತ್. ತಾಕಾ ಕಿತೆಂ ಉಪಾಯ್ ಕರ್ಚೊ?”

ಜಾಯ್ತೊ ವೇಳ್ ಕೊಣ್‌ಯೀ ಉಲಯ್ಲೆ ನಾಂತ್.

ಕಾಂಯ್ ವೆಳಾ ಉಪ್ರಾಂತ್ ಮಾಸಾಚೊ ವೆಪಾರಿ ಮ್ಹಣಾಲೊ, “ಹಿಂ ಸುಣಿಂ ವಾಟೆವಯ್ಲಿಂ ಕಾಟ್ ಆಸೊಂಕ್ ಪುರೊ. ಪುಣ್ ತಿಂ ಏಕ್‌ಸಾರ್ಕೆಂ ಸಗ್ಳ್ಯಾಂಕ್ ಚಾಬನಾಂತ್. ಜ್ಯಾ ಮನ್ಶಾಚಿ ಚಾಲ್ ದುಬಾವಿ ಆಸ್ತಾ, ತಾಂಕಾಂ ಮಾತ್ ಚಾಬ್ತಾತ್ ಆನಿ ಫಾಪ್ಸಿತಾತ್”

ಪಾಡೊ

ಗಾಂವಾಕ್ ಗಾಂವ್, ರಗತ್ ಪೊಂಕೊನ್ ಮರೊಂಕ್ ರಾಕೊನ್ ಆಸ್ಲಿ ಮಾಟ್ ಮಾಚ್ಚುಬಾಯ್ ನಿಮ್ಣೆಂ ತರ್ಯೀ ಸಲ್ಲಿಚ್. ತಿಚೊ ಪಿರಾಣ್ ತುಟ್ಚಾಕ್ಯೀ ಬೊಸ್ಕಾಂಬಾಚ್ಯೆ ಪೆಂಟೆಂತ್ ಆಜ್ ಮೆರೆನ್ ಶಾಂತ್‌ಪಣಿ ಭೊಂವೊನ್ ಆಸ್ಲೊ ದೆವಾಕ್ ಸೊಡ್ಲೊ ಪಾಡೊ ಸಂಯ್ಬಾನ್ ಉಂಚಾಬಳ್ ಜಾವ್ನ್ ತಾಂಬ್ಲಿ ಮುಸ್ತಾಯ್ಕಿ ನ್ಹೆಸೊನ್ ಸಾಂತೆಕ್ ಆಯಿಲ್ಲಾ ಸುಮಂಗಲಿ ಪಾಟ್ಲಾನ್ ಲಾಗ್ಚಾಕ್ಯೀ ಸಾರ್ಕೆಂ ಜಾಲೆಂ. ಅಶೆಂ ಉಂಚಾಬಳ್ ಜಾಲ್ಲ್ಯಾ ಪಾಡ್ಯಾಚ್ಯಾ ಘಾಸಾಕ್ ಪಯ್ಲೆಂ ಸಾಂಪಡ್ಲೆಂ ಪರ್ಗಾಂವಾಥಾವ್ನ್ ರಜೆರ್ ಆಯಿಲ್ಲೆಂ ಸುಮತಿ.

ತಿಚಿ ಜಲ್ಮಾತಿಥಿ ಲೆಕಾಕ್ ಧರ್ಲ್ಯಾರ್ ಮಾಚ್ಚುಬಾಯೆಚಿ ಮರ್ಚಿ ಪಿರಾಯ್ ಕಾಂಯ್ ನ್ಹಯ್. ರಗತ್ ಪಿಯೆಂವ್ಚ್ಯಾ ದೆವಾಚ್ಯಾ ಸಾಣಾಪಾಟ್ಲ್ಯಾ ಪರ್ನ್ಯಾ ನಳ್ಯಾಂಚ್ಯಾ ಘರಾಂತ್ ಮಾಚ್ಚುಬಾಯ್ ಪಾಟ್ಲ್ಯಾ ಕಾಂಯ್ ವರ್ಸಾಂಥಾವ್ನ್ ಎಕ್ಲಿಚ್ ಜಿಯೆತಾಲಿ. ತಿಚೊ ಘೊವ್ ಖಂಯ್ಚ್ಯಾ ಕಾಳಾರ್ ತಿಕಾ ಸಾಂಡುನ್ ಗೆಲ್ಲೊಗೀ? ಆಸ್ಲೊ ಎಕ್‌ಚ್ ಪೂತ್ ಪರ್ಗಾಂವಾಕ್ ಗೆಲ್ಲೊ ಪಾಟಿಂ ಯೇಂವ್ಕ್ ನಾ. ಘೊವ್ ಆನಿ ಪೂತ್ ದೊಗ್ಯೀ ಜಿವಾಂತ್ ಆಸಾತ್ ವಾ ನಾ, ಯೆತಾತ್ ವಾ ನಾ- ತಾಚಿ ಖಬರ್ ಸಯ್ತ್ ಕೊಣಾಕ್ ನಾತ್ಲಿ.

ದಿಸ್ಪಡ್ತ್ಯಾ ಗ್ರಾಸಾಕ್ ಮಾಚ್ಚುಬಾಯ್ ಪೆಂಟೆಂತ್ಲ್ಯಾ ಸೊರ್ಯಾದುಕಾನಾ ಭಾಯ್ ಚಾಕ್ಲೆಂ ವಿಕ್ತಾಲಿ. ತಿಚಿ ದೊಳೆ ಮಾಜಾಚಿ ಆನಿ ಜಿಬೆರ್ ಲಾಶೆಂ ಆಸಾ ಮ್ಹಣೊನ್ ಕೋಣ್ ತಿಚೆಲಾಗಿಂ ಚಡ್ ಉಲಯ್ತಾಲ್ಲೆ, ತಿಣೆಂ ಕಾಂಯ್ ವಾಯ್ ಸಾಂಗ್ಲಾರ್ ತಶೆಂಚ್ ಜಾತಾ ಮ್ಹಳ್ಳ್ಯಾ ಭಿಯಾನ್. ಪುಣ್ ಗಾಂವಾರ್ ಕೋಣ್ ಭುರ್ಗಿಂ ಸಳ್ ಕರ್ತಿತ್ ತರ್, ಆಮಾಸೆದಿಸಾ ತಿಚ್ಯಾ ಘರಾ ವ್ಹರ್ನ್ ಸೊಪ್ ಘಾಲ್ನ್ ದೀಶ್ ಕಾಡ್ನ್ ಹಾಡ್ತಾಲಿಂ, ತಿಕಾ ಧೊಡೊ ದುಡು ದಿತಾಲಿಂ ಆನಿ ಭುರ್ಗಿಂ ಸಳ್ ಸೊಡ್ತಾಲಿಂ. ಪುಣ್, ಗಾಂವಾಕ್ ಗಾಂವ್ ಬರೊ ಮ್ಹಣ್ಣಿ ಮಾಚ್ಚುಬಾಯ್ ಎಕಾಣೆಂ ಮಾಟ್ ಪಡ್ಲಿ ಜಾಲ್ಲಿ ಗಜಾಲ್ ಮಾತ್ ಬೋವ್ ಅನಿರೀಕ್ತಿತ್.

ಸೊರ್ಯಾ ಆಂಗ್ಲಿಚೊ ಸಾವ್ಕಾರ್ ಪಂಚಾಯ್ತಿಚ್ಯಾ ವೊಟಾಕ್ ರಾವ್ಲೊ ಆನಿ ಜಿಕೊನ್ಯೀ ಆಯ್ಲೊ. ತಾಣೆಂ ಜೆಕ್‌ಲೆಂಚ್ ಹಾತಿಂ ಘೆತ್‌ಲೆಂ ಪಯ್ಲೆಂ ಕಾಮ್ ಮ್ಹಳ್ಳಾರ್- ರಗತ್ ಪಿಯೆಂವ್ಚ್ಯಾ ದೆವಾಚೆಂ ಸಾಣ್ ನವ್ಯಾನ್ ವಾಡವ್ನ್ ಬಾಂದ್ಲೆಂ. ತಶೆಂ ವಾಡವ್ನ್ ಬಾಂದುಕ್ ತಾಕಾ ಮಾಚ್ಚುಬಾಯೆಚೊ ಜಾಗೊ ಜಾಯಾಸ್ಲೊ ದೆಕುನ್ ತಾಣೆಂ ತಿಕಾ ಧೊಸುಂಕ್ ಸುರು ಕೆಲೆಂ. ಮಾಚ್ಚುಬಾಯೆನ್ ಖಂಯ್ಚೊಗೀ ಎಕೆ ಘಡ್ಯೆ “ಮ್ಹಾಕಾ ಧೊಸುಂಕ್ ಆಯ್ಲಾರ್ ತುಂ ಬರೊ ಜಾಂವೊನಾಂಯ್” ಮ್ಹಣ್ಚಾಕ್ಯೀ ಸಾವ್ಕಾರ್ ಹ್ಯಾಮರೆಚ್ ಜಾವ್ನ್ ಮರೊಂಕ್ಯೀ ಸಾರ್ಕೆಂ ಜಾಲೆಂ.

ತ್ಯಾ ದೀಸ್ ಥಾವ್ನ್ ಮಾಚ್ಚುಬಾಯ್ ಗಾಂವಾರ್ ಮಾಟ್ ಪಡ್ಲಿ ಜಾಲಿ.

ಪೆಂಟೆಥಾವ್ನ್ ಹಾತಾಂತ್ಲೆಂ ಬ್ಯಾಗ್, ಪಾಂಯಾಂತ್ಲೆಂ ವ್ಹಾಣೊ ಕಾಡ್ನ್ ಉಡೊನ್, ಜೀವ್ ಹಾತಾಂತ್ ಧರುನ್ ಧಾಂವೊನ್ ಆಯಿಲ್ಲೆಂ ಸುಮಂಗಲಿ ಸುಮತಿ ರಗತ್ ಪಿಯೆಂವ್ಚ್ಯಾ ದೆವಾಚ್ಯಾ ಸಾಣಾಪಾಟ್ಲಾ ಮಾಚ್ಚುಬಾಯೆಚ್ಯಾ ಘರ್ಜಾ ಆಂಗ್ಲಾಂತ್ ಯೇವ್ನ್ ರಾವ್ಲೆಂ. ಪಾಟಾಪಾಟ್ ಪಾಡೊಯ್ ಧಾಂವ್ಡಾವ್ನ್ ಆಯ್ಲೊ. ಮುಕಾರ್ ಕಿತೆಂ ಕರ್ಚೆಂ ಮ್ಹಣ್ ಚಿಂತ್ಲೆಪಯ್ಲೆಂ ಸುಮತೀನ್ ಆಪ್ಲೊ ತಾಂಬ್ಲೊ ದುಪಟ್ಟಾ ಕಾಡ್ನ್ ವಾಡ್ಯಾಗಾರಾಂನಿ ಮೆಳೊನ್ ಆಂಗ್ಲಾಂತ್ ಬಾಂಕಾರ್ ನ್ಹಾಣಂವ್ಕ್ ಮ್ಹಣ್ ನಿದಾಯಿಲ್ಲಾ ಮಾಚ್ಚುಬಾಯೆಚ್ಯಾ ಮೊಡ್ಯಾಚೆರ್ ಉಡಯ್ಲೊ. ಮಾಟ್ ಮಾಚ್ಚುಬಾಯೆಚ್ಯಾ ಮೊಡ್ಯಾಚೆರ್ ತಾಂಬ್ಲೆಂ ವಸ್ತುರ್ ಪಳೆವ್ನ್ ಸಂಯ್ಬಾನ್ ಉಚಾಂಬಳ್ ಜಾಲ್ಲೊ ದೆವಾಕ್ ಸೊಡ್ಲೊ ಪಾಡೊ, ಜಿವಾಂತ್ಲೆಂ ತ್ರಾಣ್ ಗಳೊನ್ ವಚೊನ್ ರಾವ್ಲೆಕಡೆಚ್ ಪರ್ತಾಲೊ, ದಡ್ಡ!

...ಆನಿ ಪೇಂಟ್

ಆತಾಂ ಬೊಸ್ಕಾಂಬ್ಯಾಚ್ಯಾ ಪೆಂಟೆಂತ್ ಸುಣಿಂ ನಾಂತ್.

ಆತಾಂ ಬೊಸ್ಕಾಂಬ್ಯಾಚ್ಯಾ ಪೆಂಟೆಂತ್ ಪಾಡೆ ನಾಂತ್.

ದೆಕುನ್ ಮನಿಸ್‌ಚ್ ಎಕಾಮೆಕಾ ಚಾಬ್ತಾತ್ ಆನಿ ಹಾಂಡ್ತಾತ್.



ಗಲ್ಲ

ಉಬೊ ಪಾವ್ವಾಚೊ ಮ್ಹಯ್ನೊ ಸಂಪೊಂಕ್ ಆನಿಕ್ಯೊ ದೋನ್ ದೀಸ್ ಆಸ್ತಾನಾ ಪರ್ತ್ಯಾನ್ ಮುನ್ನಿಪಾಲಿಟಿನ್ ಹೈ ಬಾರೀಕ್ ಗಲ್ಲೆಂತ್ಲೊ ಅಶೀರ್ ರಸ್ತೊ ಖೊಂಡ್ಲೊ, ಹ್ಯಾ ಪಾವ್ಟಿಂ ಪರ್ತ್ಯಾನ್ ಗಟಾರಾಚ್ಯಾ ಕಾಮಾಕ್. ಹರೈಕಾ ಪಾವ್ವಾಂತ್ ಹೈ ಗಲ್ಲೆಂತ್ ಹೆ ಧೊಶಿ ಚುಕ್ಲೆನಾಂತ್. ಚಾಳಚೊ ಲೋಕ್ ಪ್ಲಾಸ್ತಿಕಾಚ್ಯೊ ಪಿಶ್ವೊ, ಉರ್ಲೆಂ ಶಿತ್ ಆನಿ ಕೋಣ್ ಮ್ಹಯ್ನಾಚೆಂ ಜಾಲ್ಲಿಂ ಚೆಡ್ವಾಂ ನ್ಯಾಪ್ಕೆನ್ ಸಯ್ತ್ ಉಡವ್ನ್ ಗಟಾರ್ ಭರ್ತಾ. ಮಾಗಿರ್ ಮ್ಹೆಳ್ಲೆಂ ಉದಕ್, ಕುಸ್ಲಿ ಮಾತಿ, ಮೆಲ್ಲೆ ಉಂದಿರ್ ಸಯ್ತ್ ಘರಾಚ್ಯಾ ದಾರಾ ಮ್ಹಣಾಸರ್ ಹಳ್ತಾಚ್ಯಾ ಪಾವ್ವಾಕ್ಯೊ ಗಟಾರ್ ಭರೊನ್ ವ್ಹಾಳೊನ್ ಯೆತಾತ್. ರುಕ್ಮಿಣಿಕ್ ಸತ್‌ಚ್ ಕಾಂಟಾಳೊ ಯೇವ್ನ್ ಆನ್ವಿಟೆಂತ್ ಆಡ್ವಾಳೊನ್ ವೊಂಕಾರೆಂ ಯೆಂವ್ಕ್ ಸುರು ಜಾಲೆಂ ದೆಕುನ್ ಪಾನ್‌ಪಟ್ಟೆಕ್ ವಚೊನ್ ತಿಸ್ರೆ ಪಾವ್ಟಿಂ ಪಾನ್‌ವಾಲಾಕ್ ಕಲ್ತಾ ಪಾನ್ ಲಾಂವ್ಕ್ ಸಾಂಗ್ಲೆಂ. ಹರೈಂ ದುಸ್ರೆಂ ಪಾನ್ ಸಂಪ್ಲೆ ಆದಿಂಚ್ ಕೋಣ್ ನ್ಹಯ್ ಕೋಣ್ ಗಾಂಟ್ ಪಡ್ವಾ ಗಿರಾಯ್ಕಾಂಚೊ ಆಜ್ ಪತ್ನೊ

ನಾತ್‌ಲ್ಲೊ. ಚಿರಿಪಿರಿ ಪಡ್ಜಾ ಪಾವ್ತಾಕ್ ಕಾಂಬೊಳ್ ವೋಡ್ನ್ ನಿದ್ವಾತ್ ಆಸ್ತೆಲೆ
ಭಿಕ್ಕೆಶಿ. ತೆಂಯ್ ಏಕ್ ಅಲಗ್ ಸುಖ್ ನಶೀಬಾಂತ್ಲೆಂ. ತೆಂ ಆಪ್ಣಾಕ್ ಖಿಂಯ್ ಧಾವ್ನ್
ಘಾವೊ ಜಾಂವ್ಚೆಂ?

ರುಕ್ಮಿಣಿನ್ ಪಯ್ಲೆಪಾವ್ಪಿಂ ಪಾನ್ ಚಾಬೊನ್ ಪಿಕೊನ್ ಯೆಂವ್ಚೆ ಸಾಂಜೆಕ್
ಆನಿ ಪಾಲೆವ್ನ್ ಯೆಂವ್ಚೆ ರಾತಿಕ್ ಹೈ ಗಲ್ಲೆಂತ್ ಗಿರಾಯ್ಕಾಂಕ್ ರಾಕೊಂಕ್
ಸುರು ಕರ್ತಾನಾಂಯ್ ಹಿ ಗಲ್ಲಿ ಅಶಿಚ್ ಆಸ್‌ಲ್ಲಿ. ಬಾರೀಕ್, ಅಶೀರ್, ಆತಾಂಯ್
ಚೌರಾಸಿಯಾಚಿ ಪಾನ್‌ಪಟ್ಟಿ, ನಾಕ್ಯಾವಯ್ಲೆಂ ಶೆಟ್ಟಿಚೆಂ ಉಡುಪಿ ಹೋಟೆಲ್,
ಬಾಟ್ಲಿವಾಲಾಚೆಂ ರದ್ದೆಚೆಂ ದುಕಾನ್, ದೇಶ್‌ಮುಕಾಚೆಂ ದೇಶಿ ಸೊರ್ಯಾಚೆಂ ಬಾರ್
ಆನಿ ರಾತ್‌ರಾಣಿ ಗೆಸ್ಪ್‌ಹಾವ್ನ್. ಸಗ್ಳೆಂ ತ್ಯಾ ತ್ಯಾ ಜಾಗ್ಯಾರ್ ಮೆಣಾಂತ್ ಚಿಡ್ಕಾಯಿಲ್ಲೆಬರಿ
ಚಿಡ್ಕೊನ್ ಬಸ್ಲಾಂತ್ ಶಿವಾಯ್ ಆದ್ಲೊ ನಗರ್‌ಸೇವಕ್ ವಾಗ್‌ಮರೆಕ್ ಮಟ್ಕಾಚ್ಯಾ
ಗಾಲ್ಯಾರ್ ಬಸ್‌ಲ್ಲೊ ಪಳಯಿಲ್ಲೊ ಕೋಣ್ ಪೂತ್ ನಾ. ಪುಣ್ ತೊ ದಂದೊ
ಮಾತ್ರ್ ತಾಚೊಚ್ ಮ್ಹಣ್ ಸಗ್ಳೆಯ್ ಮ್ಹಣ್ತಾಲೆ. ಹ್ಯಾ ಪಾವ್ಪಿಂ ಮುನ್ನಿಪಾಲಿಟಿಚೆಂ
ಎಲಿಸಾಂವ್ ಸಲ್ವಲ್ಲೊಚ್ ತಾಕಾ ದಂದೊ ಬಂದ್ ಕರಿಜೆ ಪಡ್ಲೊ. ದಂದೊ
ಚೆಲ್ತಾನಾ ಹೈ ಗಲ್ಲೆಕ್ ಏಕ್ ಪರ್ಜಳ್ ಆಸ್‌ಲ್ಲೊ. ಚಾರ್ ಮನಿಸ್ ಯೆತಾಲೆ
ವೆತಾಲೆ. ಚಾರ್ ಕಾಸ್ ಆಪ್ಣಾಕ್‌ಯೀ ಜಾತಾಲೆ. ರಾತ್‌ರಾಣಿ ಗೆಸ್ಪ್‌ಹಾವ್ನ್‌ಯೀ
ಬರೆಂ ಚೆಲ್ತಾಲೆಂ. ವಾಗ್‌ಮರೆ ಎಲಿಸಾಂವ್ ಸಲ್ವಲ್ಲೊಚ್ ಆನಿ ತಾಚ್ಯಾ ಜಾಗ್ಯಾರ್
ಹೊ ತರ್ನೊ ಚೆಕೊ ಚೌಧರಿ ಜಿಕ್‌ಲ್ಲೊಚ್ ಸಗ್ಳೆಂ ಬದಲೆಂ. ಚೌಧರಿ ಹ್ಯಾ
ವಾರ್ಡಾಚೊ ನವೊ ನಗರ್‌ಸೇವಕ್ ಜಾವ್ನ್ ಎಲಿಸಾಂವ್ ಜಿಕೊನ್ ಆಯ್ಲ್ಯಾ
ಉಪ್ರಾಂತ್ ಗಲ್ಲೆಂತ್ ಮಟ್ಕಾಚೊ ದಂದೊ ಬಂದ್ ಜಾಲೊ. ಗಿರಾಯ್ಕಾಂಚೊ
ಠಿಕಾಣೊ ನಾ. ಗೆಸ್ಪ್‌ಹಾವ್ನ್‌ಂತ್ ಸದಾಂ ಕಾವ್ಣೆಣ್. ಪುಲಿಸಾಂಚೆ ಕೆನ್ನಾ ಯೇವ್ನ್
ದಾಡ್ ಘಾಲ್ತಿತ್ ಸಾಂಗೊಂಕ್ ಕಶ್.

ಚೌಧರಿಚ್ಯಾ ಉತ್ರಾಂನಿ ಏಕ್ ಅಲವ್ಹಿಕ್ ಜಾದು ಆಸ್‌ಲ್ಲೊ. ತೆಂ ರುಕ್ಮಿಣಿನ್‌ಯೀ
ಪಾರ್ಕಿಲ್ಲೆಂ. ಮುನ್ನಿಪಾಲಿಟಿಚ್ಯಾ ಎಲಿಸಾಂವಾವೆಳಾ ತಾಣೆಂ ವಾಗ್‌ಮರೆಂನಿ ಎಯ್ತಾ
ಪುರ್ಶ್ಯಾಂವ್ ಕಾಡುಂಕ್ ನಾ. ಜಿಪಾಂ, ಟ್ರಕ್ಕಾಂ ಭರ್ನ್ ತರ್ನಾಂಚುಂಕ್ ಫಾವ್ನ್ ತೊ
ಹಾಂಗಾ ಯೇಂವ್ಕ್ ನಾ. ಚಲೊನ್ ಆಯಿಲ್ಲೊ. ಗೊರೊಚ್. ಪರ್ಜಾಚೊ. ಕಾದೊ
ಭುರ್ಗೊ. ತರ್ನಾಟ್‌ಪಣಾಚೆಂ ಹುಂಬೊರ್ ಉತೊನ್ ಕಾಂಯ್ ದೋನ್
ಶ್ರಾವಣ್ ಜಾತಿತ್.

ಲೊಕಾಚ್ಯಾ ರಾಜ್ಯಾವಿಶ್ಯಾಂತ್ ಉಲಯ್ತಾಲೊ, ಸಾಮಾಜಿಕ್ ಕ್ರಾಂತಿವಿಶ್ಯಾಂತ್
ಉಲಯ್ತಾಲೊ. ಲೋಹಿಯಾ, ಜಯಪ್ರಕಾಶ್ ನಾರಾಯಣ್ ಹಾಂಚೆವಿಶ್ಯಾಂತ್
ಸಾಂಗ್ತಾಲೊ, ಮ್ಹಣ್ತಾಲೊ “ತುಮ್ಮಾಂ ಕಿಲ್ಲೇಯ್ ಕಶ್ ಆಸೊಂದಿತ್. ಕಾಂ
ತರ್‌ಯೀ ಕರ್ನ್ ತುಮ್ಮಾ ಭುರ್ಗ್ಯಾಂಕ್ ಶಿಕಯಾ. ತಿಂ ದೋನ್ ಅಕ್ಬರಾಂ
ವಾಚುಂಕ್ ಬರಂವ್ಕ್ ಶಿಕೊಂದಿತ್. ಶಿಕಪ್ ಮನ್ಶ್ಯಾಸಮ್ಜಣೆಚಿ ಮಿತಿ ರುಂದಾಯಾ

ಆನಿ ತ್ಯಾ ವರ್ವಿಂ ಮನ್ಶಾಚಿಂತ್ಪಾಚಿ ದಿಶಾ ಬದಲ್ತಾ. ಸಂಸ್ಕಾರ್ ವಾಡ್ತಾ. ಕೊಣಾಕ್ ಆಪ್ಲ್ಯಾ ಭುರ್ಗ್ಯಾಂಕ್ ಶಿಕಂವ್ಕ್ ತಾಂಕ್ ನಾ ತೆ ದಯಾ ಕರ್ನ್ ಮ್ಹಜೆಲಾಗಿಂ ಯೆಯಾ. ತಾಂಚ್ಯಾ ಶಿಕ್ವಾಚೊ ಖರ್ಚ್ ಹಾಂವ್ ಪಳಯ್ತಾಂ. ಮನ್ಶಾಜಲ್ಮಾಕ್ ಆಯ್ಲ್ಯಾ ಉಪ್ರಾಂತ್ ಗೊರುಂ ವಾಸ್ತಾಬರಿ ಜಿಯೆವ್ನ್ ಘಾಯ್ಲೊ ನಾ”.

“ಹೆಂ ಗಟಾರ್ ಆಜ್ ಆಮ್ಚೆಂ ಆನಿ ತ್ಯಾ ಖಾತಿರ್ ಆಮ್ಚೆ ಪಯ್ಲೆ ಖರ್ಚ್‌ಲ್ಯಾತ್ ಮ್ಹಣ್ ಚಿಂತ್ಲ್ಯಾರ್ ಕೊಣಾಯೀ ತಾಂತುಂ ಮ್ಹೆಳೆಂ ಉಡಯ್ತೆನಾಂವ್. ತೆಂ ಭರ್ತಾನಾ ನಾಕಾಕ್ ತುವಾಲೊ ಬಾಂದುನ್ ವೆತೆನಾಂವ್. ಮುನ್ಸಿಪಾಲಿಟಿ ಚಲ್ತಾ ಆಮಿ ತುಮಿ ಭರ್ತ್ಯಾ ಸುಂಕಾಚ್ಯಾ ಪಯ್ಲ್ಯಾಂನಿ ಮ್ಹಣ್ಣೆಂ ಏಕ್ ಸಾದೆಂ ಸತ್ ಮತಿಂತ್ ಘೆತ್ಲ್ಯಾರ್ ಹೆಂ ರುಂದಾವ್ನ್, ದುರುಸ್ತ್ ಕರ್ನ್ ಜಾಯ್ಲೆ ಮ್ಹಣ್ ಆವಾಜ್ ಉಟಯ್ತಾಸ್ತಾನಾಂಯ್ ರಾವ್ತೆನಾಂವ್”.

ಚೌಧರಿಚಿಂ ಉತ್ರಾಂ ನಾಜೂಕ್. ತಾಂತುಂ ರುಕ್ಮಿಣಿ ತಸಲ್ಯಾಂಕ್ಯಾಯೀ ಕಳ್ಚಿಂ ಸಾದೆಂ ರಾಜಾಂವ್ ಆಸ್ತಾಲೆಂ.

“ಸುಟ್ಕೆ ಉಪ್ರಾಂತ್ಲೊ ಹ್ಯಾ ದೆಶಾಚೊ ಮ್ಹಾನ್ ದುಸ್ಮಾನ್ ಮ್ಹಳ್ಯಾರ್ ಕೋಮುವಾದ್. ಖಿಂಯ್ಜೋಯ್ ಧರ್ಮ್ ಮನ್ಶಾವರ್ವಿಂ ಶಿವಾಯ್ ಧರ್ಮಾವರ್ವಿಂ ಮನಿಸ್ ನ್ಹಯ್. ಮನಿಸ್ ಪಯ್ಲೊ. ದುಸ್ರೊ ಧರ್ಮ್, ಜಾತ್. ಇತ್ಲೆಂ ಚಿಂತ್ಲ್ಯಾರ್ ಕಿತ್ಯಾಕ್ ದಂಗ್ ಜಾತಾತ್? ಧರ್ಮ್ ಆನಿ ಜಾತ್ ಗರ್ಜೆಪುರ್ತಿ ವಾಪಾರ್ನ್ ಕುಶಿಕ್ ದವರ್ಲ್ಯಾರ್ ಆವ್ಡ್ ನಾ. ಎದೊಳ್ ಜಾಲ್ಲ್ಯಾ ಜಾತಿಕಾತಿಚ್ಯಾ ದಂಗ್ಯಾಂತ್ ಏಕಾಯೀ ಧಾರ್ಮಿಕ್ ಮುಕೆಲ್ ವಾ ಮೊಟಾಧಿಪತಿ ಕಿತ್ಯಾಕ್ ಮರೊಂಕ್ ನಾ?”

ಚೌಧರಿನ್ ಎಲಿಸಾಂವ್ ಜಿಕ್‌ಲೆಂಚ್ ಜಯ್ತಾಚೊ ಪುರ್ತ್ಯಾಂವ್ ಕಾಡ್ಲೊ ನಾ. ತಾಕಾ ಖರ್ಚ್ ಕರ್ಚ್ಯಾ ಪಯ್ಲ್ಯಾಂನಿ ಹರೈಕಾ ಘರ್ಜ್ಚೆ ಬಾಯ್ಲೆಕ್ ಏಕ್ ಕಾಪಡ್ ಆನಿ ದಾದ್ಲ್ಯಾಕ್ ಖೊಮಿಸಾಚೆಂ ಬುಗಟ್ ವಾಂಟ್ಲೆಂ. ಸದಾಂ ಕಾಳೊಕಾಂತ್ ಬುಡ್‌ಲೆಲ್ಯೆ ಗಲ್ಲೆಂತ್ ವಿಜೆಚಿ ದಿವೆ ಲಾಯ್ಲೆ. ಅಶೀರ್ ರಸ್ತಾಕ್ ಡಾಮಾರ್ ಘಾಲೊ ಆನಿ ವಾಗ್‌ಮರೆಚೊ ಮಟ್ಕಾಚೊ ದಂದೊ ಬಂದ್ ಕೆಲೊ. ಉರ್ದೆಂ ಮ್ಹಳ್ಯಾರ್ ಸದಾಂ ಭರೊನ್ ತ್ರಾಸ್ ದಿಂವ್ಚೆಂ ಗಟಾರ್ ಆನಿ ರಾತ್‌ರಾಣಿ ಗೆಸ್ಪ್‌ಹಾವ್ನ್. ಗಟಾರ್ ತರ್ ಖೊಂಡುನ್, ರೂಂದ್ ಕರ್ನ್, ಪರ್ತಾನ್ ಭರನಾತ್ಲೆಬರಿ ದುರುಸ್ತ್ ಕರ್ತಾಂ ಮ್ಹಣ್‌ಯೀ, ಗೆಸ್ಪ್‌ಹಾವ್ನ್ ದುಸ್ರೆಕಡೆ ವರ್ಗ್ ಕರ್ನ್ ತೈ ಭುಂಯ್ಚೆರ್ ಏಕ್ ಮಾದ್ಯಮಿಕ್ ಇಸ್ಕೊಲ್ ಕರ್ತಾಂ ಮ್ಹಣ್‌ಯೀ ಚೌಧರಿ ಮ್ಹಣ್ತಾಲೊ.

ಅಸಲೊ ಏಕ್ ತರ್ನಾಟೊ ಆಪ್ಲ್ಯಾ ಗಾಂವಾಂತ್‌ಯೀ ಆಸ್‌ಲ್ಲೊ ತರ್ ಆಜ್ ಗಾಂವ್‌ಯೀ ಕಾಂಯ್ ಪಾಂವ್ಡ್ಯಾಕ್ ಪಾವ್ಲೊ. ತೊ ತರ್ ಆಜೂನ್‌ಯೀ ತಸೊಚ್ ಆಸಾ. ಬೋಯ್ಲ್ ಗಾಡಿಯೊ, ಗಾದೆ, ಜಮೀನ್‌ದಾರ್ ಆನಿ ಕುಲ್ಕಾರಾಂ. ಕೂಲ್ ಮೆಳ್ಳಾರ್ ಮೆಳ್ಳ. ನಾ ತರ್ ನಾ. ದೋನ್ ಅಕ್ಕರಾಂ ಶಿಕಂವ್ಚೆಂ ಇಸ್ಕೊಲ್ ನಾ.

ಶಿಕ್ ಪಡ್ಲಾರ್ ಪೊಕ್ತಾಕ್ ಆಸ್ತತ್ ನಾ.

ಪಿರಾಯೆನ್ ಚೆಡುಂ ಜಾಲ್ಲೆಂಚ್ ರುಕ್ಮಿಣಿ ಹ್ಯಾ ಶ್ವೆರಾಕ್ ಆಯ್ಲೆಂ, ಗಾಂವ್ ಸೊಡ್ನ್- ಆವಯ್ಬರಿ. ಜಶೆಂ ತೆಂ ಆಯಿಲ್ಲೆಂ, ತಾಚೆ ಆವಯ್ಬರಿ, ಖುದ್ ತಾಚೆ ಆವಯ್ಬರ್ ತಾಕಾ ಹಾಂಗಾ ಹಾಡ್ನ್ ಎಕೆ ಘರ್ವಾಲಿಚ್ಯಾ ತಾಬೆಂತ್ ಸೊಡ್ಲೆಂ. ತೈ ಮಾದಾಮೆನ್ ರುಕ್ಮಿಣಿಕ್ ಗಿರಾಯ್ಕಾಂಕ್ ಕಶೆಂ ಆಕಾರ್ಸುಂಚೆಂ, ತಾಂಕಾಂ ಕಶೆಂ ಸುದಾರ್ಸುಂಚೆಂ ಆನಿ ಕಶೆಂ ಮಾಂಕೊಡ್ ಕರ್ಚೆಂ- ಹೆಂ ಸಗ್ಳೆಂ ಸಾಂಗೊನ್ ದಿಲೆಂ. ಪುಣ್ ಹೆಂ ಜಿವಿತ್ ಬಾಂದ್ಪಾಸಾಚೆಂ, ಚಾರ್ ವೊಣದಿಂಮದೆಂ ಉಸ್ವಾಸ್ ಬಾಂದ್ಚೆತಸಲೆಂ. ಏಕ್ ಬಾಲ್ಡಿ ಉದಕ್, ಏಕ್ ಚದ್ದರ್. ಥಂಯ್ ವಾರೆಂ ವಾಳನಾತ್ಲೆಂ. ಮಾಸಾಚ್ಯೆ ಮುರಿಂತ್ ಫುಗಾಸಾಂವ್ ಭೊಗ್ತಾಲೆಂ. ದೆಕುನ್ ಏಕ್ ದೀಸ್ ರುಕ್ಮಿಣಿನ್ ಚಿಂತ್ತೆಂ 'ಕಿತ್ಯಾಕ್ ಆಪ್ಲೆಂಯ್ ಆಪ್ಲೊಚ್ ಏಕ್ ದಂದೊ ಕರುಂಕ್ ನಜೊ, ಖುದ್ ಸ್ವತಂತ್ರ್ ಕೊಣಾಚೆಂ ಹಂಗ್ ನಾ, ಕೊಣಾಚಿಯ್ ಹುಕುಮ್ ಪಾಳುಂಕ್ ನಾ. ತಾಂಕ್ಲಾರ್ ಕೆಲೊ ನಾ ತರ್ ನಾ. ಕೋಣ್ ಗಿರಾಯ್ಕಾಂಕ್ ಆಪ್ಲಿಂ ಶರ್ತಾಂ ಫಟ್ತಾತ್, ತಾಚೆಸಂಗಿ ವೆಚೆಂ. ತಾಕಾ ಸರ್ಗ್ ದಾಕಂವ್ಚೆಂ. ಆಪ್ಲೆಂ ಮೋಲ್, ಗೆಸ್ಪಹಾವ್ಣಾಚೆಂ ಭಾಡೆಂ, ಏಜೆಂಟಾಂಚೆಂ ಕಮಿಷನ್ ಸಗ್ಳೆಂ ಸುಟಚೆ'. ತಶೆಂ ಚಿಂತುನ್ ತಾಣೆಂ ಇಂದಿರಾನಗರ್ ಜೋಪಡ್ಪಟ್ಟಿಂತ್ ಶೆಂಭೊರ್ ಚದರ್ ಫುಟಿಂಚೆಂ ಏಕ್ ಕೂಡ್ ಭಾಡ್ಯಾಕ್ ಧರ್ಲೆಂ ಆನಿ ಏಕ್ ಚಿವ್ಣೆತಲಾಚೊ ಸ್ಲೊವ್, ಏಕ್ ಲೊಂಕ್ಡಾಚಿ ಖಾಟ್ ಆನಿ ಪೇಟ್ ಘೆವ್ನ್ ಬಿಡಾರ್ ಬಾಂದ್ಲೆಂ. ಸುರ್ಯೊ ಬುಡನಾತ್ಲ್ಯಾ ಗಾಂವಾಂತ್ ಸಾಂಜ್ ಜಾತಾನಾ ಮಾತೆಂ ಭರ್ನ್ ಫುಲಾಂ ಮಾಳ್ನ್ ಮುಸ್ಕಾರಾಕ್ ಕ್ರೀಮ್, ಪೌಡರ್ ಲಾವ್ನ್ ತೋಂಡ್‌ಭರ್ ವೋಂಟ್ ತಾಂಚೆ ಕರ್ಚೆಂ ಕಲ್ಕತ್ತಾ ಪಾನ್ ಚಾಬೊನ್ ರಾತ್‌ರಾಣಿ ಗೆಸ್ಪಹಾವ್ಣಾ ಸಕಯ್ಲೆ ಉಬೆಂ ರಾಂವ್ಚೆಂ. ಏಕ್ ದೋನ್ ಪಾನ್ ಸಂಪ್ತಾನಾ ಕೋಣ್ ನ್ಹಯ್ ಕೋಣ್ ಗಿರಾಯ್ಕ್ ಯೇವ್ನ್ ಮೋಲ್ ಕರ್ತಾ, ದಿಸಾಕುಲಿಚ್ಯಾ ಕಾಮ್ಗಾರಾಂಥಾವ್ನ್ ಮಿಶಿಯೊ ಆಂಕ್ರವ್ನ್ ಯೆಂವ್ಚೆ ಚೆರ್ಕ್ ಸಯ್ತ್ ಯೇವ್ನ್ ಮೊಲಾಯ್ತಾಲೆ. ಗೆಸ್ಪಹಾವ್ಣಾಚೆಂ ಭಾಡೆಂ, ಜೆವಾಣ್ ಇತ್ಯಾದಿ ಸುಟೊನ್ ಚಾರ್ ಕಾಸ್ ಮುನಾಪೊ ಮೆಳ್ಳೊ ವೆವ್ಣಾರ್ ಜಾಲ್ಯಾರ್ ಹಾಂ. ನ್ಹಯ್ ತರ್ ನಾ. ಥೊಡೆ ಸಂತುಶ್ ಗಿರಾಯ್ಕ್ ಪನ್ನಾಸ್ ಶೆಂಭೊರ್ ಚಡ್ಡಿಕ್ ದೀವ್ನ್ ಗೆಲ್ಲೆಂಯ್ ಆಸ್ಲಾರ್ ಥೊಡೆ ಜೆವ್ಣಾಚೆಂ ಬಿಲ್ಲ್ ಥೊಡೆಪಾವ್ಲಿಂ, ಬಿಯರ್ ಸಯ್ತ್ ಪಿಯೆಂವ್ಕ್ ದೀವ್ನ್, ಗೆಸ್ಪಹಾವ್ಣಾಚೆಂ ಭಾಡೆಂಯ್ ಭರ್ತಾತ್. ಒಟ್ಟಾರೆ ನಶೀಬಾಚೊ ದಂದೊ. ಎಕೆ ರಾತಿಕ್ ಚಾರ್ ಪಾಂಜ್ ಗಿರಾಯ್ಕ್ ಮೆಳ್ಳಾರ್ ವಾ ಕೋಣ್ ಪುರ್ತಾ ರಾತ್ ರಾವ್ಣೆನ್‌ಯೀ ಗೆಲ್ಯಾರ್ ಜೋಡ್ ಜಾತಾಲಿ. ಫಾಂತ್ಯಾರ್ ಫರಾ ಗೆಲ್ಯಾರ್ ನ್ಹಾವ್ನ್, ನಿತಳ್ ಜಾವ್ನ್ ನಿದ್ಲಾರ್ ಉಟ್ಟೆಂ ಪರ್ತ್ಯಾನ್ ಸಾಂಜೆರ್. ಪರ್ತ್ಯಾನ್ ತೊಚ್ ಸುಂಗಾರ್, ರಾತ್‌ರಾಣಿ ಗೆಸ್ಪಹಾವ್ನ್ ಆನಿ ಗಲ್ಲಿ. ರುಕ್ಮಿಣಿಬರಿ ಅಶೆಂ ದಂದೊ ಕರ್ತಲಿಂ ಜಾಯ್ತಿಂ ಇಂದಿರಾನಗರಾಂತ್ ರಾವ್ತಾಲಿಂ. ಪುಣ್ ಗಿರಾಯ್ಕಾಕ್ ಫರಾ

ಆಪಯ್ಯಾತ್‌ಲ್ಲಿಂ. ಥೊಡ್ಯಾಂಕ್ ತಾಂಚೆಚ್ ಏಜೆಂಟ್ ಆಸ್ತಾಲೆ. ತೆ ಗಿರಾಯ್ಕಾಂಚ್ಯಾ ಠಿಕಾಣ್ಯಾಕ್ ವ್ಹರ್ತಾಲೆ. ತಾಂಚೆಂ ಕಮಿಶನ್ ಆನಿ ವೆಚಿ ಯೆಂವ್ಚಿ ವಾಂವ್ಚಿ ಚಡ್ ಆನಿ ಪರ್ವಡಾನಾ ಮ್ಹಣ್ ರುಕ್ಮಿಣಿನ್ ಏಜೆಂಟ್ ನೆಮಿಯಾರುಂಕ್ ನಾತ್‌ಲ್ಲೆ.

ರುಕ್ಮಿಣಿಚ್ಯೆ ಆವಯ್ನಯೀ ತಶೆಂಚ್ ಕೆಲ್ಲೆಂ. ತಿಕಾ ತಿಚ್ಯೆ ಆವಯ್ನ ಹಾಂಗಾ ಹಾಡ್ನ್ ಸೊಡ್‌ಲ್ಲೆಂ- ಎಕೆ ಮಾದಾಮೆಲಾಗಿಂ. ರುಕ್ಮಿಣಿಕ್ ಗಾಂವಾಂತ್ ತಿ ಸಾಂಬಾಳ್ತಾಲಿ. ಪಿರಾಯೆನ್ ತಾಂಕ್ತಾಪರ್ಯಾಂತ್ ತಿ ಹಾಂಗಾ ಘೊಳ್‌ಲ್ಲಿ. ರುಕ್ಮಿಣಿ ಗಾಂವಾಂತ್ ಚೆಡುಂ ಜಾಲ್ಲೆಂಚ್ ತಾಕಾ ಹಾಂಗಾ ಸೊಡ್ನ್ ತಿ ಗಾಂವಾಕ್ ಗೆಲಿ. ಆತಾಂ ರುಕ್ಮಿಣಿಚ್ಯಾ ಎಕಾಚ್ ಚೆಡ್ಯಾಕ್ ತಿ ಗಾಂವಾಂತ್ ಪೊಸ್ತಾ. ಫರಕ್ ಇತ್ಲೊಚ್, ಎದೊಳ್ ರುಕ್ಮಿಣಿಚ್ಯೆ ಸಂತತೆಕ್ ಚೆಡೆ ನಾತ್‌ಲ್ಲೆ, ಆತಾಂ ಏಕ್ ಚೆರ್ಕೊ ಜಾಲ್ಲೊ. ದೆಕುನ್ ತೆಂ ಚಿಂತಾಲೆಂ ಚೌಧರಿ ತಸಲೊ ಏಕ್ ನಗರ್‌ಸೇವಕ್ ಕನಿಶ್ತ್ ಗಾಂವಾಂತ್ ಏಕ್ ಪಂಚಾಯ್ತೆಚೊ ಮೆಂಬರ್ ತರ್‌ಯೀ ಜಾಲ್ಲೊ ತರ್ ಆಪ್ಲಾಚ್ಯಾಯ್ ಚೆರ್ಕ್ಯಾಕ್ ದೋನ್ ಅಕ್ರಾಂ ಶಿಕಯ್ಲೊ. ಆಪುಣ್ ಹಾಂಗಾ ಕಿತೆಂ ಕರ್ತಾಂ, ತಾಚಿ ಖಬರ್ ಸಯ್ತ್ ನಾಸ್ತಾನಾ ತೊ ವಾಡ್ಲೊ. ಮುಕಾರ್ ಏಕ್ ದೀಸ್ ಚೌಧರಿಬರಿ ಶಿರ್ಪುಟೊಚ್, ಗೊರೊಚ್ ನಗರ್‌ಸೇವಕ್ ಜಾತೊ. ಮಾಗಿರ್ ತೋಯ್ ಲೋಹಿಯಾ, ಜಯಪ್ರಕಾಶ್ ನಾರಾಯಣ್ ಮ್ಹಣ್ ಸಮಾಜ್‌ವಾದ್ ಉಲಯ್ಲೊ.

ರುಕ್ಮಿಣಿಚೆಂ ತಿಸ್ತೆಂ ಪಾನ್ ಸಂಪ್ಲೆ ಆದಿಂಚ್ ನಾಕ್ಯಾವಯ್ಲ್ಯಾ ಉಡುಪಿ ಹೊಟೆಲಾಚ್ಯಾ ಶೆಟ್ಟಿನ್ ಶಟರ್ ವೊಡ್ಲೆಂ. ವೊರಾಂ ಭರುಂಕ್ ನಾಂತ್ ತರ್‌ಯೀ ತಾಚೆ ಪಾಟಾಪಾಟ್ ಬಾಟ್ಲಿವಾಲಾನ್ ರದ್ದೆಚೆಂ ದುಕಾನ್ ಬಂದ್ ಕೆಲೆಂ. ಕೋಣ್ ಧಾಂವ್ತಾಲೆಂ, ಕೋಣ್ ಲಿಪ್ತಾಲೆಂ. ಸೊರ್ಯಾಚೆಂ ಬಾರ್, ಪಾನ್‌ಪಟ್ಟಿ ಸಯ್ತ್ ಎಕಾ ಪಾಟ್ಲಾನ್ ಏಕ್ ಬಂದ್ ಜಾಂವ್ಚಿ ಪಳೆವ್ನ್ ರುಕ್ಮಿಣಿನ್ ಚೌರಾಸಿಯಾಕ್ ವಿಚಾರ್ಲೆಂ, “ಕಿತೆಂ ಜಾಲೆಂ ಭಾವಾ?”

“ವಾಗ್‌ಮರೆಚ್ಯಾ ಮನ್ಶ್ಯಾಂನಿ ಚೌಧರಿಕ್ ಗುಳೊ ಮಾರ್ಲೊ ಕಂಯ್”

ಆಮ್ನೊರಾನ್, ಕಾವ್ವಣೆನ್ ಪಾಲಂವ್ ಪೆಂಕ್ಡಾಕ್ ಖೊವವ್ನ್ ಧಾಂವ್ತಾನಾ ರುಕ್ಮಿಣಿಕ್ ಖೊಂಡುನ್ ದವರ್ಲೆಲ್ಯಾ ರಸ್ತಾಕುಶಿಕ್ ಭರ್‌ಲ್ಲಾ ಗಟಾರಾಂತ್ ಮರೊನ್ ಶಿರ್ಕಲ್ಲೊ ಉಂದಿರ್ ದಿಸ್ಲೊ ಆನಿ ತೆಂ ವೊರಾಡೊ ಕಾಡಿತ್ ಇಂದಿರಾನಗರ್ ಜೊಪ್ಪಾಭಿತರ್ ರಿಗೊನ್ ಖಿಳ್ ವೋಡ್ನ್ ಸುಶೆಗಾತ್ ವೊಂಕ್ಲೆಂ.





ಕಾಣಿ-ಕಾರಣ್

ಮಾಲ್ಟಾ ಕಿತ್ಲಾಗೀ ವರ್ಸಾಪಾಸುನ್ ಮ್ಹಾಕಾ ಭೆಟೊಂಕ್ ರಾಕೊನ್ ರಾವ್‌ಲ್ಲಾ ಮರ್ಲಾದುತಾಬರಿ ಆಯ್ಚೆ ಸಕಾಳಿಂ ಖಬ್ರೆಪತ್ರಾ ಸಾಂಗಾತಾಚ್ ತುಮಿ ಮ್ಹಜ್ಯಾ ಘರಾಂತ್ ರಿಗ್ತಾನಾ ಹಾಂವ್ ಮೊಡೆಂ ಜಾಲ್ಲೊಂ. ಹಾಂವೆಂ ಅಶೆಂ ಮೊಡೆಂ ಜಾಂವ್ಚೆಂ ಮ್ಹಜ್ಯೆ ಜಿಣಿಯೆಂತ್ ಹೆಂ ಪಯ್ಲೆಪಾವ್ಪಿಂ ಕಾಂಯ್ ನ್ಹಯ್. ಕೊಣ್‌ಯೀ ಜರ್ ಅಶೆಂ ತುಮ್ಚೆಬರಿಚ್ ಸಕಾಳಿಂಚ್ಯಾ ದೊವಾಂತ್ ನ್ಹಾವ್ನ್ ಮ್ಹಜ್ಯಾ ಘರ್ಚ್ಯಾ ದಾರಾರ್ ಯೆತಾ ಆನಿ ಮ್ಹಾಕಾ ವಿಚಾರ್ತಾ- ಸರ್... ಮ್ಹಜಿ ಏಕ್ ಕಾಣಿ ಬರಯ್ಲ್ಯಾತ್? ಹಾಂವ್ ಮೊಡೆಂ ಜಾತಾಂ. ಎಕಾ ಬರವ್ಪಾನ್ ಬೋವ್ ಥೊಡ್ಯಾ ಸನ್ನಿವೇಶಾಂನಿ ಮೊಡೆಂ ಜಾಯ್ತೆಚ್ ಪಡ್ತಾ.

ತುಮ್ಮಿ ಕಾಣಿ ಬರಂವ್ಕ್ ವಾ ಬರಯ್ನಾಸ್ತಾನಾ ರಾವೊಂಕ್ ಮ್ಹಜೆಕಡೆ ನಿರ್ದಿಶ್ಟ್ ಕಾರಣಾಂ ಕಾಂಯ್ ನಾಂತ್. ತರ್‌ಯೀ ತುಮಿ ಮ್ಹಾಕಾ ಇತ್ಲೆಂ ಪಯ್ಸ್ ಸೊಧುನ್ ಆಯ್ಲ್ಯಾತ್ ದೆಕುನ್ ಆತಾಂ ಬಸಾ, ಹಾಂವ್ ತುಮ್ಕಾಂ ಆಯ್ಕತಾಂ. ಪುಣ್ ಪರ್ತಾನ್ ಸಾಂಗ್ತಾಂ- ತುಮ್ಮಿ ಕಾಣಿ ಬರಂವ್ಕ್ ವಾ ಬರಯ್ನಾಸ್ತಾನಾ ರಾವೊಂಕ್ ಮ್ಹಜೆಕಡೆ ಕಸಲಿಂಚ್ ನಿರ್ದಿಶ್ಟ್ ಕಾರಣಾಂ ನಾಂತ್.

ಹಾಂವ್ ಒಪ್ತಾಂ, ತುಮ್ಮಾಂ ವೆವಸ್ಥೆನ್ ಅನ್ಯಾಯ್ ಕೆಲಾ. ಹಾಂವ್ ಹೆಂಯ್ ಒಪ್ತಾಂ, ತುಮಿ ವೆವಸ್ಥೆಚೊ ಏಕ್ ವಾಂಟೊ ಆನಿ ಹಿ ವೆವಸ್ಥಾ ತುಮಿಂಚ್ ಬಾಂದುನ್ ಹಾಡ್ಲಿ ಆನಿ ಎದೊಳ್ ಪರ್ಯಾಂತ್ ಚುಕನಾಸ್ತಾನಾ ಪಾಳುನ್ ಆಯಿಲ್ಲಿ.

ತುಮಿ ಮ್ಹಳೆಂ, ತುಮಿ ಮೊಗಾರ್ ಪಡೊನ್ ಕಾಜಾರ್ ಜಾಂವ್ಕ್‌ನಾಂತ್. ಆವಯ್ ಬಾಪಾಯ್ಸ್ ತುಮ್ಚೆಖಾತಿರ್ ಪಸಂದ್ ಕರ್ನ್ ದಾಕಯಿಲ್ಲ್ಯಾ ಚೆಡ್ವಾಕಡೆ ತುಮಿ ಕಾಜಾರ್ ಜಾಲ್ಲ್ಯಾತ್. ತುಮಿ ಮ್ಹಾಕಾ ಸಾಂಗೊಂಕ್ ನಾ ತರ್ಯೀ, ದೋತ್-ದೆಣೆಂ ಘೆಲ್ಲಾಂ ಆಸ್ತಲೆಂ. ಥೊಡಿಂ ವರ್ಸಾಂ ತುಮ್ಚೆಂ ಜಿವಿತ್ ಬೋವ್ ಮಧುರ್ ಆಸ್ಲೆಂ, ಭುರ್ಗೆಂ ಜಾತಾಪರ್ಯಾಂತ್. ಏಕ್ ಭುರ್ಗೆಂ ಪುರೊ ಮ್ಹಣೊನ್ ರಾವವ್ನ್, ಭುರ್ಗೊ ಇಸ್ಕೊಲಾಕ್ ವಚೊಂಕ್ ಧರ್ತಾನಾ, ತಿಕಾ ಘರಾಂತ್ ಉಬ್ಕೊಣ್ ಜಾತಾ ಮ್ಹಣ್ ತುಮಿಂಚ್ ತಿಕಾ ಕಾಮಾಕ್ ಧಾಡ್ಲೆಂ ಆನಿ ಥಂಯ್ ತಿಕಾ ಲಗ್ನಾಭಾಯ್ಲೊ ಮೋಗ್ ಜಾಲೊ ಆನಿ ತುಮ್ಚಿ ಜಿಣಿ ಯೆಮ್ಕೊಂಡ್ ಜಾಲಿ ಮ್ಹಣ್ ತುಮಿ ಮ್ಹಣ್ತಾತ್ ಆನಿ ಹ್ಯಾ ಮದೆಂ ತಿಚೆಂಯ್, ತುಮ್ಚಿಂಯ್ ಆವಯ್-ಬಾಪಯ್ ಸಂಸಾರಾಕ್ ಅಂತರ್ಲಿಂ. ಆತಾಂ ಕೊಣಾಚಿ ಸಲಹಾ ಘೆವ್ಚ್ಯಾಂ ಮ್ಹಳ್ಯಾರ್ ತುಮ್ಚಿ ಪರಿಸ್ಥಿತಿ ಆನಿ ತುಮ್ಮಾಂ ಸಮ್ಜೊಂಚಿ ಕೋಣ್ ನಾಂತ್ ದೆಕುನ್ ತುಮಿ ಮ್ಹಾಕಾ ಸೊಧುನ್ ಇತ್ಲ್ಯಾ ಪಯ್ಸ್ ಆಯ್ಲಾತ್. ಕಿತ್ಯಾಕ್? ಹಾಂವ್ ಏಕ್ ಕಾಣಿಯಾಂಗಾರ್ ಆನಿ ಹಾಂವೆಂ ಬರಂವ್ಚ್ಯಾ ಹರ್ ಕಾಣಿಯೆಂತ್ಲ್ಯಾ ಕಿರ್‌ದಾರಾಕ್ ಹಾಂವ್ ಒಳ್ಕಾತಾಂ ಆನಿ ಸಮ್ಜತಾಂ ಮ್ಹಣ್ ತುಮಿ ಚಿಂತಾತ್. ತುಮಿ ವಾ ಹೆರ್ ಕೋಣೆಯೀ ಅಶೆಂ ಚಿಂತಾತ್ ವ್ಹಯ್ ತರ್ ಹಾಂವೆಂ ತೆಂ ಚಿಂತಪ್ ಬದ್ಲುಂಕ್ ಜಾಯ್ನಾ. ದೆಕುನ್ ಹಾಂವ್ ಮೊಡೆಂ ಜಾತಾಂ.

ಹಾಂವ್ ತುಮ್ಮಾಂ ಪರ್ತ್ಯಾನ್ ಸಾಂಗ್ತಾಂ- ತುಮ್ಚಿ ಕಾಣಿ ಬರಂವ್ಕ್ ವಾ ಬರಯ್ನಾಸ್ತಾನಾ ರಾವೊಂಕ್ ಮ್ಹಜೆಕಡೆ ನಿರ್ದಿಶ್ಟ್ ಕಾರಣಾಂ ಕಾಂಯ್ಚ್ ನಾಂತ್. ತರ್ಯೀ ತುಮಿ ಮ್ಹಾಕಾ ಇತ್ಲೆಂ ಪಯ್ಸ್ ಸೊಧುನ್ ಆಯ್ಲಾತ್ ದೆಕುನ್ ಹಾಂವ್ ತುಮ್ಮಾಂ ಆಯ್ತಾಂ.

ಹಾಂವ್ ಒಪ್ತಾಂ, ಹಾಂವೆಂ ಬರಂವ್ಕ್ ಧರ್ನ್ ಆಜ್ ಮೆರೆನ್ ತೀಸ್ ವರ್ಸಾಂ ಜಾಲಿಂ ಆನಿ ಆಜ್ ಪಾಸುನ್ ಹಾಂವೆಂ ಸಂಪೂರ್ಣ್ ಕಾಲ್ಪನಿಕ್ ಕಾಣಿ ಜಾಂವ್ ಕಾದಂಬರಿ ಬರಯಿಲ್ಲಿ ನಾಂಚ್. ಆಜ್ ಪಾಸುನ್ ಹಾಂವೆಂ ಬರಯಿಲ್ಲೆಂ ಹರ್ ಬರಪ್ ಮ್ಹಜ್ಯಾ ವಾ ಕೊಣಾಚ್ಯಾ ತರ್ಯೀ ಜಿಣಿಯೆಂತ್ಲೆಂ. ದೆಕುನ್ ಮ್ಹಾಕಾ ರಿಯಲಿಸ್ಟಿಕ್ ಬರಯ್ಲಾರ್ ಮ್ಹಣ್ತಾತ್ ಆನಿ ಸಿನೆಮಾಚೆ ಮ್ಹಜೆಲಾಗಿಂ ಕಾಣಿಯೊ ಸೊಧುನ್ ಯೆತಾತ್. ಹಾಂವ್ ತಾಂಚೆಲಾಗಿಂ ಅಕ್ರಾಂಚೊ ಸೊಲ್ಗೊ ಕರ್ತಾಂ ಆನಿ ಕಾಣಿಯಾಂನಿ ಜಿಣಿಯೊ ಗುಂತುನ್ ತಾಂಕಾಂ ಏಕ್ತಾಂ. ಅಶೆಂ ಯೆಂವ್ಚ್ಯಾ ದುಡ್ವಾನ್ ಮ್ಹಜ್ಯೊ ಸಂಸಾರಿ ಗರ್ಮೊ ಸುಧಾರ್ತಾಂ. ಮ್ಹಜ್ಯಾ ಆಸ್ತಾವಾಖಾತಿರ್

ಇತ್ತೆಂ ಸೀಮಿತ್ ಚಿಂತಪ್ ಸೊಡ್ಲಾರ್, ಸತ್ ಸಾಂಗ್ತಾಂ- ಮ್ಹಾಕಾ ಸಂಸಾರಾಚೆಂ ಹೆರ್ ಕಿತೆಂಚ್ ಪಡೊನ್ ವಚೊಂಕ್ ನಾ. ದೆಕುನ್ ಹಾಂವ್ ತುಮ್ಕಾಂ ಕಸಲಿಚ್ ಸಲಹಾ ದಿಂವ್ಚೆ ಸ್ಥಿತೆರ್ ನಾ. ತರ್ಯೀ ಇತ್ಲ್ಯಾ ಪರ್ಯ್ ಥಾವ್ನ್ ತುಮಿ ಮ್ಹಾಕಾ ಸೊಧುನ್ ಆಯ್ಲ್ಯಾತ್ ದೆಕುನ್ ಆಯ್ಕುತಾಂ...

ತುಮ್ಚಿ ಕಾಣಿ ಮುಕಾರುಂಚ್ಯಾ ಪಯ್ಲೆಂ ಹೆಂ ಸಾಂಗಾ ತುಮಿ ಕಿತೆಂ ಘೆತಾತ್? ಚಾ ವಾ ಕೊಫಿ? ಹ್ಯಾ ಎದ್ಯಾ ವ್ಹಡಾ ಭೊಂಗ್ಲಾಂತ್ ಹಾಂವ್ ಎಕ್ಸುರೊಂ ಜಿಯೆತಾಂ. ಹಾಂವ್ ಕಾಜಾರ್ ಜಾಂವ್ಕ್ ನಾ. ಮ್ಹಾಕಾ ಕಾಜಾರ್ ಗರ್ಜ್ ಮ್ಹಣ್ ಭೊಗುಂಕ್ ನಾ. ಮ್ಹಜ್ಯಾ ಗರ್ಜೆಂಕ್ ಜಾಯ್ ಪಡ್ಚಿ ಹರ್ ಸೆವಾ ಹಾಂವ್ ಮೊಲಾಕ್ ಘೆತಾಂ. ಕಾರ್, ಡ್ರಾಯ್ವರ್, ಘರ್ಚಿ ನಿತಳಾಯ್, ಖಾಣ್-ಜೆವಾಣ್ ಹ್ಯೊ ಸಗ್ಳೊ ಸೆವಾ ಮ್ಹಜ್ಯಾ ಘರ್ಚ್ಯಾ ದಾರಾರ್ ಮ್ಹಾಕಾ ಏಕ್ರಾಪಾಕ್ ಮೆಳ್ತಾತ್ ಆನಿ ಅಸಲ್ಯೆ ಎಕೆ ವೆವಸ್ಥೆಂತ್ ಹಾಂವ್ ಖುಶ್ ಆಸಾಂ.

ಆತಾಂ, ತುಮಿ ಮ್ಹಣ್ಣೆಂ ಆಮ್ಚೆ ಸಮಾಜೆಂತ್ ಏಕ್ ವೆವಸ್ಥಾ ಆಸಾ ಆನಿ ತ್ಯೆ ವೆವಸ್ಥೆಪರ್ಮಾಣೆಂ ಆಮಿ ಸಕ್ಕಡ್ ಜಿಯೆತಾಂವ್ ಆನಿ ಕಾಜಾರ್ ಹ್ಯೆ ವೆವಸ್ಥೆಭಿತರ್ ಯೆತಾ ದೆಕುನ್ ತುಮ್ಚೆ ಬಾಯ್ಲೆನ್ ಕರ್ಚಿ ಚೊಕ್ ಆನಿ ತಿ ತುಮ್ಕಾಂ ಅನ್ಯಾಯ್ ಕರ್ತೀ ಆಸಾ. ಜಾಂವ್ಕಿಯೀ ಪುರೊ, ದೆಕುನ್ ಹಾಂವೆಂ ತುಮ್ಕಾಂ ಭಿತರ್ ರಿಗ್ತಾನಾಂಚ್ ಮ್ಹಳೆಂ ಜರ್ಯೀ ತುಮ್ಕಾಂ ವೆವಸ್ಥೆನ್ ಅನ್ಯಾಯ್ ಕೆಲಾ ತರ್ ತಿ ವೆವಸ್ಥಾ ತುಮಿಂಚ್ ಬಾಂದುನ್ ಹಾಡ್ಲಿ ಆನಿ ಎದೊಳ್ ಪರ್ಯಾಂತ್ ಚುಕನಾಸ್ತಾನಾ ತುಮಿ ಪಾಳುನ್ ಆಯಿಲ್ಲಿ. ಹಾಂವ್ ಹ್ಯೆ ವೆವಸ್ಥೆಚೊ ವಾಂಟೊ ನ್ಹಯ್.

ಆತಾಂ ಚಿಂತ್ಯಾಂ ಹಾಂವೆಂಯ್, ತುಮಿಂಯ್ ಇತ್ತೆಂ ಒಪುನ್ ಘೆತ್ಲ್ಯಾ ಉಪ್ರಾಂತ್ಯೀ ತುಮ್ಚೆವಿಶ್ಯಾಂತ್ ಹಾಂವೆಂ ಬರಯ್ಲೆಚ್ ಮ್ಹಣ್ ತುಮಿ ಮ್ಹಣ್ತಾತ್ ತರ್, ಹಾಂವೆಂ ಪಯ್ಲೆಂಚ್ ಸಾಂಗ್ಲೆಂ, ಆತಾಂ ಜಾಯ್ ತರ್ ಪರ್ತ್ಯಾನ್ ಸಾಂಗ್ತಾಂ, ತುಮ್ಚಿ ಕಾಣಿ ಬರಂವ್ಕ್ ವಾ ಬರಯ್ನಾಸ್ತಾನಾ ರಾವೊಂಕ್ ಮ್ಹಜೆಕಡೆ ನಿರ್ದಿಶ್ಟ್ ಕಾರಣಾಂ ಕಾಂಯ್ಚ್ ನಾಂತ್. ದೆಕುನ್ ತುಮಿ ವ್ಹಡ್ ಮನ್ ಕರ್ನ್ ಮ್ಹಾಕಾ ಬರಂವ್ಕ್ ಏಕ್ ಕಾರಣ್ ದೀಜೆ.

“ತರ್ ತುಮ್ಕಾಂ ಆತಾಂ ಮ್ಹಜಿ ಕಾಣಿ ಬರಂವ್ಕ್ ಏಕ್ ಕಾರಣ್ ಜಾಯ್? ಆನಿ ನಿರ್ದಿಶ್ಟ್ ಕಾರಣ್ ನಾಸ್ತಾನಾ ತುಮಿ ಕಾಣಿಯೊ ಬರಯ್ಲಾಂತ್. ತರ್ ಆಯ್ಕಾ... ತುಮ್ಚೆ ಆನಿ ಮ್ಹಜ್ಯೆ ಬಾಯ್ಲೆಚ್ಯಾ ಶಿರಾಂನಿ ಎಕ್ಚ್ ರಗತ್ ಥಾಂವ್ತಾ. ಹೆಂ ತುಮ್ಕಾಂ ಕಳಿತ್ ಆಸ್ತಲೆಂಚ್ ನ್ಹಯ್? ತುಮ್ಚ್ಯಾ ಬಾಪಾಯ್ಕ್ ದೊಗಿ ಬಾಯ್ಲೊ ಆಸ್ಲೊ, ಹೆಂಯ್ ತುಮ್ಕಾಂ ಕಳಿತ್ ಆಸ್ತಲೆಂಚ್ ನ್ಹಯ್? ತುಮಿ

ಚಿಂತಾತ್ ತುಮ್ಮೊ ಬಾಪಯ್ ಸಾಂತ್. ತೊ ತುಮ್ಮೊ ಆವಯ್ಚೊ ಶಹಜಹಾನಾನ್ ಮುಮ್ಮಾಜಾಚೊ ಕೆಲ್ಲೆಬರಿ ಮೋಗ್ ಕರ್ತಾಲೊ ಆನಿ ತುಮ್ಮಿ ಆವಯ್ ತುಮ್ಮಾಂ ಸಂಸಾರ್ ದಾಕವ್ನ್ ಹ್ಯಾ ಸಂಸಾರಾಕ್ ಅಂತರ್ಲಿ. ತುಮ್ಮೊ ಬಾಪಯ್ ದುಸ್ರೆಪಣಾಕ್ ಮ್ಹಜ್ಯೆ ಸಾಸುಮಾಂಯ್ಕಡೆ ಕಾಜಾರ್ ಜಾಲೊ. ಕಿತ್ಯಾಕ್? ಕಿತ್ಯಾಕ್ ಜಾಣಾಂತ್ ತುಮಿ? ಫಕತ್ ದುಡ್ವಾಕ್ ಆನಿ ತಿಚ್ಯೆ ಆಸ್ತಿಕ್ ಲಾಗೊನ್. ಮ್ಹಜ್ಯೆ ಸಾಸುಮಾಂಯ್ಕ್ ಮ್ಹಜೆಕಡೆ ಹೆಂಯ್ ಮ್ಹಳೆಂ ಆಸಾ- ತುಮ್ಮೊ ಆವಯ್ಚೆಂ ಮರಣ್ ನಯ್ಸರ್ಗಿಕ್ ನ್ಹಯ್. ಎಕಾ ರಿಯಲಿಸ್ಟಿಕ್ ಬರವ್ಪಾಕ್ ಏಕ್ ಕಾಣೆ ಬರಂವ್ಕ್ ಹಾಚೆವರ್ತೆಂ ಕಾರಣ್ ಜಾಯ್?”



7

ಖತ್

ಸಿದ್ಧಾರ್ಥಾಕ್ ಜಾಗ್ ಜಾತಾನಾ ದೀಸ್ ಜೂನ್ ಜಾಲ್ಲೊ. ಸೋನಾಲಿ ಬೆಡ್ಡಾರ್ ನಾತ್ಲೆಂ. ರಾತಿಚೆಂ ಖತ್ ಜಾಲ್ಲೆಂ ಚದ್ದರ್ ಕಾಡ್ನ್ ವಾಶಿಂಗ್ ಮೆಶಿನಾಂತ್ ಉಡವ್ನ್, ಘಾಯೆಲ್ಲಿ ಮತ್ ಘೆವ್ನ್ ಬಾತ್‌ರುಮಾಕ್ ರಿಗ್ತಾನಾ ಸಿದ್ಧಾರ್ಥಾಕ್ ವೊರೊಡ್ ಆಯ್ಲೊ ಆನಿ ಕೊಮೊಡಾಂತ್ ಮಾತೆಂ ರಿಗವ್ನ್ ನಿರುಮ್ಚೊ ವೊಂಕ್ಲೊ.

ಮುನ್ನಿಪಾಲಿಟಿಚ್ಯಾ ಮಲ್‌ನಿಸರಣ್ ಖಾತ್ಯಾಂತ್ ಸಹಾಯಕ್ ಎಂಜಿನಿಯರ್ ಜಾವ್ನ್ ಕಾಮ್ ಕರ್ಚೊ ಸಿದ್ಧಾರ್ಥ್ ದೊಯ್‌ಫೊಡೆಕ್ ಸೋನಾಲಿಕಡೆ ಲಗೀನ್ ಜಾವ್ನ್ ಜನೆರ್ ವ್ಹುಯ್ಚ್ಯಾಕ್ ವರ್ಸಾಂ ಆಟ್ ಭರ್‌ಲ್ಲಿಂ. ಲಗೀನ್ ಜಾತಾನಾ ಸೋನಾಲಿ ಚೆಡ್ವಾಂ ಭುರ್ಗ್ಯಾಂಚ್ಯಾ ಮರಾಠಿ ಶಾಳೆಂತ್ ಹಂಗಾಮಿ ಶಿಕ್ಯೆಚೆಂ ಕಾಮ್ ಕರ್ತಾಲೆಂ, ಆದ್ಲ್ಯಾ ವರ್ಸಾ ಮುಕೆಲ್ ಮೆಸ್ತಿರ್ ಜಾಲ್ಲೆಂ.

ತೊ ದೀಸ್ ಆಜ್‌ಯೀ ಉಡಾಸ್ ಆಸಾ, ಸಿದ್ಧಾರ್ಥ್ ದೊಯ್‌ಫೊಡೆಕ್, ಸೋನಾಲಿ ಕಾಮ್

ಕರ್ನಾ ಶಾಳೆಚೆ ಕುಶಿಚ್ಯಾ ನಾಲ್ಯಾಚೆಂ ಮುನ್ಸಿಪಾಲಿಟಿಚೆಂ ಕಾಮ್ ಚಲ್ತಾಲೆಂ ಆನಿ ತೊ ಹಾತಾಂತ್ ನಾಲ್ಯಾಂಚೆ ನಿಳಿನಕ್ಯಾ ಘೆವ್ನ್ ಕಾಮ್ಗಾರಾಂಕ್ ಸುಚನಾಂ ದಿತೇ ಆಸ್ಲೊ. ಥೊಡ್ಯಾಚ್ ವೆಳಾನ್ ಶಾಳೆಥಾವ್ನ್ 'ಇಂಕ್ವಿಲಾಬ್ ಜಿಂದಾಬಾದ್' ನಾರೆ ಆಯ್ಕೊಂಕ್ ಲಾಗ್ಲೆ ಆನಿ ವಾಟೆವಯ್ಲ್ಯಾಂಚೆ ಕಾನ್ ನಾರೆ ವ್ಹಾಳೊನ್ ಆಯಿಲ್ಲೆ ದಿಶೆನ್ ಘುಂವ್ಲೆ, ದೊಳೆ ತಾಳೊ ಸೊಧುನ್ ಶಾಳೆಚ್ಯಾ ಆಂಗ್ಣಾಕ್ ಪಾವ್ಲೆ, ದೊಯ್‌ಪೊಡೆಚೆಂಯ್.

“ಸ್ತ್ರೀಯಾಂನಿ ಆಪ್ಲ್ಯಾ ಹಕ್ಕಾಂಖಾತಿರ್ ಝುಜಚೆ ಖರೆಂ, ಪುಣ್ ತ್ಯಾ ಝುಜಾಂತ್ ಮ್ಹಜಿ ಬಾಯ್ಲ ಆಸನಾಯೆ- ಹಿ ಆಮ್ಚ್ಯಾ ದಾದ್ಲ್ಯಾಂಚಿ ಮಾನಸಿಕತಾ. ಕೆದೊಳ್ ಪರ್ಯಾಂತ್ ದಾದ್ಲೆ ಹೈ ವಿಪ್ರೀತ್ ಮಾನಸಿಕತೆಥಾವ್ನ್ ಭಾಯ್ರ್ ಯೇನಾಂತ್ ತವಳ್ ಪರ್ಯಾಂತ್ ಬಾಯ್ಲಾಂಕ್ ಸುಟ್ಕಾ ನಾ” ಸಿದ್ಧಾರ್ಥ್ ದೊಯ್‌ಪೊಡೆಕ್ ಹಿಂ ಉತ್ರಾಂ ಖಂಯ್‌ಗೀ ಆಯ್ಕಲ್ಯಾಂತ್, ವಾಚ್ಲ್ಯಾಂತ್‌ಶೆಂ ಭೊಗ್ಲಿಂ ಆನಿ ಶಾಳಾಂಗ್ಣಾಂತ್ ಹಿಂ ಉತ್ರಾಂ ಉಲಂವ್ಚೊ ತಾಳೊಯ್ ಒಳ್ಳೆಚೊ ತಶೆಂ ಭೊಗ್ಲೊ. ಚಡುಣೆಂ ಕಾಂಯ್ ಪಂಜ್ಜೀಸ್ ವರ್ಸಾಂಚ್ಯಾ ಆಸ್‌ಪಾಸ್ಲಿ, ಪ್ರಬುದಾಯೆಕ್ ಪಾವ್ಲಿ ಬಾಯ್ಲ, ದಾಟ್ ನಿಳ್ಯಾದೆಗೆಚೆಂ ಧವೆಂ ಕಾಪಡ್ ನ್ಹೆಸೊನ್, ಗಳ್ಕಾಭೊಂವಾರಿ ನಿಳ್ಯಾಬಣಾಚೊಚ್ ಶೊಲ್ ಪಾಂಗುರ್ನ್ ಮಾಯ್ಕಾಮುಕಾರ್ ರಾವೊನ್ ಗಣ್ ಉತ್ರಾಂನಿ ಉಲಯ್ತಾಲಿ. ತಿಚ್ಯಾ ಉತ್ರಾಂಚಿಂ ಸುರಾಯ್ ಆನಿ ಕುಡಿಚಿ ಚಾಲ್ ಪಳಯ್ತಾನಾ ಹೆಳ್ಳೆಲ್ಯಾ ರಾಜ್‌ಕಾರಣಿಬ್ಲ ತಿ ಖಂಡಿತ್ ದಿಸನಾತ್ಲಿ ತರ್‌ಯೀ, ತಿಣೆಂ ಉಲಂವ್ಚೊ ವಿಶಯಾಚೆರ್ ತಿಣೆಂ ಮೂಟ್ ಅಂದಿಲ್ಲಿ ಆನಿ ತಿಚ್ಯಾ ಉತ್ರಾಂಕ್ ಸ್ಪಶ್ಟತಾ ಆಸ್ಲಿ. ಕಾಂಯ್ ಸಾಡೆಪಾಂಚ್ ಫುಟಿ ಉಂಚಾಯೆಚೊ ಹಳ್ಳ ಜೀವ್, ದೊಳ್ಕಾಂಕ್ ಕಾಳ್ಕಾಬಣಾಚೆಂ ವೊತಾಚೆಂ ವೋಕ್ಲೆ, ನಾಕಾಕ್ ವಜ್ರ ಪ್ರಕಾಸಾಚೆಂ ನೊತಿಂ, ಹಾತ್‌ಭರ್ ಆಕಾಸಿಬಣಾಂಚೆಂ ಕಾಂಕ್ಣಂ. ಬೋವ್ಚ್ಯಾ ಬಾಬಾ ಅಂಬೇಡ್ಕರಾಚ್ಯಾ ಸಿದ್ಧಾಂತಾಂಚಿ ಪಾಟ್ಲಾವಿ ಅಶೆಂ ಪಯ್ಲೆ ದಿಶ್ಚಿನ್ ಭೊಗ್ಲೆಂ ಸಿದ್ಧಾರ್ಥ್ ದೊಯ್‌ಪೊಡೆಕ್, ಉಲಂವ್ಚೊ ಬಾಯೆಕ್ ಪಳೆವ್ನ್, ಚಡುಣೆಂ ಕಾಂಯ್ ಪನ್ನಾಸ್ ಬಾಯ್ಲಾಂಚೊ ಜಮೊ ವೊತಾಕ್ ಉಬೊ ರಾವೊನ್ ತಿಕಾ ಚೀತ್ ದೀವ್ನ್ ಆಯ್ಕತಾಲೊ. ಚಡುಣೆಂ ಅರ್ಧೆಂ ವೋರ್ ತಿಚೆಂ ಉಲೊಣೆಂ ಆಯ್ಕಲ್ಯಾ ಉಪ್ರಾಂತ್ ಸಿದ್ಧಾರ್ಥ್ ದೊಯ್‌ಪೊಡೆಚೆ ತಕ್ಲೆಕ್ ಗೆಲೆಂ- ಶಾಳಾಂಗ್ಣಾಂತ್ ಹಂಗಾಮಿ ಶಿಕ್ಶಕಿಂಚೊ ಸಂಪ್ ಚಲ್ತಾಲೊ ಆನಿ ಸ್ತ್ರೀಯಾಂಚ್ಯಾ ಹಕ್ಕಾಂವಿಶ್ಯಾಂತ್ ಅಧಿಕಾರಾನ್ ಉಲಂವ್ಚಿ ಬಾಯ್ಲ ಹ್ಯಾಚ್ ಶಾಳೆಂತ್ ಪಾಟ್ಲೊ ಸಬಾರ್ ವರ್ಸಾಂಥಾವ್ನ್ ಹಂಗಾಮಿ ಶಿಕ್ಶಕಿ ಜಾವ್ನ್ ಕಾಮ್ ಕರ್ತಾಲಿ.

ಸಿದ್ಧಾರ್ಥ್ ದೊಯ್‌ಪೊಡೆ ಗಾಂವಾನ್ ಕೋಕಣಾಂತ್ಲ್ಯಾ ರತ್ನಗಿರಿಚೊ. ಬೋವ್ ಲ್ಹಾನ್ ಪ್ರಾಯೆರ್ ತಾಚೊ ಬಾಪಯ್ ದುಸ್ರೆ ಸ್ತ್ರೀಯೆಖಾತಿರ್ ಕುಟ್ಮಾಕ್ ಸಾಂಡುನ್ ಗೆಲ್ಲೊ ಕಂಯ್. ಆವಯ್ಕ್ ಆನಿ ಸಿದ್ಧಾರ್ಥ್ ಮಾವ್ಚ್ಯಾನ್ ಪೊಸ್‌ಲ್ಲೆಂ. ಮಾವ್ಚೊ

ಮರಾಠಿ ಶಾಳೆಂತ್ ಶಿಕ್ಯಕ್ ಆಸ್ಲೊ ತಶೆಂ ದಾನಿಯಾಂಚಿ ಶೆತಿ ಆಸ್ಲಿ. ಸಿದ್ಧಾರ್ಥಾಚಿ ಆವಯ್ ಶೆತಾಂತ್ ಘೊಳ್ತಾಲಿ. ಶಿಕ್ವಾಂತ್ ಚುರುಕ್ ಆಸ್ಚ್ಯಾ ಸಿದ್ಧಾರ್ಥಾನ್ ಎಸ್. ಎಸ್.ಸಿ. ಆನಿ ಎಚ್.ಎಸ್.ಸಿ. ಬರೆ ಅಂಕ್ ಘೆವ್ನ್ ಪಾಸ್ ಕೆಲಿ ಆನಿ ಪಯ್ಲೆಂ ಡಿಪ್ಲೊಮಾ ಆನಿ ಉಪ್ರಾಂತ್ ಡಿಗ್ರಿ ಶಿಕೊನ್ ಇಂಜಿನಿಯರ್ ಜಾಲೊ. ರತ್ನಗಿರಿ ಥಾವ್ನ್ ಮುಂಬಯ್ ಆಯ್ಲೊ, ಮ್ಹಾಪಾಲಿಕೆಚೆ ಪರೀಕ್ಯೆಕ್ ಬಸ್ಲೊ, ಉತ್ತೀರ್ಣ್ ಜಾಲೊ ಆನಿ ಮಲ್‌ನಿಸರಣ್ ವಿಭಾಗಾಂತ್ ಸಹಾಯಕ್ ಇಂಜಿನಿಯರ್ ಜಾವ್ನ್ ಕಾಮಾಕ್ ಲಾಗ್ಲೊ.

ಇಂಜಿನಿಯರಿಂಗ್ ಶಿಕ್ಷೆಲ್ಯಾ ಸಿದ್ಧಾರ್ಥ್ ದೊಯ್‌ಪೊಡೆಕ್ ಲ್ಹಾನ್‌ಥಾವ್ನ್ ಏಕ್ ಮಾತ್ ಪಿಶೆಂ ಆಸ್‌ಲ್ಲೆಂ- ಸಿನೆಮಾಂಚೆಂ. ವಿದ್ಯಾರ್ಥಿ ಆಸ್ತಾನಾ ಆನಿ ಕಾಮಾಕ್ ಲಾಗ್ಲ್ಯಾ ಉಪ್ರಾಂತ್, ಹಫ್ತಾಚ್ಯಾ ಹರೆಕಾ ಆಯ್ತಾರಾ ತೊ ಚುಕನಾಸ್ತಾನಾ ಕಶೆಂ ತರ್‌ಯೀ ಕರ್ನ್ ಏಕ್ ಸಿನೆಮಾ ಪಳಯ್ತಾಲೊ. ಅಮಿತಾಬ್ ಬಚ್ಚನ್ ತಾಚೊ ಆಂವಡ್ಲೊ ನಟ್ ಆನಿ ಅಮಿತಾಬಾಚೆಂ ಹರ್ ಫಿಲ್ಮಾಂ ತಾಕಾ ಚಡ್ ಪಸಂದೆಚೆಂ. ಪ್ರತ್ಯೇಕ್ ಜಾವ್ನ್ 'ದೀವಾರ್', 'ಶರಾಭೀ', 'ತ್ರಿಶೂಲ್', 'ಲಾವಾರೀಸ್'. ಹ್ಯಾ ಸಗ್ಳ್ಯಾ ಪಿಂతుರಾಂಚೆಂ ಸನ್ನಿವೇಶಾಂ ಆನಿ ಸಂಭಾಶಣಾಂ ಸಿದ್ಧಾರ್ಥ್ ದೊಯ್‌ಪೊಡೆಕ್ ತೊಂಡ್ವಾಟ್ ಕಶೆಂ ಆಸ್ಲಿಂ, ಜಶೆಂ ತೊ ಸಿನೆಮಾಂತ್ಲೊ ಏಕ್ ಕಿರ್‌ದಾರ್.

ಹಾಯ್‌ಸ್ಕೂಲಾಂತ್ ಆಸ್ತಾನಾ 'ದೀವಾರ್' ಸಿನೆಮಾ ಪಳೆವ್ನ್ ಆಯಿಲ್ಲ್ಯಾ ಸಿದ್ಧಾರ್ಥಾನ್ ಪೆನ್ನಾಚ್ಯಾ ತಿಂತಾಂತ್ ಆಪ್ಲ್ಯಾಯ್ ಹಾತಾರ್ ಮೇರಾ ಬಾಪ್ ಚೋರ್ ಹೈ ಮ್ಹಣ್ ಬರಯಿಲ್ಲೆಂ ಪಳೆವ್ನ್ ತಾಚೆ ಆವಯ್ನ್ ರಾಂದ್ಲಿಂತ್ಲೆಂ ಕೊಲಿತ್ ಕಾಡ್ನ್ ತಾಕಾ ಸರ್ಸರಿ ವ್ಹಾಜಯಿಲ್ಲೆಂ ಆನಿ ಜರ್‌ಯೀ ಮಾವ್ಲೊ ಮದೆಂ ಯೇನಾತ್ಲೊ ತರ್ ರಾಕ್ಯೆನ್ ಜಾಲ್ಲಿ ಆವಯ್ ಪುತಾಕ್ ಲಗಡ್‌ಚ್ ಕಾಡ್ತಿ ಕೊಣ್ಣಾ. ತ್ಯಾ ದೀಸ್ ಜಳ್ಳೆಂ ಕೊಲಿತ್ ಲಾಗೊನ್ ಜಾಲ್ಲೆಂ ಖತ್ ಸಿದ್ಧಾರ್ಥ್ ದೊಯ್‌ಪೊಡೆಚ್ಯಾ ಉಜ್ವಾ ಹಾತಾರ್ ಆತಾಂಯ್ ಆಸಾ. ತಿಲ್ಲಿಂಚ್ ತೊಂಡ್ವಾಟ್ ಕೆಲ್ಲಿಂ 'ದೀವಾರ್' ಸಿನೆಮಾಚೆಂ ಸಂಭಾಶಣಾಂ!

ಸಿದ್ಧಾರ್ಥ್ ದೊಯ್‌ಪೊಡೆನ್ 'ದೀವಾರ್' ಸಿನೆಮಾ ಪಳೆವ್ನ್ ಯೇವ್ನ್ ಆಪ್ಲ್ಯಾ ಹಾತಾಚೆರ್ ಮೇರಾ ಬಾಪ್ ಚೋರ್ ಹೈ ಮ್ಹಣ್ ಬರವ್ನ್ ಘೆತ್‌ಲ್ಲ್ಯಾಚ್ ದಿಸಾ ತಾಚಿ ಆಯಿ ಪಿಡೆಂತ್ ಪಡ್ಲಿ. ತಿಣೆಂ ಶೆತಾಕ್ ಕಾಮಾಕ್ ವೆಚೆಂ ಸೊಡ್ಲೆಂ, ಉಲಂವ್ಚೆಂ ಉಣೆಂ ಕೆಲೆಂ ಆನಿ ಚಿಂತೂನ್ ಬಸ್ಲಾರ್ ಎಕ್ಕಾಡೆ ಥಂಯ್ಚ್ ಬಸೊಂಕ್ ಸುರು ಕೆಲೆಂ. ಘರ್ಜಾಂನಿ ತಿಕಾ ಮುಂಬಯ್‌ಲ್ಯಾ ಆಸ್ಪತ್ರೆಂತ್ ಹಾಡ್ನ್ ಚಿಕಿತ್ಸಾ ದಿಲಿ ತರ್‌ಯೀ ಪಯ್ಲೆಂಚೆಬರಿ ಭಲಾಯ್ಕಿ ಪಾಟಿಂ ಆಯ್ಲಿನಾ. ಸಿದ್ಧಾರ್ಥಾಚೊ ಮಾವ್ಲೊ, ಮಾವ್ಲೊಳ್ ಆನಿ ಭುರ್ಗಿಂ ಘರಾಂತ್ ಸುಡ್ಕುಡಿತ್ ಹಾಸೊನ್ ಖೆಳೊನ್ ಆಸ್‌ಲ್ಲ್ಯಾನ್ ಘರಾಂತ್ ಸಂತೂಸ್ ಆಸಾ ತಶೆಂ ದಿಸ್ತಾಲೊ. ಅಸಲ್ಯಾಚ್ ಸಂತೂಸಾಂತ್ ಸಿದ್ಧಾರ್ಥ್ ದೊಯ್‌ಪೊಡೆ ಇಂಜಿನಿಯರ್ ಜಾಲೊ.

ಮಾವೊ ನಿವೃತ್ತ ಜಾಲೊ ಆನಿ ಮಾವ್ಯಾಚ್ಯಾ ಭುರ್ಗ್ಯಾಂಕ್ ಕಾಜಾರ್ ಜಾಲೆಂ. ಭುರ್ಗಿಂಯ್ ಜಾಲಿಂ.

ಮಾತ್, ಕಾಮಾಕ್ ಲಾಗೊನ್ ಕ್ವಾಟ್ರಸ್ ಮೆಳ್ಳಾರ್‌ಯೀ ಸಿದ್ಧಾರ್ಥ್ ದೊಯ್‌ಪೊಡೆನ್ ಸುಮಾರ್ ವರ್ಸಾಂ ಕಾಜಾರ್ ಜಾವ್ನ್ ಆಪ್ಲೆಂಚ್ ಕುಟಮ್ ಬಾಂದುನ್ ಹಾಡ್ಚೆವಿಶಿಂ ಮನ್ ಕರಿನಾತ್ಲೆಂ ಪಳೆವ್ನ್ ಮಾವ್ಯಾಕ್, ಮಾವೊಳ್ಳಿಕ್ ಆನಿ ಆಯಿಕ್ ಖಿಂತ್ ಸುರು ಜಾಲಿ. ಪರತ್ ಪರತ್ ತಾಣಿಂ ವಿಚಾರ್ತಾನಾ ಸಿದ್ಧಾರ್ಥ್ ಥೇಟ್ 'ಅಮರ್ ಅಕ್ಷರ್ ಅಂತೋನಿ' ಸಿನೆಮಾಂತ್ಲಾ ಅಂತೋನಿನ್ ಸಾಂಗ್ಲೆಬರಿ, 'ಪಳಯಿಲ್ಲೆಫರಾ ಮ್ಹಜ್ಯಾ ಮನಾಂತ್ ಕಾಂಪಿಣ್ ವ್ಹಾಜ್ಚೆತಸಲೆಂ ಚೆಡುಂ ಎದೊಳ್ ಮೆಳೊಂಕ್ ನಾ' ಮ್ಹಣ್ ಸಾಂಗೊನ್ ಚುಕೊನ್ ಘೆತಾಲೊ.

ಸಿದ್ಧಾರ್ಥ್ ದೊಯ್‌ಪೊಡೆಕ್ ಆತಾಂಯ್ ಬರ್ಯಾನ್ ಉಡಾಸ್ ಆಸಾ, ಸಂಪ್ ಜಾಲ್ಯಾ ದುಸ್ರ್ಯಾಚ್ ದಿಸಾ ಮುನ್ಸಿಪಾಲಿಟಿಚೆಂ ಕಾಮ್ ಚಲ್ಲ್ಯಾ ನಾಲ್ಯಾಚ್ಯೆ ಕುಶಿನ್ ಆಸ್ಚ್ಯಾ ಮರಾರಿ ಶಾಳೆಂತ್ ಮುನ್ಸಿಪಾಲಿಟಿಚೆಂ ಜೀಪ್ ಘೆವ್ನ್ ತೊ ಶೀದಾ ಭಿತರ್ ರಿಗ್‌ಲ್ಲೊ ಆನಿ ಶಾಳೆಚ್ಯಾ ಕಾರ್ಯಾಲಯಾಂತ್ ವಚೊನ್ 'ಹಾಂವ್ ಸಿದ್ಧಾರ್ಥ್ ದೊಯ್‌ಪೊಡೆ, ಮುನ್ಸಿಪಾಲಿಟಿಚೊ ಅಧಿಕಾರಿ, ಕಾಲ್ ಹಾಂಗಾಸರ್ ಭಾಶಣ್ ದಿಲ್ಲ್ಯಾ ಬಾಯೆಕ್ ಮ್ಹಾಕಾ ಮೆಳೊಂಕ್ ಆಸಾ, ತಿಕಾ ಆಪಯಾ' ಮ್ಹಣ್ ಸಾಂಗ್ಲೆಂ. ಆತಾಂ ಕಿತೆಂ ಆನ್ವಾರ್ ಆಯ್ಲೆಂ‌ಗಾಯ್ ಮ್ಹಣ್ ಶಾಳೆಂತ್ಲಿಂ ಸಗ್ಳಿಂ ಶಿಕೃಕಿಂ ಘಾಬರ್ಲಿಂ ತರ್‌ಯೀ ಸೋನಾಲಿ ವಿಚಲಿತ್ ಜಾಂವ್ಕ್ ನಾ. ನೀಟ್ ತಿಚ್ಯಾ ದೊಳ್ಯಾಂಕ್ ದೊಳೆ ಲಾವ್ನ್ ಸಿದ್ಧಾರ್ಥಾನ್ ಮ್ಹಳ್ಳೆಂ - ಮ್ಹಾಕಾ ಹ್ಯಾ ಬಾಯೆಕಡೆ ಖಾಸ್ಗನ್ ಉಲಂವ್ಕ್ ಆಸಾ.

ಜಮೊ ನಿತಳ್ಕೊಲೊಚ್ ಸಿದ್ಧಾರ್ಥಾನ್ ತಿಕಾ ವಿಚಾರ್ಲೆಂ, "ಹಾಂವ್ ಸಿದ್ಧಾರ್ಥ್ ದೊಯ್‌ಪೊಡೆ. ಮುನ್ಸಿಪಾಲಿಟಿಂತ್ ಇಂಜಿನಿಯರ್. ಜಾತಿನ್ ದಲಿತ್. ಮ್ಹಾಕಾ ಬಾಪಯ್ ನಾ. ಆವಯ್ ಆಸಾ, ಪಿಡೇಸ್ತ್. ತಂಬಾಕು ಖಾಯ್ನಾಂ, ಸಿಗ್ರೆಟ್ ಪೊಡಿನಾಂ, ಸೊರೊ ಪಿಯೆನಾಂ, ಹಾಂ ಅಪ್ರೊಪ್ ಕಾಂಯ್ ಈಶ್ಟ್ ಮೆಳ್ಳಾರ್ ಎಕ್ ಗಿಲಾಸ್ ಬಿಯರ್ ಪಿಯೆತಾಂ. ಮ್ಹಾಕಾ ಪಾಂಕ್ತೀಸ್ ವರ್ಸಾಂ ಜಾಲಿಂ. ಎದೊಳ್ ಕಾಜಾರ್ ಜಾಂವ್ಕ್ ನಾ. ಕಿತ್ಯಾಕ್? ಪಳಯಿಲ್ಲೆಫರಾ ಹಿಚೆಲಾಗಿಂ ಕಾಜಾರ್ ಜಾಯ್ ಮ್ಹಣ್ ಭೊಗ್ಲೆಂ ಚೆಡುಂ ಎದೊಳ್ ಮ್ಹಾಕಾ ಮೆಳೊಂಕ್ ನಾ. ಕಾಲ್ ತುಕಾ ಹಾಂಗಾ ಪಳಯಿಲ್ಲೆಂಚ್, ಪಳಯಿಲ್ಲೆಂ ಮ್ಹಣ್ ಪ್ರಾಸ್ ಆಯ್ಕಲ್ಲೆಂಚ್ ಭೊಗ್ಲೆಂ, ತುಕಾ ಮ್ಹಜಿ ಜಿಣಿಯೆಸಾಂಗಾತಿಣ್ ಕರುನ್ ಘೆತ್ಲಾರ್ ಕಶೆಂ? ಮ್ಹಜೆಕಡೆ ಸ್ವಂತ್ ಘರ್ ಆಸಾ, ಗಾಡಿ ಆಸಾ... ಹೆಂ ಮಾತ್ ಮುನ್ಸಿಪಾಲಿಟಿಚೆಂ ಜೀಪ್...". "ಎಕ್ ಮಿನಿಟ್..." ಜರ್ ಸೋನಾಲಿನ್ ಮದೆಂಚ್ ರಾವಯ್ತಾತ್ಲೆಂ ತರ್ ಸಿದ್ಧಾರ್ಥ್ ಎಕಾಚ್ ಉಸ್ವಾಸಾನ್ ಉಲವ್ನ್‌ಚ್ ವೆತೊ ಕೊಣ್ಣಾ. "ಹಾಂವ್ ಸೋನಾಲಿ

ದೇಶಪಾಂಡೆ, ಜಾತಿನ ಬಾಮುಣ್ ತರೆಯೀ ಜಾತ್ಕಾತ್ ಪಾತ್ಯೆನಾ. ಮ್ಹಾಕಾ ಚಿಂತುಂಕ್ ವೇಳ್ ಜಾಯ್. ಕಾರಣ್ ಹಾಂವ್ ಆಜೂನ್ ಶಿಕ್ತೇಚ್ ಆಸಾಂ. ಏಕ್ ದೀಸ್ ಶಿಕ್ಪಾಶೆತಾಂತ್ ಬೋವ್ ಉಂಚ್ಲ್ಯಾ ಸ್ಥಾನಾಕ್ ಪಾಂವ್ಚೆಂ ಮ್ಹಜೆಂ ಸಪಣ್”

ಭರ್ತಿ ಸಾತ್ ದಿಸಾಂನಿ ಕಾಳಿದಾಸ್ ನಾಟ್ಯಗೃಹಾಂತ್ ಎಕಾ ನಾಟಕಾಂತ್ ತಿಂ ಪರತ್ ಮೆಳ್ಳಿಂ. ಪಾಟಿಂ ಮುಕಾರ್ ಕೋಣ್ ನಾತ್ಲೆಬರಿ, ದೊಗಾಂಯ್ಚೀ ಆವಯ್-ಬಾಪಯ್ ಆನಿ ಕುಟ್ಮಾಚ್ಯಾಂಕ್ ಮೆತೆರ್ ಕರಿನಾಸ್ತಾನಾಂಚ್ ಜಿಣೆಯೆಚೊ ಮಹತ್ವಾಚೊ ಏಕ್ ನಿರ್ಧಾರ್ ಘೆತ್ಲೊ; ಕುಟ್ಮಾಸಾಂದ್ಯಾಂಕ್ ಆನಿ ಲಾಗ್ವಿಲ್ಯಾ ಖಾಸ್ ಇಶ್ಟಾಂಕ್ ಮಾತ್ ಆಪವ್ನ್ ರಿಜಿಸ್ಟರ್ಡ್ ಕಾಜಾರ್ ಜಾಂವ್ಚೆಂ. ಕಾಜಾರ್ ಜಾತಾನಾ ಜಾತಿಚ್ಯಾ ಕೊಲಮಾಂತ್ ಕಾಂಯ್ಚ್ ನಮೂದ್ ಕರಿನಾಸ್ತಾನಾ ತಿ ಖಾಲಿ ಸೊಡ್ಚಿ ಆನಿ ಸಿದ್ಧಾರ್ಥಾನ್ ಸೊಪುತ್ ಮೊಡ್ತಾವರೇಗ್, ತಾಣೆಂ ಬಾಪಯ್ ಆನಿ ಸೋನಾಲಿನ್ ಆವಯ್ ಜಾಯ್ನಾಸ್ತಾನಾ ಫಕತ್ ಏಕ್ ಜೊಡೆಂ ಜಾವ್ನ್ ಸಾಂಗಾತಾ ರಾಂವ್ಚೆಂ. ಹೊ ವೃತ್ ಖಿಡ್ಡಾಯೆನ್ ಪಾಳ್ಳೊ.

ಪುರೊ ನಿತಳ್ ಜಾವ್ನ್ ಬಾತ್ರುಮಾಥಾವ್ನ್ ಸಿದ್ಧಾರ್ಥ್ ಭಾಯ್ರ್ ಯೆತಾನಾ ಜೆವ್ಣಾಮೆಜಾರ್ ತಾಕಾ ನಾಶ್ತೊ ಮಾಂಡುನ್ ದವರ್ಲೊ ದಿಸ್ಲೊ. ಸೋನಾಲಿ ಆಂಗಾರ್ ನ್ಹಾವ್ನ್, ಬಾರೀಕ್ ಗುಲೊಬಿ ಪುಲಾಂಚಿ ಕುಸುರಿ ಕಾಮ್ ಕೆಲ್ಲಿ ಧವಿಚ್ ಸಾಡಿ ನ್ಹೆಸೊನ್, ಮಾತ್ಯಾಕ್ ಪುಲಾಂ ಮಾಳುನ್, ತಾಳೆಕ್ ಕುಂಕುಮ್ ಲಾವ್ನ್ ಶಾಳೆಕ್ ತಯಾರ್ ಜಾಲ್ಲೆಂ. ಚಾಯೆಚೊ ಗಿಲಾಸ್ ತೊಂಡಾಕ್ ಲಾಯ್ತಾನಾ ಸಿದ್ಧಾರ್ಥಾಚಿ ದೀಶ್ ದಿಸಾಳ್ಕಾಚೆರ್ ಪಡ್ಲಿ. ಪಾಂಡುರಂಗ್ ದೊಯ್ಪೊಡೆ ಸ್ವರ್ಗಸ್ಥ್! ದಿಸಾಳೆಂ ಸಕಯ್ಲ್ ದವರ್ನ್ ತಾಣೆಂ ಟಿವಿ ಚಾಲು ಕೆಲಿ ಆನಿ ಖಿಬ್ರೆಚಾನಲಾಂ ಬದ್ಲಿತೇ ರಾವ್ಲೊ. ನಾಮ್‌ಚೇನ್ ರಾಜಕೀಯ್ ಪಾಡ್ತೆಂತ್ ಪಯ್ಲೆಂ ನಗರ್‌ಸೇವಕ್ ಜಾವ್ನ್ ಉಪ್ರಾಂತ್ ಎಕೆ ಆವೆಕ್ ಆಮ್‌ದಾರ್ ಜಾವ್ನ್ ಲೊಕಾಮೊಗಾಳ್ ಜಾಲ್ಲೊ ಪಾಂಡುರಂಗ್ ದೊಯ್ಪೊಡೆ ಸತಾರಾಂತ್ ದೆವಾಧಿನ್ ಜಾಲ್ಲೊ ಆನಿ ತಾಚ್ಯಾ ಮೊರ್ನಾಚಿ ರೀತ್ ಆಜ್ ಚಲ್ವಾಚೆರ್ ಆಸ್ಲಿ ಆನಿ ಹ್ಯಾ ಖಾತಿರ್ ಸತಾರಾಂತ್ ತಾಣೆಂ ಬಾಂದುನ್ ಫಾಲ್ಲ್ಯಾ ಥೊಡ್ಯಾ ಇಸ್ಕೂಲಾಂಕ್ ಆನಿ ಕಾರ್ಖಾನ್ಯಾಂಕ್ ರಜಾ ಜಾಯ್ತ್ ಕೆಲ್ಲಿ. ಸತಾರಾ ಪೆಂಟಿಂತ್ ಹರ್ತಾಳ್ ಆಸಾ ಕೆಲ್ಲೆಂ.

“ಸಿದ್... ಹಾಂವ್ ಚಲುಂ?” ಪಾಂಯಾಂಕ್ ವ್ಹಾಣೊ ಶಿರ್ಕಾಯ್ತಾನಾ ಸೋನಾಲಿನ್ ಮ್ಹಳೆಂ. “ನಾ... ಸೋನು, ಆಜ್ ತುಂ ಶಾಳೆಕ್ ರಜಾ ಕರ್. ಆಜ್ ಮ್ಹಾಕಾ ತುಂ ಜಾಯ್. ಆಜ್ ಥಾವ್ನ್ ಮ್ಹಜೆಖಾತಿರ್ ತುಂ ಇಟಾಳ್ ಮಾತಿ ಜಾ, ಹಾಂವ್ ಕುಪಾಂನಿ ಭರ್ಲಲೆಂ ಮಳಬ್ ಜಾತಾಂ. ಮ್ಹಜ್ಯಾ ಪಾವ್ವಾಚೊ ಹರ್ ಥೆಂಚೊ ತುಂ ಜಿರವ್ನ್ ಘೆ. ಮ್ಹಜ್ಯಾ ಜಿವಾಚಿ ಝರ್ ಜಾಂಯ್ಚಿ. ಆಜ್ ಹಾಂವೆಂ ಮ್ಹಜೊ ವೃತ್ ಮೊಡ್ಲಾ”

“ಸಿದ್?” ಸೋನಾಲಿಕ್ ಪಾತ್ಯೆಂವ್ಕ್ ಜಾಲೆಂ ನಾ. “ತರ್ ಆಜ್ ಹಾಂವ್ ರಜೆರ್ ಆಸಾಂ ಮ್ಹಣ್ ಶಾಳೆಂತ್ ಕಳಂವ್” ತಿಣೆಂ ಫೊನಾಚೆಂ ರಿಸೀವರ್ ಉಕಲ್ತಾನಾ ಸಿದ್ಧಾರ್ಥಾನ್ ಟಿವಿ ಚಾನೆಲ್ ಬದ್ಲಿಲೆಂ. ಕ್ಲಾಸಿಕ್ ಮೂವೀಸ್ ಚಾನೆಲಾರ್ ‘ದೀವಾರ್’ ಸಿನೆಮಾ ಚಲ್ತಾಲೆಂ.

ಪ್ಲಾಸ್ಟಿಕ್ ಸರ್ಜರಿ ಕರ್ನ್ ತುಜ್ಯಾ ಹಾತಾಚೆರ್ ಜಾಲ್ಲೆಂ ಹೆಂ ಖತ್ ಕಿತ್ಯಾಕ್ ಶಾಶ್ವತ್ ಮಾಜ್ವೊನ್ ಸೊಡಿನಾಂಯ್ ವಿಜಯ್? ಮ್ಹಣ್ ವಿಚಾರ್ಲೆಲ್ಯಾ ಅನಿತಾಕ್ ವಿಜಯ್ ಮ್ಹಣ್ತಾಲೊ- “ಹೆಂ ಖತ್ ಫಕತ್ ಮ್ಹಜ್ಯಾ ಹಾತಾಚೆರ್ ಜಾಂವ್ಕ್ ನಾ ಅನಿತಾ, ಅತ್ಯಾಚೆರ್ ಜಾಲಾಂ ಆನಿ ಆಜ್ ಮೆರೆನ್ ಅತ್ಯಾಚೆರ್ ಜಾಲ್ಲೆಂ ಖತ್ ಕಾಡ್ತಿ ಕಸಲಿಯ್ ಪ್ಲಾಸ್ಟಿಕ್ ಸರ್ಜರಿ ಯೇಂವ್ಕ್ ನಾ”

ಸೋನಾಲಿನ್ ಫೊನಾಚೆಂ ರಿಸೀವರ್ ಸಕಯ್ಲ್ ದವರ್ಲೆಂ ಆನಿ ಸಿದ್ಧಾರ್ಥಾಚ್ಯಾ ಉಜ್ವಾ ಹಾತಾಚೆರ್ ಜಾಲ್ಲ್ಯಾ ಉಜ್ಯಾಖತಾಚೆರ್ ವೋಂಟ್ ದಾಂಚ್ಲೆ.



ಲೇಕ್

ಬಿಲ್ಡಾಂಚ್ಯಾ ಸೆಂಚುರಿ ಕಂಪೆನಿಂತ್ ಚಾಳೀಸ್ ವರ್ಸಾಂ ಕಾಮ್ ಕರ್ನ್ ನಿವೃತ್ತ ಜಾವ್ನ್ ಆತಾಂ ಲೊಂಕ್ಡಾಚ್ಯಾ ಕದೆಲಾರ್ 'ಯಶೋಭೂಮಿ' ಪೇಪರ್ ವಾಚುನ್ ಬಸ್ಲಲ್ಯಾ ಶಿವಶಂಕರ್ ವಾಸುದೇವ್ ಪಾಂಡೆಕ್ ಭುರ್ಗಿಂ ದೊಗಾಂಚ್. ವ್ಹಡ್ಲೆಂ ಚೆಡುಂ. ತಾಕಾಯ್ ವರ್ಸಾಂ ತೆರಾ ಭರ್ಲ್ಲಿಂಚ್ ಕಾಜಾರ್ ಕೆಲ್ಲಿಂ. ಗವ್ಲಾ ಕರ್ನ್ ಘೊವಾಗೆರ್ ಧಾಡ್ಲೆಂ ಮಾತ್ರ ಬಾರಾವಿ ಪರ್ಯಾಂತ್ ಶಿಕಪ್ ದೀವ್ನ್ ವರ್ಸಾಂ ಪುರ್ತಿಂ ಅಟ್ರಾ ಭರ್ಲ್ಯಾ ಉಪ್ರಾಂತ್. ಧಾಕ್ಟೊ ಚೆಡೊ. ಕಿತೆಂ ಕಿತೆಂ ಕೆಲ್ಯಾರ್ಯೀ ತಕ್ಲೆಕ್ ಶಿಕಪ್ ರಿಗೊಂಕ್ ಆಯ್ಕುನಾ. ಪೂತ್ ಎಕ್‌ಚ್ ಮ್ಹಣೊನ್ ಆವಯ್ಚೊ ಕೊಂಡಾಟೊ ವೆಗ್ಳೊ. ಉತರ್ ಪಿರಾಯೆರ್ ಆಧಾರ್ ಜಾಯ್ತ್ ಮ್ಹಣ್ ವಯ್ ದವರ್ಲ್ಯಾರ್ ಕಾವ್ಣೊ ವ್ಹರಿತ್, ಸಕಯ್ಲ್ ದವರ್ಲ್ಯಾರ್ ಮೂಯ್ ವ್ಹರಿತ್ ಮ್ಹಳ್ಳೆಬರಿ ಪಳಯಿಲ್ಲೆಂ. ಧಾವೆ ಪಾವ್ಲಿಯಾ ನಾಪಾಸ್ ಜಾಂವ್ಚೆಂ ಆನಿ ಧಾವ್ಣೆ ಕ್ಲಾಶಿಚಿ ಮರ್ಯಾದ್ ಕಾಡ್ಚಿ ನಾಕಾ ಮ್ಹಣೊನ್ ಪಾಂಡೆನ್‌ಚ್ ತಾಕಾ ಆನಿ ಪರೀಕ್ಯಾ ದಿಂವ್ಚಿ ನಾಕಾ ಮ್ಹಳೆಂ. ಪಿಡೆಸ್ತಾನ್ ಆಶೆಲ್ಲೆಂಯ್ ದೂದ್ ಆನಿ

ವಯ್ಜಾನ್ ಸಾಂಗ್ಲೆಂಯ್ ದೂದ್‌ಚ್ ಮ್ಹಳ್ಳೆಬರಿ ಜಾವ್ನ್ ತೊ ಸಗ್ಳೊ ದೀಸ್ ಚಾಲಿಂತ್ ಮೊವಾಲಿ ಚೆರ್ಕ್ಯಾಂ ಸಾಂಗಾತಾ ಕೇರಂ ಖೆಳ್ಚೆಂ, ಸಾಯ್ಕಲಾರ್ ಭೊಂವೊನ್ ಚೆಡ್ವಾಂಕ್ ತುಕ್ಲಾಂವ್ಚೆಂ ಕರುಂಕ್ ಲಾಗ್ಲೊ.

ಹಾಚ್ಯೆ ಪಿರಾಯೆರ್ ಆಪುಣ್ ಕಾಜಾರ್ ಜಾವ್ನ್ ಏಕ್ ಚೆಡುಂ ಭುರ್ಗಂಯ್ ಜಾಲ್ಲೆಂ. ಹೊ ಕಾಜಾರಾಚಿ ಖಬರ್ ಕಾಡ್ತಾನಾ ಘರಾಂತ್ಲೊ ಉಟೊನ್ ಬುಸ್ಕೊಟ್ ಶಿರ್ಕಾವ್ನ್ ಭಾಯ್ರ್ ಚಲ್ತಾ. “ಖಂಯ್ ರೇ” ಮ್ಹಳ್ಳಾರ್, “ಆತ್ಮಾಂ ಯೆತಾಂ” ಮ್ಹಣ್ತಾ ಪಡ್ವಶಿ. ಹೊ ಮರಾಕಾಳಾರ್ ನೀಸ್ ಸೊಡಿತ್ ಮ್ಹಣ್ ಪಾತ್ಯೆಲ್ಯಾರ್...

ಶಿವಶಂಕರ್ ಪಾಂಡೆಚೊ ಬಾಪಯ್ ಸರ್ತಾನಾ ತೊ ಆನಿಕಿಯೀ ಮಾತಿಯೆಂತ್ ಖೆಳ್ಚೊ ಭುರ್ಗೊ. ತಾಚ್ಯಾ ಬಾಪಾಯ್ ಕರ್ನ್ ದವರ್ಲೆಂ ಕಿತೇಂಯ್ ನಾತ್ಲೆಂ. ಸಾಗೊಳೆಚ್ಯೆ ಜಮೀನೆಂತ್ ಭಾಭಾವಾಂಕ್ ಚಾರ್ ವಾಂಟೆ. ಏಕ್ ಭಾವ್ ಲ್ಹಾನ್ ಪಿರಾಯೆರ್‌ಚ್ ಮುಂಬಯ್ ಯೇವ್ನ್ ಕಂಪೆನಿಂತ್ ಕಾಮಾಕ್ ಲಾಗ್ಲೊ. ತಾಚ್ಯಾ ವಾಂಟ್ಕಾಚೆಂ ಆನಿ ಆಪ್ಲ್ಯಾ ವಾಂಟ್ಕಾಚೆಂ ಶಿವಶಂಕರಾಚೊ ಬಾಪಯ್ ಘೊಳ್ತಾಲೊ. ಹೆರ್ ದೋಗ್ ಭಾವ್ ಎಕ್ಲೊ ಗಾಂವ್ಚ್ಯಾ ಇಸ್ಕೂಲಾಂತ್ ಮೆಸ್ತ್ರಿ, ದುಸ್ರೊ ಮೊಶಿ ಬಾಂದುನ್ ಗಾಂವಾರ್ ದೂದ್ ವಿಕ್ತಾಲೊ. ತಾಂಚ್ಯಾ ವಾಂಟ್ಕಾಚೆ ತೆಚ್ ಘೊಳ್ತಾಲೆ.

ಶೆತಾಕ್ ಗೆಲ್ಲ್ಯಾ ಶಿವಶಂಕರಾಚ್ಯಾ ಬಾಪಾಯ್ ಕಿತೆಂ ಜಾಲೆಂ ದೇವ್ ಜಾಣಾಂ. ಜಿವ್ಡಾಳ್ ಚಾಬ್ಲಿಗೀ ವಾ ವೀಕ್ ಪಿಯೆಲೊ. ಆಂಗ್ಲಾಂತ್ ತಾಚೊ ಪಿರಾಣ್ ವೆತಾನಾ ಹಾಡ್ಲೆಲ್ಯಾ ವಯ್ಜಾನ್ ಮ್ಹಳ್ಳೆಂ- ವಿಕಾವರ್ವಿಂ ಹಾಚೊ ಜೀವ್ ಗೆಲಾ. ಬಾಯೆನ್ ಆನಿ ಅಮ್ಮಾನ್ ರಡ್ಚೆಂ ಪಳೆವ್ನ್ ಶಿವಶಂಕರ್‌ಯೀ ರಡ್ಲೊ. ಪುಣ್ ತಾಕಾ ಕಿತೆಂಚ್ ಸಮ್ಜೊಂಕ್ ನಾ. ಬಾಪಾಯ್ಚ್ಯಾ ಕಾರ್ಯಾಕ್ ಆಯಿಲ್ಲ್ಯಾ ಮುಂಬಯ್ಚ್ಯಾ ಬಾಪ್ಲ್ಯಾನ್ ಮ್ಹಳ್ಳೆಂ: ಆಟಿ ಪರ್ಯಾಂತ್ ಹಾಂಗಾಚ್ ಗಾಂವಾಂತ್ ಶಿಕೊಂದಿ, ಮಾಗಿರ್ ಹಾಂವ್ ಆಪವ್ನ್ ಫರ್ನ್ ಕಂಪೆನಿಂತ್ ಕಾಮಾಕ್ ಲಾಯ್ತಾಂ.

ವರ್ಸಾಂ ಅಟ್ರಾ ಭರ್ತಾನಾಂಚ್ ತೊ ಸೆಂಚುರಿ ರೆಯಾನ್ ಕಂಪೆನಿಂತ್ ಹೆಲ್ವರಾಚ್ಯಾ ಕಾಮಾಕ್ ಲಾಗ್ಲೊ. ಪಿರಾಯ್ ಪುರ್ತಿ ಜಾಂವ್ಕ್ ನಾ ಮ್ಹಣೊನ್ ತವಳ್ ಮ್ಹಣಾಸರ್ ಏಕ್ ದೋನ್ ವರ್ಸಾಂ ಥಂಯ್ ಹಾಂಗಾ ಲ್ಹಾನ್ ಲ್ಹಾನ್ ಫೆಕ್ಟೆನಿ ಕಾಮ್ ಕೆಲ್ಲ್ಯಾನ್ ಇಲ್ಲೊ ಅನ್ಭೋಗ್ಯೀ ತಾಕಾ ಮೆಳ್ಲೊ. ತಾಚೆಂ ಕಾಮ್ ಪಳೆವ್ನ್ ಎಕಾಚ್ ವರ್ಸಾನ್ ತಾಕಾ ಸಾಯ್ಬಾನ್ ಖಾಯಾಮ್ ಕೆಲೊ. ಕಾಮಾರ್ ಖಾಯಾಮ್ ಜಾಲ್ಲ್ಯಾ ದುಸ್ರ್ಯಾಚ್ ವರ್ಸಾ ಬಾಪ್ಲ್ಯಾನ್ ತಾಚೆಂ ಕಾಜಾರ್ ಕೆಲ್ಲಿಂ. ತೇಂಯ್ ಕಾಂಯ್ ಪಯ್ಲಿಲೆಂ ನ್ಹಯ್, ಬಾಪ್ಲ್ಯಾಚ್ಯೆ ಬಾಯ್ಲೆಚ್ಯಾಚ್ ಕುಟ್ಮಾಂತ್ಲೆಂ. ಕಾಜಾರ್ ಜಾತಾವರೇಗ್ ಶಿವಶಂಕರ್ ಬಾಪ್ಲ್ಯಾಚ್ಯಾಚ್ ಘರಾ ರಾವ್ತಾಲೊ. ಥಂಯ್ಚಿ ಜೆವ್ತಾಲೊ, ನ್ಹಂತಾಲೊ, ನಿದ್ತಾಲೊ. ಕಾಜಾರ್ ಜಾಲ್ಲೆಂಚ್ ಬಾಪ್ಲ್ಯಾನ್‌ಚ್ ತಾಕಾ ಪಾವ್ಲೆಂ ದೋನ್ ರುಪಯ್ ಭಾಡ್ಯಾಕ್ ಫತ್ತಾ ಚಾಳಿಂತ್ ಏಕ್ ಘರ್ ಕರ್ನ್ ದಿಲೆಂ.

ಫರ್ ಮ್ಹಳ್ಳಾರ್- ಪತ್ರಾಚಿಂ ಲ್ಹಾನ್ ಕೂಡ್ ಮಾತ್, ತಾಂತುಂಚ್ ಕೊನ್ಯಾ ರಾಂದ್ಚೆಂ ಕೂಡ್ ಆನಿ ಆಯ್ದಾನಾಂ, ವಸ್ತುರಾಂ ಧುಂವ್ಕ್ ಮೊರಿ. ಉದಕ್, ಕಾಕುಸ್ ಭಾಯ್, ಸಗ್ಳ್ಯಾ ಚಾಳಿಚ್ಯಾಂಕ್ ಚೆರಾಲ್. ಬಾಯ್ಲ್ ಗಾಂವ್ಚೆಂ, ಏಕ್ ಅಕ್ಯರ್ಯೀ ಶಿಕನಾತ್ಲೆಂ ಭುರ್ಗೆಂ ಜಾಲ್ಯಾರ್ಯೀ ಮುಂಬಂಯ್ತ್ ಯೇವ್ನ್ ಹಾಂಗಾಚಿ ರೀತ್ ನೀತ್ ಸಗ್ಳೆಂ ಶಿಕ್ಲೆಂ. ವರ್ಸಾನ್ ಏಕ್ ಚೆಡುಂ ಭುರ್ಗೆಯ್ ಜಾಲೆಂ. ಮಾಗಿರ್ ಕುಳಿ ವಾಡಂವ್ಕ್ ತರ್ಯೀ ಏಕ್ ಚೆರ್ಕೊ ಜಾಯ್ತೆ ಮ್ಹಳ್ಳಾರ್ ಕಿತೆಂ ಕಿತೆಂ ಕೆಲ್ಯಾರ್ಯೀ... ಉಹುಂ! ಆಸ್ಲ್ಲ್ಯಾ ದರ್ಗಾಂಕ್ ಪೂರಾ ಚದ್ದರಾಂ ಚಡವ್ನ್, ಮಂದಿರಾಂಕ್ ಆಂಗವ್ಚೊ ಆಂಗವ್ನ್, ಮಾಲ್ಪಡಿ ಧುವ್ ಚೆಡುಂ ಜಾತಾನಾ ಜಲ್ಮಲ್ಲೊ ಪೂತ್‌ಚ್ ಹೊ ಅಂತುಮಿರಿಸ್.

“ಮ್ಹಾಕಾ ಇತ್ಲೆ ಬರೆ ಗೂಣ್ ಆಸೊನ್ಯೀ ಶಿಕ್ಲೆ ಗತ್ ನಾತ್‌ಲ್ಲಿ. ತುಕಾ ಕಿತೆಂ ಜಾಯ್ ಸಾಂಗ್. ಇಲ್ಲೆಂ ಚೀತ್ ದೀವ್ನ್ ಶಿಕ್ರೆ” ಮ್ಹಳ್ಳಾರ್, “ಶಿಕಪ್ ಇಸ್ಕೊಲಾಚ್ಯಾ ಬುಕಾಂನಿ ಮಾತ್ ಮೆಳ್ಳೆಂಗೀ” ಮ್ಹಣ್ ಮ್ಹಾಕಾಚ್ ಪಾಟಿಂ ಸವಾಲ್ ಕರ್ತಾ ಹಡ್ಲೊ. ತೆಂ ಮಾಗಿರ್ ಖಂಯ್ ಮೆಳ್ತಾ ಕಂಯ್? ಕೇರಂ ಖೆಳಾಂತ್, ಮೊವಾಲಿ ಚೆರ್ಕಾಂಸಾಂಗಾತಾ ಮೆಳೊನ್ ಚೆಡ್ವಾಂಕ್ ಚೆಡಾಂವ್ಚ್ಯಾಂತ್?

‘ಯೇ ದುನಿಯಾ, ಯೆ ಮೆಹ್‌ಫಿಲ್, ಮೆರೆ ಕಾಮ್ ಕೀ ನಹೀಂ...’ ಸೊಸಾಯ್ಪಿಂತ್ ಗಣಪತಿ ಬಸ್ತಾರ್ ವಿಸರ್ಜನಾಚ್ಯಾ ಆದ್ಲ್ಯಾ ದಿಸಾಚೆ ರಾತಿಂ ಚಲ್ಚಾ ಆರ್ಕೆಸ್ತ್ರಾಂತ್ ಮಾಯ್ಕ್ ಘೆವ್ನ್ ಮುಕೇಶ್ ಜಾತಾ. ತಾಕಾಪುರ್ಟೆ ಚಿರ್ಮುಲೆಚ್ಯಾ ಝಡಾರ್ ಚಡಂವ್ಕ್ ತಾಚೆ ಈಶ್ಟ್ ಮೋರೆ, ಕಾಂಭೆ, ವಾಗ್‌ಮರೆ, ಕದಮ್- ಗೊರುಂ ಖಾಂವ್ಚ್ಯಾ ಮ್ಹಾರಾಂಚ್ಯಾ ಜಾತಿಚೆ. ಜಯ್ ಭೀಮ್ ಕಂಯ್. ಸಗ್ಳೊ ದೀಸ್ ಎಫ್.ಎಮ್ ಆಯ್ಕೊನ್ ಬಸ್ತಾ ಮ್ಹಣ್ ಘರಾಂತ್ಲೊ ರೇಡಿಯೊ ಕಾಡ್ನ್ ಧರ್ಲಿಕ್ ಮಾರ್ಲೆಂಯ್ ಜಾಲೆಂ. ಆತಾಂ ಖಂಯ್‌ಗೀ ಚೋರ್ ಬಜಾರಾಥಾವ್ನ್ ಕಾನಾಕ್ ಘಾಲ್ಚೆಂ ಎಫ್.ಎಮ್ ಹಾಡ್ನ್ ಅಖ್ವಿ ರಾತ್ ಕಾನಾಂಕ್ ಘಾಲ್ನ್ ನಿದ್ರಾ. ವಿವಿಧ್ ಭಾರತಿಚೆಂ ‘ಭೂಲೇ ಭಿಸರೇ ಗೀತ್’ ಆಯ್ಕೊನ್ ಆಯ್ಕೊನ್ ಮೆಂದು ತರ್ಯೀ ಕುಂಬು ಜಾಯ್ನಾಂಗೆ ಕಿತೆಂ?

ಮುಕೆಶಾಚ್ಯಾ ತಾಳ್ಯಾಂತ್ ವರ್ಣುಂಕ್ ಜಾಯ್ನಾತ್ಲೆಂ ದೂಕ್ ಆಸಾ ವ್ಹಯ್. ತೆಂ ಆಯ್ಕೊವ್ಚ್ಯಾಚ್ಯಾ ಕಾಳ್ಜಾಕ್ ಚೀರ್ನ್ ಕಾಡ್ತಾ ತೇಂಯ್ ಖರೆಂ. ಪುಣ್ ಜಿಣೆಂ ಮ್ಹಳ್ಳಾರ್ ಕೇವಲ್ ಮುಕೇಶ್ ಆನಿ ತಾಚಿಂ ಪದಾಂ ಮಾತ್ ನ್ಹಯ್ ನ್ಹಯ್‌ಗಿ? ಹಾಂಗಾ ಘೊಳನಾತ್ಲ್ಯಾ ಮನ್ಶಾಕ್ ಮೋಲ್ ನಾ. ಪಯ್ಲೆ ಏಕ್ ಬಗಾ ಆಸ್ಲಾರ್ ಹಾಂಗಾ ಕಿತೇಂಯ್ ಮೊಲಾಕ್ ಘೆವ್ತಾ.

ತಶೆಂ ಪಳೆಂವ್ಕ್ ಗೆಲ್ಯಾರ್ ಹ್ಯಾ ಕಾಸಾಕ್ ಉಪ್ಕಾರಾಕ್ ಪಡನಾತ್ಲ್ಯಾ ಪುತಾನ್ ಜೋಡ್ನ್ ಮ್ಹಾಕಾ, ಮ್ಹಜೆ ಬಾಯ್ಲೆಕ್ಯೀ ಪೊಶಿಜೆ ಮ್ಹಣ್ ಆಸಾವೆ? ಚಾಳೀಸ್ ವರ್ಸಾಂ ಕಾಮ್ ಕರ್ನ್ ನಿವೃತ್ತ್ ಜಾತಾನಾ ಮೆಳ್‌ಲ್ಲ್ಯಾ ಪಿ.ಎಫ್ ಆನಿ ಫಂಡಾಚ್ಯಾ

ಪಯ್ತ್ಯಾಂನಿ ತಾಕಾಯ್ ಬಸೊನ್ ಖಾವೈತ್. ಗಾಂವಾಕ್ ವಚೊನ್ ಬಾಪ್ಲ್ಯಾಂಕ್ ಘೊಳೊಂಕ್ ದಿಲ್ಲಿ ಭುಂಯ್ ಪಳೆವ್ನ್ ರಾವ್ಲ್ಯಾರ್ ಪುರೊ. ವಿಕುಂಕ್ ಮೆಳಾನಾ ಜಾಲ್ಯಾರ್ಯೀ ವರ್ಸಭರ್ ಖಾಂವ್ಚೆಂ ಜೆಂವ್ಚೆಂ ಮೆಳತ್. ಹಾಂಗಾಚೆಂ ಪ್ಲೆಟ್ ಬರ್ಯಾ ಮೊಲಾಕ್ ವಿಕಲ್ಯಾರ್ ಜಾಲೆಂ.

ಶಿವಶಂಕರ್ ಪಾಂಡೆನ್ ಭಾಡ್ಯಾಕ್ ರಾವೊಂಕ್ ಸುರು ಕೆಲ್ಲ್ಯಾ ಥೊಡ್ಯಾಚ್ ತೆಂಪಾನ್ ಸರ್ಕಾರಾನ್ ಭಾಡ್ಯಾಚೆಂ ಕಾನೂನ್ ಹಾಡ್ಲೆಂ. ಪಾವ್ಲೆಂ ದೋನ್ ರುಪಯಾಂಚೆಂ ಭಾಡೆಂ ಖಾಯಾಮ್ ಜಾಲೆಂ ಆನಿ ಆಸ್ತಾ ಮ್ಹಣಾಸರ್ ತೆಂ ಫರ್ ತಾಕಾಚ್ ರಾವೊಂಕ್ ಜಾಲೆಂ. ಫರ್ ಮಾಲಕಾನ್ ಕೊಡ್ತಿಂತ್ ಕೇಜ್ ದಾಕಲ್ ಕೆಲಿ ಆನಿ ಭಾಡೆಂ ಫೆವ್ನ್ ರಶೀದ್ ದಿಂವ್ಚಿ ರಾವಯ್ಲಿ. ಭಾಡೊತ್ರಾಂಕ್ ಭಾಡೆಂ ಕೊಡ್ತಿಂತ್ ಭರುಂಕ್ ನಿರ್ದೇಶ್ ಮೆಳ್ಳೊ.

ಆಪ್ಲೊ ಪೂತ್ ಶಿಕ್‌ಲ್ಲೊ ತರ್ ಸಾರತುಕಾಯೆನ್... ತಿವಾರಿಚೊ ಪೂತ್ ಪಳೆ ವಕೀಲ್ ಜಾವ್ನ್ ಸ್ವಂತ್ ದಫ್ತರ್, ತಾಚ್ಯಾ ಹಾತಾಸಕಯ್ಲ್ ದೋಗ್ ಶಿಕ್ಷೆ ವಕೀಲ್ ವೆಗ್ಳೆ. ಧರ್ಮರಾಜ ತಿವಾರಿಯ್ ಸೆಂಚುರಿ ಕಂಪೆನಿಂತ್ ಆಪ್ಲಾಸಾಂಗಾತಾಚ್ ಕಾಮ್ ಕರ್ತಾಲೊ ನ್ಹಯ್? ಆಪ್ಲಾತಿಲ್ಲೆಂ ಶಿಕ್‌ಲ್ಲೊಯ್ ನ್ಹಯ್. ಪೂತ್ ಮಾತ್ರ ವಕಾಲತ್ ಶಿಕೊನ್ ಫರಾ ಮೊಟಾರ್ ಕಾರ್ ಆಸಾ. ತಿವಾರಿ ಆನಿ ತಾಚಿ ಬಾಯ್ಲ್ ಆತಾಂ ಮಂದಿರಾಕ್ ಯೆತಾನಾಂಯ್ ಮೊಟಾರ್ ಕಾರಾರ್ ಯೆತಾತ್. ಪೂತ್ ವೆಗ್ಳಿಂ ಜೊಡಕ್ ಪಾವ್‌ಲ್ಲ್ಯಾನ್ ತಾಣೆಂ ಸರ್ವಿಸಾಚೆಂ ಪಾಂಚ್ ವರ್ಸಾಂ ಆನಿಕ್ಯೀ ಆಸ್ತಾನಾಂಚ್ ವಿ.ಆರ್.ಎಸ್ ಘೆತ್‌ಲ್ಲೆಂ. ಪಾಂಡೆ ಮಾತ್ರ ತೆದಾಳಾಯ್ ಸಾಯ್ಕಲಾರ್ ಕಾಮಾಕ್ ವೆತಾಲೊ, ನಿವೃತ್ತ ಜಾಲ್ಯಾ ಉಪ್ರಾಂತ್, ಆತಾಂಯ್ ರಾಂದ್ವಯ್ ಹಾಡುಂಕ್ ಬಜಾರಾಕ್ ಸಾಯ್ಕಲಾರ್‌ಚ್ ವೆತಾ.

ಮುಂಬಯ್ತ್ ಭುಂಯ್ಚೆಂ ಮೋಲ್ ಭಾಂಗಾರಾಚೆಂ ಜಾತಾನಾ ಫರ್ ಮಾಲಕಾನ್ ಕೇಜ್ ಪಾಟಿಂ ಕಾಡ್ಲಿ ಆನಿ ಬಸೊನ್ ವ್ಯಾಜ್ ಇತ್ಯರ್ಥ್ ಕರ್ಯಾಂ ಮ್ಹಳೆಂ. ತಾಣೆಂ ತಶೆಂ ಸಾಂಗೊಂಕ್ಯೀ ಕಾರಣ್ ಆಸ್ಲೆಂ. ಪಂಚೀಸ್ ಫರಾಂ ಆಸ್ಚಿ ತಾಚಿ ಚಾಳ್ ಲಾಕೊಂ ರುಪಯಾಂಕ್ ಮೊಲಾಕ್ ಘೆಂವ್ಕ್ ಬಿಲ್ಡರ್ ರಾಕೊನ್ ರಾವ್‌ಲ್ಲೆ. ಭಾಡೊಂತ್ರಾಂಪಯ್ಲಿ ಕೋಣ್ ಮ್ಹಣಾಲೆ; ಇತ್ಲ್ಯಾ ವರ್ಸಾಂಧಾವ್ನ್ ಆಮಿ ಹಾಂಗಾ ರಾವ್ತಾಂವ್, ಆಮ್ಕಾಂ ಫರಾ ಬದ್ಲಾಕ್ ಫರ್‌ಚ್ ಜಾಯ್, ಆನಿ ಕೋಣ್ ಆಮ್ಕಾಂ ದಿಂವ್ಚೆ ಪಯ್ಲೆ ದೀ ಆಮಿ ವೆತಾಂವ್. ಅಶೆಂ ಪಯ್ಲೆ ಘೆವ್ನ್ ಖಿಂಯ್‌ಯೀ ಲೀವ್ ಲಾಯ್ನ್ಸಾರ್ ಫರ್ ಘೆವ್ನ್ ಬಸ್‌ಲ್ಲೊಂ ತರ್ ಆಜ್ ಫರ್ ವಿಕುಂಕ್ ಬ್ರೋಕರಾಂಪಾಟ್ಲ್ಯಾನ್ ಧಾಂವ್ಚೆಂ ಕಾಮ್ ಉರೆಂ. ಕೊಣಾಕ್ ಫರಾಬದ್ಲಾಕ್ ಫರ್‌ಚ್ ಜಾಯ್ ತಾಣೆಂ ಬಾಂದ್ಪಾಚೊ ಖರ್ಚ್ ಮಾತ್ರ ದಿಂವ್ಚೊ ಆನಿ ಹಿ ಚಾಳ್ ಮೋಡ್ನ್ ಬಾಂದ್ಪಾ ಕಟ್ಟೋಣಾಂತ್ ಫರ್ ಘೆಂವ್ಚೆಂ ಮ್ಹಣಾಲೊ ಫರ್ ಮಾಲಕ್. ಪಾಂಡೆಕ್ ತ್ಯಾ ವೆಳಾ ಹೆಂಚ್ ಬರೆಂ ಮ್ಹಣ್ ದಿಸ್ಲೆಂ. ದೆಕುನ್ ತಾಣೆಂ ಸುಮಾರ್ ಲಾಕ್ ರುಪಯ್ ಖರ್ಚುನ್ ಲಗ್ಬಗ್ ಚಾರ್ಚಿಂ

ಚದರ್ ಫುಟಿಂಚೆಂ ವನ್ ರೂಮ್ ಕಿಚನ್ ಘೆತ್ಲೆಂ. ಕಟ್ಟೋಣ್ ಬಾಂದುನ್ ತಯಾರ್ ಜಾತಾವರೇಗ್ ತಾಂಕಾಂ ಘರ್ ಮಾಲಕಾನ್‌ಚ್ ರಾವೊಂಕ್ ಬದ್ಲಿ ವೆವಸ್ಥಾ ಕೆಲ್ಲಿ. ವನ್ ರೂಮ್ ಕಿಚನ್ ಮ್ಹಳ್ಯಾರ್ ಏಕ್ ಹೊಲ್, ಏಕ್ ತೆದೆಂಚ್ ವ್ಹಡ್ ಕಿಚನ್ ಆನಿ ಬಾತ್‌ರೂಮ್. ಕಾಕುಸ್, ಉದಕ್ ಭಿತರ್‌ಚ್.

ಕಟ್ಟೋಣ್ ಜಾಲ್ಯಾ ಉಪ್ರಾಂತ್ ಮಾತ್ ಸಗ್ಳೆಂ ಬದಲೆಂ. ಚಾಳಿಂತ್ ದಿಸಾಚೆಂ ಚೊವೀಸ್ ವೊರಾಂ ಜಾಗ್‌ಮಾಗ್. ಕೋಣ್ ದಾರಾಂ ಧಾಂಪಿನಾತ್ಲೆಂ. ದಾದ್ಲೆ ಚಾರ್‌ಪಾಂಯಿ ಫಾಲ್ಸ್ ಗಿಮೆದಿಸಾಕ್ ರಾತಿಚೆಂಯ್ ಭಾಯ್ರ್ ನಿದ್ತಾಲೆ. ಬಾಯ್ಲೊ ದಿಸಾಚೆಂ ವೊತಾಕ್ ತೈಚ್ ಚಾರ್‌ಪಾಂಯಿಚೆರ್ ಪ್ಲಾಸ್ಟಿಕ್ ಹಾಂತುಳ್ಳೆ ಆಪೊಳ್, ಮಿಸಾಂಗ್ ಸುಕಯ್ತಾಲ್ಯೊ. ಫ್ಲೆಟಾಂನಿ ಬಾಲ್ಕುನಿಂತ್ ಜಾಂವ್, ಟೆರೆಸಾರ್ ಧುಲ್ಲಿಂ ವಸ್ತುರಾಂ ಸಯ್ತ್ ಸುಕಂವ್ಚೆಬರಿ ನಾ. ಕೋಯ್ತ್ ಜನೆಲಾಂತ್ಲ್ಯಾನ್ ಭಾಯ್ರ್ ಉಡಂವ್ಚೆಬರಿ ನಾ. ಪಾನ್ ಖಾವ್ನ್ ಧುಕ್ಚೆಬರಿ ನಾ. ಝಾಡುವಾಲಾ ಸದಾಂ ಸಕಾಳಿಂ ಯೇವ್ನ್ ಕೋಯ್ತ್ ವ್ಹರ್ನ್ ವೆತಾ ಆನಿ ಸಿಡಿ ಝಾಡ್ತಾ. ಹಫ್ತಾಂತ್ ಏಕ್ ಪಾವ್ಟಿ ಉದಕ್ ಫಾಲ್ಸ್ ಧುತಾ. ಗೆಟರ್ ವಾಚ್‌ಮೆನ್ ಘರಾ ಯೆತೆಲ್ಯಾ ಹರೈಕ್ಲ್ಯಾಕ್ ತಪಾಸುನ್ ಭಿತರ್ ಧಾಡ್ತಾ. ಭಾಯ್ಲಿಂ ಕಾರಾಂ, ಮೊಟಾರ್ ಸಾಯ್ಕಲಾಂ ಆಯ್ಲ್ಯಾರ್ ನಂಬರ್ ಬರವ್ನ್ ದವರ್ತಾ. ತಿತ್ಲೆಂ ಕಟ್‌ನಿಟ್.

ಸೊಸಾಯ್ಬಿಚ್ಯಾ ಲೊಕಾನ್ ಸಾಂಗಾತಾ ಮೆಳ್ಚೆಂ ಮ್ಹಳ್ಯಾರ್ ಗಣಪತಿಕ್, ನವರಾತ್ರಿಕ್ ಆನಿ ರಂಗ್ ಪಂಚಮಿಕ್. ಚವ್ತೆಕ್ ಸೊಸಾಯ್ಬಿಂತ್ ಪಾಂಚ್ ದಿಸಾಂಚೊ ಗಣಪತಿ ಬಸ್ತಾಲೊ. ತಾಚ್ಯಾ ವಿಸರ್ಜನಾಕ್ ಮಿರವುಣಾಕ್ ಲೇಜಿಮ್ ಬ್ಯಾಂಡ್, ಗುಲಾಲ್, ನಾಚ್. ನವರಾತ್ರೆಕ್‌ಯೀ ತಶೆಂಚ್. ದೇವಿ ಬಸವ್ನ್ ಪುಜಾ. ಗರ್ಭಾನಾಚ್, ದಾಂಡಿಯಾ. ಗಣಪತಿಂತ್‌ಯೀ, ನವರಾತ್ರೆಂತ್‌ಯೀ ಸೊಸಾಯ್ಬಿಚ್ಯಾ ಭುರ್ಗ್ಯಾಂಕ್ ವೆವೆಗ್ಳೆ ಸ್ಪರ್ಧೆ ಆನಿ ವ್ಹಡಾಂಕ್ ಮನೋರಂಜನ್. ಹೋಲಿ ಆನಿ ರಂಗ್ ಪಂಚಮಿ ಮಾತ್ ಎಕೆಕಾಚ್ ದಿಸಾಚೊ ಖೆಳ್. ತಶೆಂ ಮಾರಾಂಚೆಚ್ ಭರೊನ್ ಗೆಲ್ಲ್ಯೆ ವಸ್ತೆಂತ್ ಭೀಮ್ ಜಯಂತಿ. ಪುಣ್ ಖಂಯ್ಚಿಯ್ ಪರಬ್ ಎದೊಳ್ ವರ್ಗಣಿ ಜಮಯ್ನಾಸ್ತಾನಾ ಜಾಲ್ಲಿ ನಾ. ಎಕೆಕಾ ಫ್ಲೆಟಾಪಾಟ್ಲ್ಯಾನ್ ಕಿತ್ತಿ ವರ್ಗಣಿ ಕಾಡಿಜೆ ತೆಂ ಮಿಟಿಂಗಾತ್ ಠರಾವ್ನ್ ನೊಟಿಸ್‌ಬೋರ್ಡಾರ್ ಘಾಲ್ತಾಲೆ. ತ್ಯಾ ಪರ್ಮಾಣೆಂ ಫಾರಿಕ್ ಕೆಲ್ಯಾರ್ ಜಾಲೆಂ. ಹಾಂತುಂ ಸಗ್ಳ್ಯಾಂತ್ ಘರಾ ಕಾಸಾಕ್ ಉಪ್ಕಾರಾಕ್ ಪಡನಾತ್ಲೊ ಆಪ್ಲೊ ಪೂತ್ ಮುಕಾರ್, ದಳ್ದಿರ್.

ಅಸೊಚ್ ಸೊಡ್ಲ್ಯಾರ್ ಚೆಡೊ ಪಾರ್ಪೊಳ್ ಜಾವ್ನ್ ವಚೊಂಕ್ ಆಸಾ. ಹಾಂಗಾಚೆಂ ಫ್ಲೆಟ್ ಏಕುನ್ ಗೆಲ್ಲೆಂಚ್ ಗಾಂವಾಕ್ ವೆಚೆಂ ಆನಿ ಪಯ್ಲೆಂ ಏಕ್ ಮಾಣ್ಣುಗೆಚೆಂ ಚೆಡುಂ ಪಳೆವ್ನ್ ಹಾಚೆಂ ಕಾಜಾರ್ ಕರ್ಚೆಂ. ಮಾಗಿರ್ ತೆಂಚ್ ಹಾಕಾ ಪಾಲ್ವಾಕ್ ಬಾಂದುನ್ ಘಾಲುಂದಿ. ಕಾಂಬೈ, ಮೋರೆ, ವಾಗ್‌ಮರೆ ಮ್ಹಣ್ ಹಾಂಗಾಚ್ಯಾ ಮಾರಾಂಚ್ಯಾ ಪೊರಾಂಸಾಂಗಾತಾ ಮೆಳೊನ್ ಮಾಸ್‌ಮಾಸ್ಕಿ,

ತಾಂತಿಯಾಂ ಸಗ್ಳೆಂ ಖಾತಾ ಕಂಯ್, ಉತ್ತೊ! ಏಕ್ ಪಾವ್ಲಿಂ ರಾತಿಚಿಂ ಧಾ ಮೊರಾಂ ಉತ್ತೊನ್ ಘರಾ ಆಯಿಲ್ಲೊ. ಅಥೊಲ್ವೆಚ್ ಘಾಣ್ತಾಲೊ, ತ್ಯಾ ದೀಸ್ ಆಪ್ಲೆಂ ಸಯ್ರಾಣ್ ಚುಕ್ಲೆಂ. ಜಿವಾಂತ್ ಆಸ್ಲೆಂ ತ್ರಾಣ್ ಸಗ್ಳೆಂ ಎಕ್ದಾಂಯ್ ಕರ್ನ್ ಆಪ್ಲೆ ಉಂಚಾಯೆಕ್ ವಾಡೊನ್ ರಾವ್ಲಲ್ಲ್ಯಾ ಪುತಾಚ್ಯಾ ಕಾನ್ಸುಲಾಕ್ ವ್ಹಾಜಯಿಲ್ಲೆಂ. ಹಾಚಿ ಆವಯ್ ಮದೆಂ ಯೇನಾತ್ಲಿ ತರ್... ಅರ್ಥೆಂ ಹಾಕಾ ತಿಚ್ಯಾ ಕೊಂಡಾಟ್ಯಾನ್‌ಚ್ ಪಾಡ್ ಕೆಲ್ಲೆಂ. ಪೂತ್ ಎಕ್‌ಚ್ ಮ್ಹಣ್ ಹಾಯ್‌ಸ್ಕೂಲಾಕ್ ವೆತಾ ಮ್ಹಣಾಸರ್ ಲಾಯ್ತಾಲಿ. ಮಾರಾಂಚ್ಯಾ ಚೆಕ್ಯಾಂಕ್ ಕಿತೆಂ? ಧಾವಿ ಪಾಸ್ ಜಾಲ್ಯಾರ್ಯಾ, ನಾಪಾಸ್ ಜಾಲ್ಯಾರ್ಯಾ ಕಾಂಯ್‌ಚ್ ಫರಕ್ ಪಡನಾ. ಸರ್ಕಾರಾಚೆ ಸವ್ಲತೆನ್ ಖಿಂಯ್ ತರ್ಯಾ ಶಿಪಾಯಾಚ್ಯಾ ಕಾಮಾಕ್ ಲಾಗ್ಲ್ಯಾರ್ಯಾ ಬರೊ ಸಾಂಬಾಳ್ ಮೆಳ್ತಾ. ವಯ್ಲ್ಯಾ ಸಾಯ್ಬಾನ್ ಇಲ್ಲೊ ಆವಾಜ್ ಕಾಡ್ನ್ ಉಲಯ್ಲ್ಯಾರ್ ಪುರೊ, ತಾಚೆರ್ ಜಾತಿನಿಂದಾಚಿ ಕೇಜ್ ಘಾಲ್ತಾತ್. ತಾಣೆಂ ಆಡ್‌ವಾಟೆನ್ ಜೊಡ್ಲೆ ಪಯ್ಲೆ ತಾಂಚೆ ಬೆಕಾರ್ ಮೊವಾಲಿ ಭುರ್ಗ್ ವಿಬಾಡ್ತಾತ್.

“ಪಾಂಡೆ ಚಾಚಾ... ಪಾಂಡೆ ಚಾಚಾ...” ಮ್ಹಣ್ ಗಾಗೆವ್ನ್‌ಚ್ ದಾರ್ ಲೊಟುನ್ ಭಿತರ್ ಆಯಿಲ್ಲಾ ತಿವಾರಿಚೆ ಧುವೆಚ್ಯಾ ತಾಳ್ಯಾಂತ್ಲೊ ಆಕಾಂತ್ ಪಳೆವ್ನ್ ಶಿವಶಂಕರ್ ಪಾಂಡೆ ಹಾತಾಂತ್ಲೆಂ ‘ಯಶೋಭೂಮಿ’ ಪೇಪರ್ ದೋಡ್ನ್ ಕಿತೆಂ ಅನಾಹುತ್ ಘಡ್ಲೆಂಗಾಯ್ ಮ್ಹಣ್ ಅಖಿ ಕೂಡ್ ಪ್ರಶ್ನಾರ್ಥಕ್ ಗುರ್ತ್ ಕರ್ನ್ ಉಬೊ ರಾವ್ಲೊ.

“ಚಾಚಾ... ರಾಕೇಶ್ ವಾಗ್‌ಮರೆ ಅಂಕಲಾಚೆ ಧುವೆಕ್ ಘೆವ್ನ್ ಧಾಂವ್ಲಾ ಕಂಯ್. ಅಂಕಲಾನ್ ಪುಲಿಸ್ ಕಂಪ್ಲೇಂಟ್ ದಿಲಾಂ. ಪುಲಿಸ್ ಹಾಂಗಾ ಯೆತೇ ಆಸಾತ್...”

ಉಬೊ ರಾವ್ಲೆಕಡೆಚ್ ತಾಣೆಂ ಆಸ್ಲೆಂ ಕಟ್ಟೋಣ್ ಕೊಸಾಳ್‌ಲೆಬರಿ ಜಾವ್ನ್ ಶಿವಶಂಕರ್ ಪಾಂಡೆ ಉಕಾಡೆಂಚ್ ಬಸ್ಲೊ. “ಕೋಣ್? ತೆಂ ಹಾಕಾ ಧಾವ್ಯಾ ವರ್ಗಾಚಿಂ ಲೆಕಾಂ ಶಿಕಯ್ತಾಲೆಂ?” ತಿವಾರಿಚೆ ಧುವೆನ್ ವ್ಹಯ್ ಮ್ಹಣ್ಲೆಬರಿ ತಕ್ಲಿ ಹಾಲಯ್ಲಿ.



ಮುಂಬಯ್ ಖಬರ್

(ಹೈ ಕಾಣಿಯೆಕ್ ಸ್ಥಾಪಿತ್/ಸಿದ್ಧ್ ರೂಪ್ ನಾ. ಎಕಾ ಪತ್ರಾಚೆಂ ಟಾಯ್ಪಲ್, ಫೋಶ್‌ವಾಕ್ ಮೆಳೊನ್,(ಕಾಲ್ಪನಿಕ್) ಹೈ ಕಾಣಿಯೆಕ್ ಶಿರೋನಾಂವ್. ಹ್ಯಾ ಪತ್ರಾರ್ ಥೊಡ್ಯಾ ನಿರ್ಧಿಶ್ಪ್ ವೆಳಾಆವ್ಡೆಂತ್ ಫಾಪುನ್ ಆಯಿಲ್ಲಿ ಖಬರ್‌ಚ್ ವಸ್ತುವಿಶಯ್ ಆನಿ ಖಬ್ರೆಂತ್ಲೆ ಮನಿಸ್‌ಚ್ ಪಾತ್ರ್. ಹೆರ್ ಕಾಣಿಯೊ ಸಕಯ್ಸ್‌ಫಾವ್ಸ್ ವಯ್ತ್ ವ್ಹಾಳೊನ್ ವೆತಾತ್ ತರ್ ಓ ವಯ್ತ್ ಫಾವ್ಸ್ ಸಕಯ್ಸ್ ವ್ಹಾಳೊನ್ ವೆತಾ. ತರ್ಯೊ ವಾಜ್ ಶಿಖರಾಚ್ಯಾ ಸುಖಾಫಾವ್ಸ್ ಪಯ್ಸ್ ಉರನಾ. ಹೆಂ ಫಕತ್ ಮುಂಬಯ್ಸ್ ಮಾತ್ ಫಡಜೆ ಪ್ಲುಗ್ ನಾ. ಹ್ಯಾ ದೆಶಾಚ್ಯಾ ಖಿಂಯ್ಪಾಯ್ ಕೊನ್ಯಾಂತ್ ಘಡ್ಯೆತ್ ತಸಲಿ ಪರಿಗತ್ ಆಜ್ ಹ್ಯಾ ದೆಶಾಂತ್ ಆಸಾ. ಕೋಮುವಾದಾಚಿ ಕ್ರೂರತಾ, ಸರ್ಕಾರಿ ಖುಸ್ತಾರ್ ತಾಕಾ ಮೆಳೊನ್ ಆಸ್ಚಿ ಮಾನ್ಯತಾ ಆನಿ ಸ್ವಂತ್ ಫಾಯ್ದ್ಯಾಖಾತಿರ್ ವೆಳಾಕಾಳಾ ಪರ್ಮಾಣೆಂ ರಂಗ್ ಬದ್ಲಂಚೆಂ ಮೀಡಿಯಾ- ಹೈ ಕಾಣಿಯೆಚೆಂ ಮುಕಲ್ ವಿಶಯ್)

ಆಕಾಂತ್‌ವಾದಿ ಹಮೀದ್

ಎನ್‌ಕೌಂಟರಾಕ್ ಬಲಿ

ಮುಂಬಯ್, ದಸೆಂಬರ್ 6, 2010

ಆಯ್ಜಾ ಫಾಂತ್ಯಾರ್ ಕುರ್ಲಾ ರಯ್ಲವೇ ಸಾಂಕ್ಯಾರ್ ಎ.ಟಿ.ಎಸ್. ಆನಿ ಆಕಾಂತ್‌ವಾದಿ ಅಬ್ದುಲ್ ಹಮೀದ್ ಹಾಂಚೆಮದೆಂ ಚಲ್‌ಲ್ಲ್ಯೆ ಗುಲ್ಯಾಂಚ್ಯೆ ಅದ್ಲೆಬದ್ಲೆಂತ್ ಆಕಾಂತ್‌ವಾದಿ ಅಬ್ದುಲ್ ಹಮೀದ್ ಮರಣ್ ಪಾವ್ಲಾ. ಹೊ ಭಿರಾಂಕುಳ್ ಆಕಾಂತ್‌ವಾದಿ ಕುರ್ಲಾ-ಬೆಂಡ್ರಾ ಕೊಂಪ್ಲೆಕ್ಸಾಂತ್ ರಿಗೊನ್ 1992 ಇಸ್ವೆಂತ್ ಆಯೋಧ್ಯೆಂತ್ ಬಾಬ್ರಿ ಮಸೀದ್ ಕೊಸ್ಕಾಯಿಲ್ಲ್ಯಾ ದಿಸಾಚೆಂ ಫಾರಿಕ್‌ಪಣ್ ಘೆಂವ್ಕ್ ಆಶೆತಾಲೊ ಆನಿ ಶಾಂತ್ ಮುಂಬಯ್ ಶ್ವೆರಾಂತ್ ಆಕಾಂತ್ ಉಬ್ಜವ್ನ್ ಕಾನೂನ್ ವೆವಸ್ಥಾ ಭಿಗ್ಡಾಂವ್ಚೆ ಯೆವ್ಜಣೆರ್ ಆಸ್ಲೊ. ಎ.ಟಿ.ಎಸ್. ಪುಲಿಸಾಂನಿ ತಾಕಾ ಹಾತೆರಾಂ ಸಕಯ್ಲೆ ಫಾಲ್ಸ್ ಶರಣ್ ಜಾಂವ್ಕ್ ತಾಕೀತ್ ದಿಲಿ ತರ್‌ಯೀ ಆಯ್ಕನಾಸ್ತಾನಾ ಪುಲಿಸಾಂಚೆರ್‌ಚ್ ಫಾರ್ ಮಾರ್ನ್ ತಾಣೆಂ ಪಾಚ್ಚ್ಯಾ ಬಣಾಚ್ಯಾ ಮಾರುತಿ ವ್ಯಾನಾರ್ ಕುರ್ಲಾ ರಯ್ಲವೇ ಸ್ಪೇಶನಾಕುಶಿನ್ ಪೊಳಾಪೊಳ್ ಘೆಲ್ಲಿ. ಎ.ಟಿ.ಎಸ್. ಪುಲಿಸಾಂನಿಯ್ ಸೊಡಿನಾಸ್ತಾನಾ ತಾಚೊ ಪಾಟ್ಲಾವ್ ಕೆಲೊ ಆನಿ ಶೆವ್ಪಿಂ ತೊ ಕಾರ್ ರಸ್ತಾರ್‌ಚ್ ಸೊಡ್ನ್ ರಯ್ಲವೇಚ್ಯಾ ಸಾಂಕ್ಯಾರ್ ಧಾಂವೊಂಕ್ ಲಾಗ್ಲೊ. ಥಂಯ್ ಪಾಟ್ ಲಾಗೊನ್ ತಾಕಾ ಧರುಂಕ್ ಗೆಲ್ಲ್ಯಾ ಪುಲಿಸಾಂನಿ ಆಖೇರಿಕ್ ಸ್ವಂತ್ ಜಿವಾಚ್ಯಾ ರಾಕೊಣೆಕ್ ಮ್ಹಣ್ ಮಾರ್‌ಲ್ಲ್ಯಾ ಗುಲ್ಯಾಂಕ್ ತೊ ಬಲಿ ಜಾಲೊ. ತಾಚ್ಯೆ ತಾಬೆಂತ್ ಏಕ್ ವಿದೇಶಿ ರಿವೋಲ್ವರ್ ಆನಿ ವಾಪಾರಿನಾಸ್ತಾನಾ ಉರ್‌ಲ್ಲೆ ಪಂದ್ರಾ ಜಿವೆ ಗುಳೆ ಮೆಳ್ಳ್ಯಾತ್. ಹೊಚ್ ಭಿರಾಂಕುಳ್ ಆಕಾಂತ್‌ವಾದಿ ಎಕಾ ಹಫ್ತಾ ಆದಿಂ ಥಾಣೆ ಜಯ್ಲಾಥಾವ್ನ್ ಪುಲಿಸಾಂನಿ ಕೊಡ್ತಿಕ್ ಝಡ್ತಿಕ್ ಮ್ಹಣ್ ಪ್ಲರ್ತಾನಾ, ಪುಲಿಸಾಂಚ್ಯಾ ಹಾತಾಂತ್ ಥಾವ್ನ್ ಚುಕೊನ್ ಧಾಂವ್‌ಲ್ಲೆಂ ಹಾಂಗಾ ಉಡಾಸಾಕ್ ಹಾಡ್ಲೆತ್.

ಕೊಣ್‌ಯೀ ವಾರೆಸ್ಪಾರ್ ಆಸ್ಲಾರ್ ತಾಚಿ ನಿರ್ಜೀವ್ ಕೂಡ್ ರಾಜವಾಡಿ ಆಸ್ತೆಚ್ಯಾ ಮೊರ್ಚುಕರಿಂತ್ ದವರ್ಲ್ಯಾ ಮ್ಹಣ್ ಮುಂಬಯ್ ಪುಲಿಸ್ ಕಮಿಷನರಾನ್ ಕಳಯ್ಲಾಂ.

ಆಕಾಂತ್‌ವಾದಿ ಹಮೀದ್

ಪುಲಿಸ್ ಕಸ್ಟಡಿಂತ್ಲೊ ಎಸ್ಕೇಪ್

ಥಾಣೆ, ದಸೆಂಬರ್ 1, 2010

ಥಾಣೆ ಜಯ್ಲಾಥಾವ್ನ್ ಆಜ್ ಸಕಾಳಿಂಚ್ಯಾ ಆದೇಸಾರ್ ಕೊಡ್ತಿಕ್ ಝಡ್ತಿಕ್

ಮ್ಹಣ್ ಹಾಜರ್ ಕರುಂಕ್ ಪುಲಿಸಾಂನಿ ಆಪವ್ನ್ ವ್ಹರಾನಾ ಟಿಟ್‌ವಾಳಾಧಾವ್ನ್ ರೆಡ್‌ಹ್ಯಾಂಡೆಡ್ ಕಯ್ಡ್ ಕರ್ನ್ ಹಾಡ್‌ಲ್ಲೊ ಖಿತರ್‌ನಾಕ್ ಆಕಾಂತ್‌ವಾದಿ ಅಬ್ದುಲ್ ಹಮೀದ್ ಪುಲಿಸಾಂಚ್ಯಾ ಹಾತಾಂಧಾವ್ನ್ ಚುಕೊನ್ ಧಾಂವ್ಲಾ. ಹೊಚ್ ಆಕಾಂತ್‌ವಾದಿ ಮ್ಹಯ್ತ್ಯಾ ಆದಿಂ ಸದಾಂ ಭಕ್ತಿಕ್ ಲೊಕಾನ್ ಭರೊನ್ ವೊಮ್ಮೊಂಚ್ಯಾ ಟಿಟ್‌ವಾಳಾ ದೆವುಳಾಭಾಯ್ ಸಶಸ್ತ್ರ ಆಕ್ರಮಣ್ ಕರ್ನ್ ಆಕಾಂತ್ ಉಬ್ಜಾವ್ನ್ ಯೆವ್ಜಣ್ ಫಾಲ್ಸ್ ಆಸ್ತಾನಾಂಚ್ ಪುಲಿಸಾಂಚ್ಯಾ ಪಾಸಾಕ್ ಸಾಂಪಡ್‌ಲ್ಲೊ ಹಾಂಗಾ ಉಡಾಸಾಕ್ ಹಾಡ್ಲೆತ್.

ಆತಾಂ ಹ್ಯಾ ಭಿರಾಂಕುಳ್ ಆಕಾಂತ್‌ವಾದಿಕ್ ಸೊಧುನ್ ಕಾಡ್ಚೆಂ ಕಾಮ್ ಮುಂಬಯ್ಚ್ಯಾ ಎ.ಟಿ.ಎಸಾಕ್ ವ್ಹಯ್ಸ್ಲನ್ ದಿಲಾಂ ಮ್ಹಣ್ ಥಾಣೆ ಜಿಲ್ಲಾಚ್ಯಾ ಪುಲಿಸ್ ಕಮಿಷನರಾನ್ ಕಳಯ್ಲಾಂ.

ಆಕಾಂತ್‌ವಾದಿ ಕಯ್ಡ್ ಗಣ್ವತಿ ಬಾಪ್ಪಾಚೆರ್ ಚುಕ್‌ಲ್ಲೆಂ ಆನ್ವಾರ್!

ಟಿಟ್‌ವಾಳಾ, ನವೆಂಬರ್ 1, 2010

ಥಾಣೆ ಜಿಲ್ಲಾಚ್ಯಾ ಬೋವ್ ಫಾಮಾದ್ ಟಿಟ್‌ವಾಳಾ ಗಣಪತಿಚ್ಯಾ ದೆವುಳಾಚ್ಯಾ ಆಂಗ್ಲಾಂತ್ ಜಾಂವ್ಕ್ ಆಸ್‌ಲ್ಲಿ ರಗ್ತಾಚಿ ಶಿಂದರ್ ಥಾಣೆ ಪುಲಿಸಾಂಚ್ಯಾ ಜಾಗ್ರುತ್ಕಾಯೆನ್ ಆನಿ ವೆಳಾಕಾಳ್ಜೆನ್ ಥೊಡ್ಯಾನ್‌ಚ್ ಚುಕ್ಲಿ. ದೈವೀಕ್ ಭಕ್ತಾಚೊ ವೇಸ್ ಪಾಂಗುರ್ನ್, ಪತಿಣೆಬರಿ ದಿಸ್ಚೆ ಎಕೆ ಚಲಿಯೆಸಾಂಗಾತಾ ಫುಲಾಂಫಳಾಂಚ್ಯಾ ಬೊಶಿಯೆಂತ್ ಮಾರಕ್ ಹಾತೆರಾಂ ಲಿಪವ್ನ್ ಹಾಡ್ನ್, ದೆವಾಚೆಂ ದರ್ಶನ್ ಕರುಂಕ್ ಆಯಿಲ್ಲಾ ಅಮಾಯೆಕ್ ಲೊಕಾಂಚೆರ್ ಮನಾಕ್ ಆಯಿಲ್ಲೆಬರಿ ಗುಳ್ಯಾಂಚೊ ಪಾವ್ಸ್ ವೊತುನ್, ಶೈರಾಂತ್ ಭಿರಾಂತ್ ಉಬ್ಜಾವ್ನ್, ಸಮಾಜೆಂತ್ ಶಾಂತಿ ಆನಿ ವೆವಸ್ಥಾ ಪಿಡ್ವಾರ್ ಕರಿಜೆ ಮ್ಹಣ್ತಾನಾಂಚ್ ಥಂಯ್ಸರ್ ಆದಿಂಚ್ ಮುಘೆರ್ ಹಾಜರ್ ಆಸ್‌ಲ್ಲಾ ಥಾಣೆ ಪುಲಿಸಾಂನಿ ತಾಚೆರ್ ರೊಂಪಯ್ ಮಾರ್ನ್ ಖಿಣಾನ್ ಆಯ್ಲಾಂವೀಣ್ ಕರ್ನ್ ತಾಕಾ ಆಪ್ಲೆ ತಾಬೆಂತ್ ಘೆತ್ಲೊ.

ಸಾಂಗಾತಾಚ್ ತಾಚೆಸಾಂಗಾತಾ ಆಸ್ಚೆ ಪತಿಣೆಬರಿ ದಿಸ್ಚೆ ಚಲಿಯೆಕ್‌ಯೀ ತಾಬೆಂತ್ ಘೆವ್ನ್, ಥಾಣೆ ಪುಲಿಸ್, ಥೊಡ್ಯಾ ದಿಸಾಂ ಆದಿಂ ಮುಂಬಯ್ಚ್ಯಾ ಕುರ್ಲಾಧಾವ್ನ್ ಸೆಜಾರ್ಚ್ಯಾ ಎಕಾ ಆಮ್‌ದಾಲಾಚೆ ಧುವೆಕ್ ಘೆವ್ನ್ ನಾಪತ್ಲೊ ಜಾಲ್ಲೊ ಅಬ್ದುಲ್ ಹಮೀದ್ ಮ್ಹಳ್ಳೊ ಬಿಪಿಒ ಉದ್ದೋಗಿ ಹೊಚ್ ಆಸ್ತೊಲೊಗೀ? ಮ್ಹಳ್ಳೆವಿಶ್ಯಾಂತ್‌ಯೀ, ಮುಂಬಯ್ ಪುಲಿಸಾಂಚೆ ಕುಮ್ಮೆನ್, ತನ್ಕಿ ಕರ್ತೆ ಆಸಾತ್ ಮ್ಹಣ್ ಕಳೊನ್ ಆಯ್ಲಾಂ.

ತಲ್ವಾರಿಚ್ಛಿ ಧಾರೆರ್ ಧುವೆಕ್ ಉಲಂವ್ಕ್ ಲಾಯ್ಲಾಂ —ಆಮ್‌ದಾರ್ ಅಂಬಾದಾಸ್ ಅಪ್ಪೆ

ಮುಂಬಯ್, ಅಕ್ಟೋಬರ್ 15, 2010

ಶೈರಾಚ್ಯಾ ಎಕಾ ಖಾಸ್ಗಿ ಟಿ.ವಿ ಚಾನೆಲಾನ್ ಥೊಡ್ಯಾ ದಿಸಾಂ ಆದಿಂ ಗುಪಿತ್ ಥರಾನ್ ನಾಪತ್ಲೊ ಜಾಲ್ಲಿ ಮುಂಬಯ್ ಕುರ್ಲಾ ವಠಾರಾಚೊ ಆಮ್‌ದಾರ್ ಅಂಬಾದಾಸ್ ಅಪ್ಪೆ ಹಾಚಿ ಮಾಲ್ವಡಿ ಧುವ್ ಆದಿತಿ ಅಪ್ಪೆ ಹಿಣೆಂ ತಾಂಚ್ಯಾ ಧಪ್ತರಾಕ್ ಫೊನ್ ಕರ್ನ್ ಆಪುಣ್ ಸ್ವಂತ್ ಖುಶೆನ್ ಅಬ್ದುಲ್ ಹಮೀದ್ ಹಾಚೆಸಾಂಗಾತಾ ಆಯ್ಲಾಂ ಆನಿ ಆಪ್ಣಾಕ್ ಪ್ರಾಯ್ ಭರ್ಲ್ಯಾಸ್ತಾಂ ಆಪ್ಲ್ಯಾ ಫುಡಾರಾವಿಶ್ಯಾಂತ್ ಚಿಂತ್ಲಿ, ನಿರ್ಧಾರ್ ಘೆಂವ್ಪಿ ತಾಂಕ್ ಆಪ್ಣಾಕ್ ಆಸಾ ಆನಿ ದೆಕುನ್‌ಚ್ ಆಪ್ಣಾಚಿ ಉದ್ದೆಲಿ ಜಿಣಿ ಹಮೀದ್ ಹಾಚೆಸಾಂಗಾತಾ ಜಿಯೆಂವ್ಚೊ ನಿರ್ಧಾರ್ ಕೆಲಾ ಮ್ಹಣ್ ಖಬರ್ ಕೆಲ್ಯಾ.

ಹೈ ಖಬ್ರೆಕ್ ಪ್ರತಿಕ್ರಿಯಾ ದಿತಾನಾ ಆಮ್‌ದಾರ್ ಅಂಬಾದಾಸ್ ಅಪ್ಪೆ ಮ್ಹಣಾಲೊ “ಮ್ಹಜೆಂ ಚೆಡುಂ ಬಂದೆಂತ್ ಆಸಾ, ತಾಕಾ ಧಮ್ಕುನ್ ತೊ ಆಕಾಂತ್‌ವಾದಿ ಅಬ್ದುಲ್ ಹಮೀದ್ ತಾಚೆಕರ್ನ್ ಹೆಂ ಸಗ್ಳೆಂ ಸಾಂಗಯ್ತೊ ಆಸಾ ಆನಿ ಭಿಯಾನ್ ಮ್ಹಜೆಂ ಮಾಸೂಮ್, ನಾದಾನ್ ಧುವ್ ತಶೆಂ ಮ್ಹಣ್ತೊ ಆಸಾ”

ಕಾಲ್‌ಚ್ ಆಡಳ್ತೆ ಪಾಡ್ತೆಚೊ ಆಮ್‌ದಾರ್ ಅಂಬಾದಾಸ್ ಅಪ್ಪೆ ಹಾಣಿಂ, ತಾಚಿ ಮಾಲ್ವಡಿ ಧುವ್ ಆದಿತಿ ಅಪ್ಪೆ ಹಿಣಾ ತಿಚ್ಯೆಚ್ ಕಂಪ್ಲೆಂತ್ ಸಾಂಗಾತಾ ವಾವುರ್ಚ್ಯಾ ಅಬ್ದುಲ್ ಹಮೀದ್ ಮ್ಹಳ್ಳ್ಯಾ ಮುಸ್ಲಿಂ ತರ್ನಾಟ್ಯಾನ್ ಕಿಡ್ನಾಪ್ ಕೆಲ್ಲಿವಿಶ್ಯಾಂತ್ ಮೀಡಿಯಾಕ್ ಮ್ಹಾಯೆತ್ ದೀಂವ್ಕ್ ವಿಶೇಸ್ ಪತ್ರಿಕಾ ಗೋಶ್ಟಿ ಆಪಯಿಲ್ಲಿ ಆನಿ ತಾಂತು ಸರ್ವ್ ಬೋವ್‌ಸಂಕ್ಯಾಚ್ಯಾ ಲೊಕಾಕ್ ಇಸ್ಲಾಮಿಕ್ ಟೆರರಿಸಂ ವಿರೋಧ್ ಎಕ್ವಟಿತ್ ಜಾವ್ನ್ ಝುಜೊಂಕ್ ಉಲೊ ದಿಲ್ಲೊ ಹಾಂಗಾ ಉಡಾಸಾಕ್ ಹಾಡ್ಯೆತ್.

ಬೋವ್‌ಸಂಕ್ಯಾತಾಂನೊ ಜಾಗೆ ಜಾಯಾ

ಇಸ್ಲಾಮಿಕ್ ಟೆರರಿಸಂ ವಿರೋಧ್ ಝುಜಾ —ಆಮ್‌ದಾರ್ ಅಂಬಾದಾಸ್ ಅಪ್ಪೆ

ಮುಂಬಯ್, ಅಕ್ಟೋಬರ್ 14, 2010

ಆಡಳ್ತೆ ಪಾಡ್ತೆಚೊ ಮುಡ್ಲಾ ಕುರ್ಲಾಚೊ ತಿಸ್ರೆ ಆವ್ಡೆಚೊ ಆಮ್‌ದಾರ್ ಮಾನೇಸ್ ಅಂಬಾದಾಸ್ ಅಪ್ಪೆ ಹಾಚಿ ಮಾಲ್ವಡಿ ಧುವ್ ಆದಿತಿ ಅಪ್ಪೆ ಪಾಟ್ಲ್ಯಾ ತೀನ್ ದಿಸಾಂಥಾವ್ನ್ ಕಾಮಾಕ್ ಮ್ಹಣ್ ಗೆಲ್ಲಿ ಘರಾ ಪಾಟಿಂ ಯೇಂವ್ಕ್ ನಾ ಆಸೊನ್ ಹ್ಯಾ ವಿಶಿಂ ಆಮ್‌ದಾರ್ ಅಂಬಾದಾಸ್ ಅಪ್ಪೆ ಹಾಣೆಂ ಕುರ್ಲಾ ವಠಾರಾಚೊ ಡಿಸಿಪಿ. ಎಸಿಪಿ ತಶೆಂಚ್ ಮುಂಬಯ್ ಶೈರಾಚ್ಯಾ ಪುಲಿಸ್ ಕಮಿಷನರಾಕ್ ಫಿರ್ಯಾದ್

ದಿಲ್ಯಾ. ಹ್ಯಾ ಬಾಬ್ತೆನ್ ಮಾದ್ಯಮಾಂಕ್ ಮ್ಹಾಯೆತ್ ದೀಂವ್ಕ್ ಆಪಯಿಲ್ಲ್ಯಾ ವಿಶೇಸ್ ಪತ್ರಿಕಾ ಗೋಶ್ಟಿಂತ್ ಉಲವ್ನ್ ಆಮ್‌ದಾರ್ ಅಂಬಾದಾಸ್ ಅಪ್ಲೆ ಮ್ಹಣಾಲೊ:

“ಮನ್ಶ್ಯಾ ಸಂಪನ್ಮೂಲಾ ಅಭಿವೃದ್ಧೆಂತ್ ಎಮ್.ಬಿ.ಎ. ಶಿಕೊನ್ ಶ್ವೇರಾಚ್ಯಾ ನಾಂವಾಡ್ಲೆಕ್ ಬಿಪಿಒಂತ್ ಸೀನಿಯರ್ ಎಕ್ಸಿಕ್ಯೂಟಿವ್ ಜಾವ್ನ್ ಕಾಮ್ ಕರ್ನ್ ಆಸ್‌ಲ್ಲಿ ಮ್ಹಜಿ ಧುವ್ ಆದಿತಿ ಅಪ್ಲೆ ಮಾಸೂಮ್ ಆನಿ ನಾದಾನ್. ಕಸಲಿಚ್ ವಾಯ್ಟ್ ಸವಯ್ ನಾತ್ಲೆಂ, ದೇವ್ ಭಿರಾಂತಿಚ್ಯಾ ಕುಟ್ಮಾಂತ್ ಜಲ್ಮೊನ್ ವಾಡ್‌ಲ್ಲೆಂ, ಖಾಲ್ತೆಂ ಭುರ್ಗೆಂ. ತಿಚ್ಯೆಚ್ ಕಂಪ್ಲೆಂತ್ ಕಾಮ್ ಕರ್ಚ್ಯಾ ಆನಿ ಹಾಂಗಾಚ್ ಕುಶಿಚ್ಯಾ ಎಪಾರ್ಟ್‌ಮೆಂಟಾಂತ್ ರಾಂವ್ಚ್ಯಾ, ಆವಯ್-ಬಾಪಯ್ ನಾತ್‌ಲ್ಲ್ಯಾ, ಲಾವಾರೀಸ್ ಅಬ್ದುಲ್ ಹಮೀದ್ ಮ್ಹಳ್ಳ್ಯಾ ತರ್ನ್ಯಾಟ್ಯಾನ್‌ಚ್ ತಿಕಾ ಕಿಡ್ನಾಪ್ ಕೆಲಾಂ. ತ್ಯಾ ತರ್ನ್ಯಾಟ್ಯಾಕ್ ಪಾಟಿಂ ಮುಕಾರ್ ರಡ್ತಲೆ, ರಾಕ್ತಲೆ ಕೊಣ್‌ಯೀ ನಾಂತ್ ದೆಕುನ್ ಚಾರ್ ಬೂಕ್ ವಾಚುನ್, ಸಾಮಾಜಿಕ್ ಕ್ರಾಂತಿ ಆನಿ ಸಮಾಸಮ್‌ಪಣಾ ವಿಶ್ಯಾಂತ್ ತೊ ಉಲಯ್ತಾ. ಹೆ ಸಗ್ಳೆ ತಾಚೆ ದಾಕಂವ್ಚೆ ದಾಂತ್, ತಾಕಾ ಖಾಂವ್ಚೆ ದಾಂತ್ ವೆಗ್ಳೆಚ್ ಆಸಾತ್. ಮುಳಾನ್ ಹೊ ಏಕ್ ಇಸ್ಲಾಂ ಮೂಳ್‌ಭುತ್‌ವಾದಿ ಆನಿ ಟೆರರಿಸ್ಟ್. ಮ್ಹಜ್ಯೆ ಮಾಸೂಮ್ ಧುವೆಕ್ ಕಿಡ್ನಾಪ್ ಕರ್ನ್ ಹಾಣೆಂ ಕೆಲ್ಲೊ ಖಂಡಿತ್‌ಯೀ ಏಕ್ ಲವ್‌ಜೆಹಾದ್‌ಚ್ ಆನಿ ಹೊ ಮನಿಸ್ ಏಕ್ ಭಿರಾಂಕುಳ್ ಆಕಾಂತ್‌ವಾದಿ. ದೆಕುನ್ ಹ್ಯಾ ರಾಜ್ಯಾಚ್ಯಾ ಘರ್‌ಮಂತ್ರಿಲಾಗಿಂ ಆನಿ ಮುಕೆಲ್ ಮಂತ್ರಿಲಾಗಿಂ ಮ್ಹಜಿ ವಿನತಿ ಆಸಾ, ಮ್ಹಜ್ಯೆ ಧುವೆಕ್ ಹ್ಯಾ ಆಕಾಂತ್‌ವಾದಿಚ್ಯಾ ಘಾಸಾಂತ್ಲೆಂ ಸುಟವ್ನ್ ಮ್ಹಾಕಾ ಪಾಟಿಂ ಹಾಡ್ನ್ ದಿಯಾ. ತಶೆಂಚ್ ಬೋವ್‌ಸಂಕ್ಯಾತ್ ಲೊಕಾಕ್ ಮ್ಹಜೊ ಉಲೊ ಆಸಾ, ವೇಳ್ ಲಾಗಿಂ ಪಾವ್ಲಾ. ಇಸ್ಲಾಮಿಕ್ ಟೆರರಿಸಂ ವಿರೋಧ್ ಝುಜೊಂಕ್ ಆಯ್ಲೆ ರಾವಾ”.

ಧುವ್ ಟ್ರೇನಿಂಗಾಕ್ ಗೆಲ್ಯಾ ಫಾಲ್ಯಾ ಯೆತಾ... —ಆಮ್‌ದಾರ್ ಅಂಬಾದಾಸ್ ಅಪ್ಲೆ.

ಮುಂಬಯ್, ಅಕ್ಟೋಬರ್ 13, 2010

ಪಾಟ್ಲ್ಯಾ ದೋನ್ ದಿಸಾಂಥಾವ್ನ್ ಥೊಡ್ಯಾ ಖಾಸ್ಗಿ ಟಿ.ವಿ ಚಾನೆಲಾಂನಿ ಮ್ಹಜಿ ಮಾಲ್ಗಡಿ ಧುವ್ ಆದಿತಿ ಅಪ್ಲೆ ಪರ್ಕಿ ಜಾತಿಚ್ಯಾ ಚೆಡ್ಯಾಸಾಂಗಾತಾ ಪೋಳ್ನ್ ವಚೊನ್ ಕಾಜಾರ್ ಜಾಲ್ಯಾ ಮ್ಹಳ್ಳಿ ಖಬರ್ ಪರ್ಗಟ್ ಜಾತೇ ಆಸಾ ತಿ ಬಿಲ್ಕುಲ್ ಸತ್ ನ್ಹಯ್. ತೆಂ ಚಾನೆಲ್ ಮ್ಹಜ್ಯಾ ರಾಜಕೀಯ್ ದುಸಾನಾಂಚೆಂ ಆನಿ ರಾಜಕೀಯಾಂತ್ ಚಡೊನ್ ಯೆಂವ್ಚಿ ಮ್ಹಜಿ ಲೊಕಾಮೊಗಾಳಾಯ್ ಸೊಸುಂಕ್ ತಾಂಕಾನಾಸ್ತಾನಾ ಮ್ಹಜೊ ರಾಜಕೀಯ್ ಫುಡಾರ್ ದೆಸ್ಲಾಟ್ ಕರುಂಕ್ ತಾಣಿಂ ಕರ್ಲೆಂ ವೆರ್ಧ್ ಪ್ರೇತನ್ ತೆಂ. ಮ್ಹಜಿ ಧುವ್ ಆದಿತಿ, ಕಂಪೆನಿ ಟ್ರೇನಿಂಗಾರ್

ನಾಯ್ಕಿತಾಲ್ ಗೆಲಾಂ ಆನಿ ದೋನ್ ದಿಸಾಂನಿ ತೆಂ ಪಾಟಿಂ ಯೆತಾ.

ತೆಂ ಆಯಿಲ್ಲೆಂಚ್ ಫಟ್ಕಿರಿ ಖಬರ್ ಫಾಯ್ಸ್ ಕರ್ನ್ ಮ್ಹಜೊ ಆನಿ ಮ್ಹಜ್ಯಾ ಕುಟ್ಮಾಚೊ ಮಾನ್ ಕಾಡ್ಲೆಲ್ಯಾಕ್ ತ್ಯಾ ಚಾನೆಲಾಚೆರ್ ಹಾಂವ್ ದಾವೊ ಮಾಂಡ್ತೊಲೊಂ.

ಮನ್ಶಾಪಣ್ ಮರ್ತಾನಾ...

ಮುಂಬಯ್, ದಸೆಂಬರ್ 8, 1992

ಕಾಲ್ ಹ್ಯಾಚ್ ನಾಂವಾನ್ ಹ್ಯಾ ಪತ್ರಾರ್ ವಿಶೇಸ್ ಸಂಪಾದಕೀಯ್ ಫಾಯ್ಸ್ ಜಾಲ್ಲೆಂ. ಆಜ್ ಥಾವ್ನ್ ಹ್ಯಾಚ್ ಮಾತಾಳ್ಕಾ ಪಂದಾ ತಸ್ವೀರೆಸವೆಂ ವಿಶೇಸ್ ವರ್ದೊ ಫಾಯ್ಸ್ ಜಾತೆಲ್ಯೊ.

ಕಾಲ್ ಮದ್ಯಾನೆರಾತಿಂ ಮೊಹಮ್ಮದಾಲಿ ರಸ್ತಾಚ್ಯಾ ಉಣ್ಯಾಸಂಕ್ಯಾತಾಂಚ್ಯಾ ಮೊಹಲ್ಲಾಂತ್ ರಿಗ್‌ಲ್ಲ್ಯಾ ಬೋವ್‌ಸಂಕ್ಯಾತ್ ಮತಾಂದ್ಚ್ಯಾಂನಿ, ಬಾಗ್ಲಾಂ ಫೊಡ್ನ್ ಭಿತರ್ ರಿಗೊನ್, ಫರ್ಜಾ ಯೆಜ್ಜಾನ್ಯಾಚೆ ಹಾತ್ ಪಾಂಯ್ ಬಾಂದುನ್ ಫಾಲ್ಸ್, ತಾಚೆಮುಕಾರ್ಚ್ ತಾಚೆ ಸ್ತ್ರೀಯೆಚೆರ್ ಜಮ್ಯಾ ಅತ್ಯಾಚಾರ್ ಕೆಲೊ. ಉಪ್ರಾಂತ್ ತಾಂಚೆಂ ಸ ಮ್ಹಯ್ವಾಂಚೆಂ ಬಾಳೆಂಯ್ ಧರ್ನ್ ಸಗ್ಳ್ಯಾಂಚೆರ್ ಪೆಟ್ರೋಲ್ ವೊತುನ್ ಉಜೊ ದಿಲೊ. ಸ ತಾರಿಕೆಚೆ ಸಕಾಳಿಂ ಕುರ್ಲಾ ಆಚೊ ಆಜಿಯೆಚ್ಯಾ ಘರಾ ವಚೊನ್ ದಂಗ್ಯಾನಿಮ್ತಿಂ ಪಾಟಿಂ ಯೇಂವ್ಕ್ ಜಾಯ್ನಾಸ್ತಾನಾ ಉರ್‌ಲ್ಲೊ ಹ್ಯಾ ಜೊಡ್ಯಾಚೊ ಸಾಡೆತೀನ್ ವರ್ಸಾಂಚೊ ಚೆರ್ಕೊ ಭುರ್ಗೊ ಹ್ಯಾ ರಾಕ್ಸಾಂಚ್ಯಾ ಘಾಸಾಥಾವ್ನ್ ಬಚಾವ್ ಜಾಲಾ ವ್ಹಯ್ ತರ್ಯೀ ಉತರ್ ಪಿರಾಯೆಚ್ಯಾ ಆಚೊ ಆಜಿಯೆ ಶಿವಾಯ್ ಸಂಸಾರಾಂತ್ ಹೆರ್ ಕೊಣ್‌ಂಚ್ ನಾಸ್ತಾನಾ ಅನಾಥ್ ಜಾಲಾ! ಹೆಂ ಕಸ್ಲೆಂ ಮನ್ಶಾಪಣ್?

ಮನ್ಶಾಪಣ್ ಮರ್ತಾನಾ...

ಮುಂಬಯ್, ದಸೆಂಬರ್ 7, 1992

ಕಾಲ್ಚ್ಯಾ ದಿಸಾ ಹ್ಯಾ ದೆಶಾಚ್ಯಾ ಪರ್ಜೆರಾಜಾಂತ್ ಎದೊಳ್ ಘಡನಾತ್ಲೆಂ ತಸಲೆಂ ಲಜೆಪಾಸ್ತ್ ಘಡಿತ್ ಘಡೊನ್ ಗೆಲಾಂ. ಥೊಡ್ಯಾ ಬೋವ್‌ಸಂಕ್ಯಾತ್ ಮತಾಂದ್ಚ್ಯಾಂನಿ ಶಾಂತ್ ಸಮಾದಾನಾಚೆಂ ರಾಜ್ ಚಲಯಿಲ್ಲಾ ದೆವಾಚ್ಯಾಚ್ ಜಲ್ಮಾಜಾಗ್ಯಾಚೆಂ ನೀಬ್ ಕರ್ನ್ ಘೆವ್ನ್ ಉಣ್ಯಾಸಂಕ್ಯಾತಾಂಚೆ ಮಾಗ್ಣ್ಯಾಸುವಾತ್ ಫೊಡ್ನ್ ಕಾಡ್ಲಿ ಆನಿ ಹೆಂ ಘಡ್ಲೆಂ, ಪರ್ಜೆಪರ್ಬುತ್ವಾಚ್ಯಾ ಸರ್ಕಾರಾಚ್ಯಾ ನಾಕಾಪಂದಾ ಆನಿ ರಾಶ್ಟ್ರಮಟ್ಟಾಚ್ಯಾ ಮುಕೆಲ್ಯಾಂಚ್ಯಾ ಮಾರ್ಗದರ್ಶನಾಖಾಲ್.

ಟಿ.ವಿ ಚಾನೆಲಾಂನಿ ಹೆಂ ಕಳ್ವಳ್ಕಾಂಚೆಂ ಕರ್ತುಬ್ ಪಳಯಿಲ್ಲೆ ಮುಂಬಯ್‌ಂತ್ಲೆ

ಜಾಯ್ತು ಉಣ್ಯಾಸಂಕ್ಯಾತಾಂಚೆ ಆಪಾಪ್ಲ್ಯಾ ಮೊಹಾಲ್ಲಾಂನಿ ಆಪ್ಲೆಂ ದೂಕ್ ಆನಿ ನಾಸಮಾದಾನ್ ಉಚಾರುಂಕ್ ರಸ್ತಾಕ್ ದೆಂವೊನ್ ಆಯ್ಲೆ. ಅಸಲ್ಯಾ ಸಂದರ್ಭಾಂನಿ ಹೆಂ ಸ್ವಭಾವಿಕ್. ಬೋವ್‌ಸಂಕ್ಯಾತಾಂಚೆಂ ಮಾಗ್ಣ್ಯಾಘರ್ ಕೊಣೆಂಯ್ ಅಶೆಂ ಘೊಡ್ನ್ ಕಾಡ್‌ಲ್ಲೆಂ ತರ್ ತಾಂಕಾಂಯ್ ದೂಕ್ ಭೊಗ್ತೆಂ ಆನಿ ತೇಯ್ ಪ್ರತಿಭಟನ್ ಕರ್ತೆ. ಪುಣ್ ಹಾಂಗಾಯ್ ಉಣ್ಯಾಸಂಕ್ಯಾತ್ಯಾಂಕ್ ಬೋವ್‌ಸಂಕ್ಯಾತ್ಯಾಂನಿ ಮಾರ್ಲೆಂ, ಬಡಯ್ಲೆಂ. ಹೆಂ ಪತ್ರ್ ಭಾಪ್ಯಾಕ್ ವೆಚ್ಚೆ ನಿಮಾಣ್ಯೆ ಘಡಿಯೆ, ಹೆಂ ವಿಶೇಸ್ ಸಂಪಾದಕೀಯ್ ಬರಯ್ತಾನಾಂಯ್, ಉಣ್ಯಾಸಂಕ್ಯಾತಾಂಚೆರ್ ಅತ್ಯಾಚಾರ್, ಜುಲುಮ್, ತಾಂಚ್ಯಾ ಆಸ್ತಿಬದ್ಧಾಚಿ ಲೂಟ್‌ಮಾರ್ ಚಲೊನ್‌ಂಚ್ ಆಸಾ. ಕಿತ್ಲೆಶ್ಯಾ ಜಣಾಂಕ್ ಜಿವೆಂಚ್ ಜಳಯ್ಲಾಂ. ಆಮ್ಚ್ಯಾ ಸಂಪಾದಕಾಂಚ್ಯಾ ಮೆಜಾರ್ ಯೇವ್ನ್ ಪಡ್‌ಲ್ಲೊ ತಸ್ವೀರೊ ಪಳಯ್ತಾನಾ ದೊಳೆ ಭರೊನ್ ಯೆತಾತ್. ಬರಂವ್ಚೆ ಹಾತ್ ಕಾಂಪ್ರಾತ್, ಸಬ್ ಮೆಳನಾಂತ್.

ಸಂಸಾರಾಚೆಂ ಹರ್ ಧರ್ಮ್ ಮನ್ಶಾಪಣ್‌ಚ್ ಶಿಕಯ್ತಾ ನ್ಹಯ್‌ಗೀ? ಧರ್ಮಾಚ್ಯಾ ನಾಂವಾನ್, ಅಶೆಂಯ್ ಕಾತ್ರಂಕ್, ಸೊವ್ತುಂಕ್ ಆನಿ ಲಾಸೊಂಕ್, ಜಳಂವ್ಕ್- ಆಮ್ಚೆಧಂಯ್ ಆಸ್ಲೆಂ ಮನ್ಶಾಪಣ್ ಮೆಲಾಂಗೀ?

ರಾಜಕೀಯ್ ಮುಕೆಲ್ಯಾಂನಿ, ಆಪ್ಲ್ಯಾ ಸ್ವಾರ್ಥಾಖಾತಿರ್ ಅಮಾಯೆಕ್ ಲೊಕಾಕ್ ಬಲಿ ದೀಂವ್ಕ್ ಮ್ಹಣ್ ಉಚಾಂಬಳ್ ಭಾಶಣಾಂ ದಿಂವ್ಚಿಂ ರಾವಯ್ಚೆ ಮಾತ್ ನ್ಹಯ್, ಲೊಕಾನ್ ಖಿಂಯ್ಚ್ಯಾಯ್ ಗೇಖಿಬ್ರಾಂಕ್ ಕಾನ್ ದೀನಾಸ್ತಾನಾ ಶಾಂತಿ ಸಮಾದಾನ್ ಹಾಡುಂಕ್ ಪ್ರೇತನ್ ಕರಿಜೆ. ಕೊಣಾಕ್‌ಯೀ ಅಧಿಕಾರ್ ಶಾಶ್ವತ್ ನ್ಹಯ್, ತೊ ಯೆತಾ ಆನಿ ಚಲ್ತಾ. ಮನ್ಶಾಪಣ್ ಮಾತ್ ಸಾಸ್ಣಾಕ್ ಉರ್ತಾ. ಹೆಂ ಕೊಣೆಂಚ್ ವಿಸ್ತೊಂಕ್ ನಜೊ.

(ಆಮ್‌ದಾರ್: ಎಮ್‌ಲ್ಲೆ. ವಿತರ್‌ನಾಕ್: ಭಿರಾಂಕುಳ್)





ನಶಿಬಾಚಿ ರಾತ್

‘ಆಮಾಸ್ ರಾತಿಂ ಜಿಣಿಯೆಪೂರಾರ್

ಸಾಣಾಸ್ ದಿಸ್ತಿ

ಜಿಣಿಯೆಪಾನಾಂ ಪಿಂಜುನ್ ಗೆಲ್ಲಿಂ’

—ಆಂಜ್ವಾ ಎಲ್. ಡಿಕುನ್ಡಾ

ಗಂಗೂಚ್ಯಾ ಸರ್ಕಾರಿ ಸೊರ್ಯಾಚ್ಯಾ ದುಕಾನಾಚ್ಯಾ ತಾಂಬ್ಡ್ಯಾ ಬೋರ್ಡಾವಯ್ಲೊ ಶೆಂಭೊರ್ ವೊಲ್ವಾಂಚೊ ವಿಪ್ರೊ ಬಲ್ವ್ ಪುಕ್ಕ್ ಕರ್ನ್ ಪಾಲ್ವತಾನಾ ಬೊಸ್ಕಾಂಬ್ಯಾಚ್ಯಾ ಪೆಂಟಿಂತ್ ರಾತ್ ದೆಂವ್ತಾ. ತಾಚೆ ಪಾಟೋಪಾಟ್ ಟಯರಾಚಿ ಆಂಗಡ್, ಖೊಲೆಪಿಟ್ಯಾಂಚಿಂ, ಕೊಂಕ್ಣಾಚಿ ಆನಿ ದಾಕ್ತೆರಾಚಿ ಡಿಸ್ಪೆನ್ಸರಿ ಸಯ್ ಶಟರ್ ವೋಡ್ಸ್ ಘೆತಾತ್. ಉರ್ಲೆಂ ಮ್ಹಳ್ಯಾರ್ ಸುಬ್ರಾಯ ಶೆಟ್ಟಿಚೆಂ ಖಾಸ್ತಿ ಕಂಪ್ಲೆಚೊ ಸೊರೊ ವಿಕ್ಟೆಂ ಮದಿರಾ ಬಾರ್ ಆನಿ ರೆಸ್ಪೊರೆಂಟ್ ಮಾತ್ ಆನಿ ತಾಚ್ಯಾ ಆಸ್‌ಪಾಸ್ ಆಮ್ಲೆಟ್ ಪಾವ್, ಚರುಮುರಿ ವಿಕೊ ಪೆಟ್ರೋಮ್ಯಾಕ್ಸ್ ಉಜ್ವಾಡಾಂತ್ಲೊ ಹಾತ್‌ಗಾಡಿಯೊ. ಪೆಂಟಿಂತ್ಲ್ಯಾ ರಸ್ತಾಚೆ ಪಂಚಾಯ್ತಾಚೆ ವಿಜೆಚೆ

ದಿವೆ ಕೆನ್ನಾ ಜಳ್ತಾತ್, ಕೆನ್ನಾ ಜಳನಾಂತ್. ದೆಕುನ್ ಗಂಗೂ ಸದಾಂ ಸಾಂಗಾತಾ ಏಕ್ ಚಾರ್ಜರ್ ಲಾಯ್ಸ್ ದವರ್ತಾ. ತೊಯ್ ಕೋಣ್ ಬಾವ್ಡೊ ಪಿಯೆಂವ್ಕ್ ಪಯ್ಕಿ ನಾಂತ್ ಮ್ಹಣ್ ಗಡಂಗಾಂತ್ ಆಡೊವ್ ದವರ್ನ್ ಗೆಲ್ಲೊ ಆಜ್ ಪರ್ಯಾಂತ್ ಸೊಡಂವ್ಕ್ ಯೇಂವ್ಕ್ ನಾ ತೆಂ ತಾಚ್ಯಾಯ್ ಉಡಾಸಾಂತ್ ಆತಾಂ ಸಾರ್ಕೆಂ ನಾ.

ಗಡಂಗಾಥಾವ್ನ್ ಗಂಗೂಚ್ಯಾ ತೊಟಾಚ್ಯಾ ಘರಾಕ್ ಪಾಂಯ್‌ವಾಟೆನ್ ಅಧ್ಯಾಸ್ ಪೊರಾಚಿ ವಾಟ್. ರಿಕ್ತಾ ವಾ ಕಾರಾರ್ ವೆಚೆಬರಿ ನಾ. ಗಾದೆ ಮೆರೊ ಉತ್ತೊನ್, ಸಾಯ್ಕಲಾರ್ ಜಾಲ್ಯಾರ್ ಧಾ ಮಿನುಟಾಂನಿ ಪಾವ್ತೆತ್. ಸರ್ಕಾರಿ ಸೊರ್ಯಾಚೊ ಹೊ ವ್ಯಾರ್ ಗಂಗೂಚ್ಯಾ ಬಾಪಾಯ್ಚೊ. ತಾಣೆಂ ಹ್ಯಾಚ್ ವ್ಯಾರಾಂತ್ ಗಾದೆ ತೋಟ್ ಕೆಲ್ಲೆಂ. ದೊಗಾಂ ಚೆಡ್ವಾಂಕ್ ಬರೆಕಡೆ ಅನ್ಕೂಲ್‌ವಂತಾಂಕ್ ದೀವ್ನ್ ಕಾಜಾರ್ ಕೆಲ್ಲೆಂ, ಘರಾ ಜೋತ್ ಬಾಂದ್‌ಲ್ಲೆಂ. ಏಕ್ ಮ್ಹಾರಾಂಚೆಂ ವೊಕಾಲ್ ಫಾಲ್ಸ್ ಸಾಗೊಳೆಚ್ಯಾ ಕಾಮಾಕ್ ನೆಮಿಯಾರ್ಲೆ. ಪುಣ್ ದಳ್ಜಿರ್ ಸೊರೊಪ್ ಆಸಲ್ಯಾಚ್ ಆಮಾಸೆರಾತಿಂ ಎಕಾ, ಸೊರ್ಯಾಚೆಂ ದುಕಾನ್ ಬಂದ್ ಕರ್ನ್ ಗಾದ್ಯಾ ಮೆರೆಂತ್ಲ್ಯಾನ್ ಘರಾ ಯೆತಾನಾ ಪಾರೊತ್ ಕರುನ್ ಬಸ್‌ಲ್ಲೆಬರಿ ಬಸೊನ್ ದಾವ್ಯಾ ಪಾಂಯಾಕ್ ಚಾಬೊನ್, ವಿಕಾಚೊ ಫಾತರ್ ಫಾಯಾಕ್ ಲಾಂವ್ಚೆ ಆದಿಂಚ್ ತಾಚೊ ಪಿರಾಣ್ ಉಬ್ಲೊ. ಬಾಪಾಯ್ಚೊ ದೊಳೆ ಧಾಂಪ್ತಾನಾ ಗಂಗೂ ಧಾವೆಚ್ಯಾ ಬೋರ್ಡಾಚೆ ಪರೀಕ್ಷೆಕ್ ಬಸ್ಲಾ ಮಾತ್. ಕಿತೆಂ ಕರ್ಚೆಂ? ಎಕ್ಲೊಚ್ ಪೂತ್. ಮಾತ್ಯಾರ್ ದುಸ್ರೊ ಹಾತ್ ನಾ. ಕುಟ್ಮಾ ಜವಾಬ್ದಾರಿ ಸಾಂಬಾಳಿಜೆ ಪಡ್ಲಿ.

“ಏ... ಗಂಗೂ...” ಅಸಲೊ ಮಾದಕ್ ತಾಳೊ ಬೊಸ್ಕಾಂಬ್ಯಾಚ್ಯಾ ಪೆಂಟೆಂತ್ ಆಸ್ಚೊ ರೀತುಬಾಯೆಕ್ ಮಾತ್. ಬೊವ್ಯಾ ಕೊಡಿಯಾಳ್ ಗೆಲ್ಲಿ ಆಸ್ತಾಲಿ ವೇಳ್ ಜಾಲೊ. ಆಮಾಸೆಚಿ ಕಾಳೊಕೀ ರಾತ್ ವೆಗ್ಳಿ ಮಾಟ್. ಆತಾಂ ಹಿಕಾ ಘರಾ ಪರ್ಯಾಂತ್ ಪಾವಯ್ಚೆ ಪಡ್ತೆಲೆಂ. ತಾಲೂಕ್ ಪಂಚಾಯ್ತಾಚೊ ಸಾಂದೊ, ರೀತುಬಾಯೆಕ್ ಪಳಯಿಲ್ಲೆ ಇತ್ಲೆಪಾವ್ಣಿಂ ಗಂಗೂಕ್ ತರ್‌ಯೀ ಕವಿ ಲಂಕೇಶಾಚಿ ಕವಿತಾ ‘ಆವಯ್’ ಜಬರ್‌ದಸ್ತೆನ್ ಉಡಾಸಾಕ್ ಯೆತಾ, ಜಿ ತಾಚ್ಯಾ ಕುಡಿಚ್ಯಾ ಶಿರಾಶಿರಾಂನಿ ಕಿರ್ಲೊನ್, ಪಾಲೆವ್ನ್ ಗೆಲ್ಲಿ. ಬಾಪಾಯ್ಚೊ ನಿರ್ಜೀವ್ ಕುಡಿಕ್ ಉಜೊ ಲಾವ್ನ್ ಘರಾ ಪಾಟಿಂ ಆಯಿಲ್ಲೊಚ್, ಆವಯ್ಕ್ ಪೊಟ್ಲೆನ್ ಧರ್ನ್ ರಡ್ತಾನಾಂಯ್ ತಾಕಾ ಹಿ ಕವಿತಾ ಯಾದ್ ಆಯಿಲ್ಲಿ.

ಚಡುಣೆಂ ಸರ್ಕಾರಿ ಸೊರ್ಯಾಚ್ಯಾ ಗಡಂಗಾಂತ್ ವ್ಯಾರ್ ಕರುಂಕ್ ಧರ್ತಾನಾ ತಾಕಾ ಹೊ ಲಂಕೇಶ್ ಮ್ಹಳ್ಳೊ ಕವಿ ಬೆಂಗ್ಳುರ್ ಥಾವ್ನ್ ಏಕ್ ಪೇಪರ್‌ಯೀ ಛಾಪುನ್ ಕಾಡ್ತಾ ಮ್ಹಳ್ಳೆಂ ಕಳ್ಳೆಂ. ತ್ಯಾ ದೀಸ್ ಥಾವ್ನ್ ಲಂಕೇಶ್ ಸರ್ತಾಪರ್ಯಾಂತ್ ತೊ ತೆಂ ಖಳನಾಸ್ತಾನಾ ಹರ್ ಹಫೊ ರಾಕೊನ್ ಮ್ಹಳ್ಳೆಬರಿ ರಾವೊನ್ ವಾಚುನ್ ಆಯ್ಲಾ. ಲಂಕೇಶ್ ಮೆಲ್ಯಾರ್‌ಯೀ ತಾಚೊ ‘ವಿಸ್ತೊಂಚೆ ಆದಿಂ’ ಕೊಲಮ್ ಹಫ್ತಾನ್ ಹಫೊ ತಾಚ್ಯಾ ಭುರ್ಗ್ಯಾಂಚ್ಯಾ ಪೇಪರಾಂನಿ ವಾಚ್ತಾ. ಲಂಕೇಶಾಚೆ

ಕವಿತೆಂತ್ಲೆ ಆವಯ್ಕ್ ಆನಿ ರೀತೂಬಾಯೆಕ್ ಆಮಾಸ್ ಪುನ್ವೆಚೊ ಫರಕ್ ಆಸಾ. ಕವಿತೆಂತ್ಲೆ ಆವಯ್ಕ್ ಚಿಂತುನ್ ಅಪ್ಲಿ ಆವಯ್ ಯಾದ್ ಯೇವ್ನ್ ಗಂಗೂ ರಡ್ಲಾ ತರ್ ಹರಿದಾಸ್ ಮಾಸ್ಪಾಚ್ಯಾ ವರ್ಗಾಂತ್, ರೀತೂಬಾಯೆಕ್ ಪಳಯ್ತಾನಾ, ತಿಚ್ಯಾ ಭುರ್ಗ್ಯಾಂಚೆರ್ ಚಿಂತುನ್ ದೂಕ್ ಯೆತಾ. ಏಕ್ ಕವಿತಾ ಆಪ್ಲೆಸ್ತಕಿಂ ಹಜಾರ್ ವೈರುಧ್ಯಾಂಮದೇಂಯ್ ಎಕೀನ್ ಕಶೆಂ ಜಾವ್ತಾ- ಹೆಂ ಗಂಗೂಕ್ ಪಾತ್ಯೆಶೆಂ ಕೆಲ್ಲಿಂ ಹರಿದಾಸ್ ಮಾಸ್ಪಾನ್.

ಆಜಿಕ್ ದೋನ್ ವರ್ಸಾಂ ಆದಿಂ ಹಳ್ಳುವೊ ರೋಗ್ ಮಿರ್ಚೊನ್ ಸರ್ಲೊ ಹರಿದಾಸ್ ಮಾಸ್ಪೆರ್ ಕಾಜಾರ್ ಜಾಯ್ತಾಸ್ತಾನಾ ಆಂಕ್ವಾರ್ಚ್ ಕಿತ್ಯಾಕ್ ಉರೊ ತಾಚಿ ಅಂದಾಜ್ ಕಾಡುಂಕ್ ಗಂಗೂಕ್ ಸಯ್ತ್ ಜಾಂವ್ಕ್ ನಾ. ಕೋಣ್ ಭುರ್ಗಿಂ ಮ್ಹಣ್ತಾಲಿಂ ತಾಚೊ ಬಾಪಯ್ ಕೋಣ್ ಕಳಿತ್ ನಾ, ಆವಯ್ ಪಿಡೇಸ್ತ್ ಮತಿಚಿ ಇತ್ಯಾದಿ. ಕನ್ನಡಾಚೊ ಮೆಸ್ತಿ ತರ್ಯೀ ತೊ ಶೆಲ್ಲಿ, ಕೀಟ್ಸ್ ತಸಲ್ಯಾ ಕವಿಂಚಿಂ ಕವನಾಂ ಖಾಯ್ ಕರ್ತಾಲೊ. ತಾಣೆಂಚ್ ತಾಚ್ಯಾ ಖಾಸ್ಗಿ ಸಂಗ್ರಹಾಂತ್ಲೊ ಬಿ.ಎಮ್. ಶ್ರೀಚೊ 'ಇಂಗ್ಲಿಶ್ ಗೀತಗಳು' ಬೂಕ್ ವಾಚುಂಕ್ ಗಂಗೂಕ್ ದಿಲ್ಲೊ. ತಾಂತ್ಲೊ ಕಾಂಯ್ ಕವಿತಾ ಗಂಗೂಕ್ ಸಮ್ಜಲ್ಯೊ ಕಾಂಯ್ ನಾಂತ್. ಪುಣ್ ತೊ ಬೂಕ್ ಆಜೂನ್ ತಾಚೆ ತಾಬೆನ್ ಆಸಾ. ಪ್ರಿತುಮೆಚಿ ಸೊಭಾಯ್ ವರ್ಣುಂಚೊ ಕವಿ ಪಿ.ಬಿ. ಶೆಲ್ಲಿ ಕೆನ್ನಾಂ ಮನ್ಶಾಜಿಣೆಂ ನೆಗಾರ್ತಾ ಮ್ಹಣ್ ಭೊಗ್ಲ್ಯಾರ್ ಕೆನ್ನಾಂ ತಾಚೆಪ್ರಾಸ್ ವ್ಹಡ್ ದಾರ್ಶನಿಕ್ ಕವಿ ದುಸ್ರೊ ನಾ ಅಶೆಂ ಗಂಗೂಕ್ ಭೊಗ್ತಾ.

ಗಂಗೂನ್ ಮಾತ್ ನ್ಹಯ್, ಬೋರ್ಡ್ ಇಸ್ಕೂಲಾಚ್ಯಾ ಖಿಂಯ್ಚಾ ಭುರ್ಗ್ಯಾನ್ಯೀ ಹರಿದಾಸ್ ಮಾಸ್ಪಾನ್ ದೆವಾವಿಶ್ಯಾಂತ್ ವರ್ಗಾಂತ್ ಉಲಯಿಲ್ಲೆಂ ಆಯ್ಕೊಂಕ್ ನಾ. ಬಾಮುಣಾಂಚೊ ತರ್ಯೀ ಆಸ್‌ಪಾಸ್ಪಾ ಗಾಂವಾಂನಿ ಖಿಂಯ್ ಭುತಾಚೊ ಕೋಲ ವಾ ಕೊಂಬ್ಯಾಕಾಟ್ ಆಸ್ಲಾರ್ ಚುಕಯ್ತಾಸ್ತಾನಾ ತೊ ವೆತಾಲೊ. ದುಸ್ರ್ಯಾ ದಿಸಾ ವರ್ಗಾಂತ್ ಮನ್ಶಾನ್ ಧಮ್ಕವ್ಣೆ ವಿರೋಧ್ ಆವಾಜ್ ಉಟಂವ್ಕ್ ಕಿಲ್ಲೆಲ್ಯೊ ವಾಟೊ ಸ್ವಾಭಾವಿಕ್‌ಪಣಿಂ ಸೊಧುನ್ ಕಾಡ್ಲಾತ್ ತೆಂ ಮಾರ್ಮಿಕಾಯೆನ್ ವಿವರಿತಾಲೊ. ಇಸ್ಕೂಲಾಚೊ ಬಾವ್ಣೊ ಅರ್ಧ್ಯಾಕ್ ದೆಂವವ್ನ್ ಶೋಕ್‌ಸಭಾ ಆಪಯಿಲ್ಲಿ ಮರ್ಣಾದಿಸಾ ತಾಚ್ಯಾ ಪಿಡೇಸ್ತ್ ಆವಯ್ಕ್ ಪಳೆವ್ನ್ ಗಂಗೂಕ್ ಮಾತ್ ತಾಣೆಂಚ್ ವರ್ಗಾಂತ್ ಶಿಕಯಿಲ್ಲಿ ಲಂಕೇಶಾಚಿ ಕವಿತಾ 'ಆವಯ್' ಯಾದ್ ಜಾವ್ನ್ ದೊಳೆ ಭಿಜ್ಲೆ.

ಆಜ್ ಪಂಚಾತ್ರಿ, ಆಜ್ ಫೋಟ್, ಆಜ್ ಚಳ್ವಳ್ ಮ್ಹಣ್ ಸಗ್ಳೊ ದೀಸ್ ಪೆಂಟೆಂತ್ ಭೊಂವ್ಚಾ ರೀತೂಬಾಯೆಚೊ ದಾದ್ಲೊ ಗಲ್ಪಾಂತ್ ತೆಲಾ ಕಂಪ್ಲೆಂತ್ ಘೊಳ್ತಾ. ತಾಕಾ ತರ್ಯೀ ಬಾಯ್ಲೆಭುರ್ಗ್ಯಾಂಖಾತಿರ್ ಪುರ್ಸತ್ ಮೆಳ್ಳಿ ದೋನ್ ವರ್ಸಾಂಕ್ ಏಕ್ ಪಾವ್ಪಿಂ, ತೇಂಯ್ ಮ್ಹಯ್ಣೊ, ದೇಡ್ ಮ್ಹಯ್ಣೊ. ಧಾವೆಚ್ಯಾ ಯೋರ್ಡಾಚೆ ಪರೀಕ್ಶೆಂತ್ ನಾಪಾಸ್ ಜಾವ್ನ್ ಗಲ್ಯಾಂತ್ ಭಾಂಗಾರಾಚಿ ಸರ್ಪಳಿ

ಫಾಲ್ಸ್ ಭೊಂವ್ವೊ ಚೆಕೊ ಏಕ್ ಪಾವ್ತಿಂ ಗಂಧಾರುಕಾಸಾಂಗಾತಾ ಸಾಂಪ್ಡೊನ್ ಖಬ್ರೆಪತ್ರಾಂನಿ ಫೊಟೊ ಜಾತಾ ತರ್, ಚೆದುಂ ಬಿ.ಎಸ್.ಸಿ. ನರ್ಸಿಂಗ್ ಕರ್ತಾಂ ಮ್ಹಣ್ ಬೆಂಗ್ಳುರ್ ಗೆಲ್ಲೆಂ ಮಲ್ಬಾರಿ ಚೆಕ್ಯಾಸಾಂಗಾತಾ ರಾವ್ತಾ. ರೀತೂಬಾಯ್ ಮಾತ್ ರೂಂದ್ ದೆಗೆಚೆಂ ತಾಂಚೆಂ ಕಾಪಡ್ ನ್ಹೆಸೊನ್ ಮಾತೆಂಭರ್ ಜಾಯ್ ಮೊಗ್ರಿಂ ಫುಲಾಂ ಮಾಳುನ್ ಏಕ್ ಪಾವ್ತಿಂ ಪೆಂಟೆಕ್ ಪಾವ್ತಿ ತರ್, ಮಾಗಿರ್ ಮದಿರಾ ಬಾರಾಚ್ಯಾ ಸುಬ್ರಾಯ್ ಶೆಟ್ಟಿಚ್ಯಾ ಕಾರಾಧಾವ್ನ್ ಸಕಯ್ಲ್ ಪಾಂಯ್ ದವರಿನಾ. ಮದಿರಾ ಬಾರಾಚೊ ಸುಬ್ರಾಯ್ ಶೆಟ್ಟಿ ಬ್ಲೊಕ್ ಕೊಂಗ್ರೆಸಾಚೊ ಅಧ್ಯಕ್ ಆನಿ ರೀತೂಬಾಯ್ ತಾಲೂಕ್ ಪಂಚಾಯ್ತೆಚಿ ಮೆಂಬರ್. ಪುಣ್ ಗಂಗೂಚ್ಯಾ ಘರಾ ಕಶೆಂ ತಶೆಂ ರೀತೂಬಾಯೆಚ್ಯಾ ಘರಾಯ್ ಸುಬ್ರಾಯ್ ಶೆಟ್ಟಿಚೆಂ ಮಾರುತಿ ಝುನ್ ಕಾರ್ ವಚೊಂಕ್ ಆಯ್ಕುನಾ. ವಾಟೆರ್ ತಿತ್ಲೆ ಗಾದೆ ಮೆರೊ, ತೇಯ್ ಗುಜರಿಚೊ ಮಾಪ್ಪಿ ಹಸನಬ್ಲಾಚೆ. ಹ್ಯಾ ಘರಾ ಪೆಂಟೆಂತ್ ಪಾಲೆಲ್ಯೆ ಮುಸ್ಲಿಮ್ ಲೀಗ್ ಪಾಡ್ತೆಕ್ ಹೊ ಗುಜರಿಚೊ ಹಸನಬ್ಲಾ- ತೊಚ್ ಅಧ್ಯಕ್, ತೊಚ್ ಕಾರ್ಯದರ್ಶಿ, ತೊಚ್ ಸಾಂದೊ. ಏಕಾ ತೆಂಪಾರ್ ಖಾಂದ್ಯಾರ್ ಪರ್ನಿ ಸಿಮಿಟಿಚಿ ಗೋಣಿ ಫಾಲ್ಸ್ ಪಾಂಯಾಂಕ್ ವ್ಹಾಣೊ ಸಯ್ತ್ ನಾಸ್ತಾನಾ ಗಲ್ಲಿ ಗಲ್ಲಿ ಭೊಂವ್ಚ್ಯಾ ಹಸನಬ್ಲಾಕಡೆ ಏಕಾಣೆಂ ಇತ್ಲೊ ದುಡು ಖಂಯ್ ಧಾವ್ನ್ ಆಯ್ಲೊ ಆನಿ ತಾಣೆಂ ಪೆಂಟೆಂತ್ ಇತ್ಲೆಂ ವ್ಹಡ್ ದುಕಾನ್ ಕಶೆಂ ಮೊಲಾಕ್ ಘೆತ್ಲೆಂ ದೇವ್ ಜಾಣಾಂ. ಕೋಣ್ ಮ್ಹಣ್ತಾತ್ ತಾಕಾ ಗುಜರಿಂತ್ ಭಾಂಗಾರಾಚಿ ಸಮೊಯ್ ಮೆಳ್ಳಿ ಆನಿ ಕೋಣ್ ತಾಕಾ ಆರ್ಬಿ ಗಾಂವಾಧಾವ್ನ್ ದುಡು ಯೆತಾ.

ಬೋರ್ಡ್ ಇಸ್ಕೂಲಾಂತ್ ಯುರೋಪಾಚಿ ಚರಿತ್ರಾ ಶಿಕ್ಷಾನ್ ಗಂಗೂಕ್ ತರ್ಯೀ ಕಾರ್ಲ್ ಮಾರ್ಕ್ಸ್ ಆನಿ ಫ್ರೆಡೆರಿಕ್ ಎಂಗಲ್ಸ್ ಆನಿ ತಾಂಚ್ಯಾ ವಿಚಾರಾಂಚೆರ್ ವಿಶೇಸ್ ಗವ್ತಾ. ಪುಣ್ ಜ್ಯಾ ದಿಸಾ, ಹರಿದಾಸ್ ಮಾಸ್ತಾನ್ ಸಾಂಗೊನ್ ತಾಣೆಂ ಲಂಕೇಶಾಕ್ ವಾಚುಂಕ್ ಸುರು ಕೆಲೆಂ ತ್ಯಾ ದಿಸಾಧಾವ್ನ್ ತಾಕಾ ಡೊ. ಲೋಹಿಯಾಚೊ ಸಮಾಜ್‌ವಾದ್ ಆಂವಡೊಂಕ್ ಲಾಗ್ಲೊ. ಇತ್ಲ್ಯಾಕ್ ಕಾಂಯ್ ನಿರ್ದಿಶ್ಟ್ ಕಾರಣಾಂ ನಾತ್ಲಿಂ. ಹ್ಯಾ ದೆಶಾಂತ್ಲೊ ಕಮ್ಯುನಿಸ್ಟ್ ಪಾಡ್ತಿ ಸರ್ವ್ ಕಾಮೆಲ್ಯಾಂಚಿಂ ಸಂಘಟನಾಂ ಜಾವ್ನ್ ಮಾತ್ ಉರ್ದ್ಯೊ ಶಿವಾಯ್ ಏಕ್ ಬಳ್ವಂತ್ ಪರ್ಯಾಯ್ ರಾಜಕೀಯ್ ಸಕತ್ ಜಾವ್ನ್ ವಾಡೊನ್ ಆಯ್ಲೊನಾಂತ್ ಮ್ಹಣ್ ಲಂಕೇಶಾನ್ ಬರಯಿಲ್ಲೆಂ ಸತ್‌ಚ್ ಮ್ಹಣ್ ತೊಯ್ ಪಾತ್ಯೆಲೊ.

ರೀತೂಬಾಯ್ ಕಶೆಂ ಆನಿ ಕೆನ್ನಾ ರಾಜಕೀಯಾಂತ್ ರಿಗ್ತಿ ತಾಚಿ ನಕ್ಳಿ ಖಬರ್ ಗಂಗೂಕ್ಯೀ ನಾ, ಸರ್ಕಾರಾಚ್ಯಾ ಬಾಯ್ಲಾಂಚ್ಯಾ ರಾಕಣೆಚ್ಚೆ ವೆವಸೆಂತ್ ತಿಕಾ ಕಾಂಯ್ ಫಾಯ್ದೊ ಜಾಲೊ ವಾ ಸುಬ್ರಾಯ್ ಶೆಟ್ಟಿಚ್ಯಾ ಸಳಾವಳೆಂತ್ ಸಾಂಗೊಂಕ್ಯೀ ಕಶ್. ಪುಣ್ ಜೆದ್ನಾಂ ಗಂಗೂನ್ ಖಾಯ್ಸ್ ಕರ್ಲ್ಯಾ ಏಕಾ ಚಿಂತ್ಲ್ಯಾನ್ ಪೇಪರಾಚ್ಯಾ ಕೊಲಮಾಂತ್ 'ಹ್ಯಾ ದೆಶಾಂತ್ ರಾಜಕೀಯಾಂತ್

ಬಾಯ್ಲೊ ದೋನ್‌ಚ್ ಕಾರಣಾಂಕ್ ಲಾಗೊನ್ ಮುಕಾರ್ ಯೆತಾತ್. ಏಕ್ ತಾಂಚೆ ಬಾಪಯ್, ಭಾವ್, ಘೊವ್ ವಾ ಕುಟ್ಮಾಚೆ ಪಾಡ್ತೆಂತ್ ಆಸ್ಲಾರ್ ವಾ ಅಧಿಕಾರಾರ್ ಆಸ್ಲ್ಯಾ ದಾದ್ಲ್ಯಾಂಸಾಂಗಾತಾ ನಿರೋನ್ ಮ್ಹಣ್ ಬರಯ್ಲೆಂ. ತೆನ್ನಾ ತಾಕಾಯ್ ರೀತೂಬಾಯೆಚೆರ್ ಆನಿ ತಿಚ್ಯಾ ರಾಜಕೀಯಾಚೆರ್ ಎಕಾ ನಮುನೆಚೊ ಅವೆಕ್ ಕಾಂಟಾಳೊ ಪಾಲೆಂವ್ಕ್ ಸುರು ಜಾಲೊ.

“ಗಂಗೂ...” ಕೊಡಿಯಾಳ್ ವಚೊನ್ ಪೆಂಟೆಂತ್ ರಾತ್ ದೆಂವ್ಲ್ಯಾ ಉಪ್ರಾಂತ್ ಆಯ್ಲ್ಯಾ ಮ್ಹಳ್ಯಾರ್ ರೀತೂಬಾಯ್ ಪಿಯೆವ್ನ್‌ಚ್ ಯೆತಾ. ದೆಕುನ್ ತಿಚೊ ತಾಳೊ ಬಾರೀಕ್ ಕಾಂಪ್ತಾ. ಪೆಂಟೆಚ್ಯಾ ರಸ್ತಾಂನಿ ಪಂಚಾಯ್ತೆಚೆ ವಿಜೆಚೆ ದಿವೆ ಆಸೊಂದಿ ನಾ ಆಸೊಂದಿ, ಹಸನಬಾಚ್ಯಾ ಗಾದ್ಯಾಚ್ಯಾ ಮೆರಾಂಪರ್ಯಾಂತ್ ತಿಕಾ ಚಾರ್ಜರ್ ಲಾಯ್ಲಾಚೊ ಉಜ್ವಾಡ್ ಆನಿ ಥಂಯ್ ಧಾವ್ನ್ ಕೋಣ್ ಮ್ಹಾರಾಚೊ ಪೂತ್ ವಾಟುರೊ ಮೆಳ್ಳಾರ್‌ಯೀ ತಾಚೊ ಹಾತ್ ಸಸಾಯೆಕ್ ಜಾಯ್ ಪಡ್ತಾ. ತಿಚೆಂ ತೊಟಾಚೆಂ ಘರ್ ಉತ್ತೊನ್ ಗಂಗೂಚೆಂ ಘರ್. ಉಪ್ರಾಂತ್ ಭೊಟಾಗೆಲೆಂ ಬೇಟ್. ಪುಣ್ ಜಿಣಿಯೆಂತ್ ಕೆನ್ನಾಂಯ್ ಭೊಟಾಗೆಲ್ಯಾಂನಿ ಪಿಯೆಲ್ಲ್ಯಾ ರೀತೂಬಾಯೆಕ್ ಹಾತ್ ದೀವ್ನ್ ಆಪವ್ನ್ ಹಾಡ್‌ಲ್ಲೆಂ ನಾ ವಾ ಗಂಗೂನ್ ತೆಂ ಪಳಯಿಲ್ಲೆಂ ನಾ. “ಆಜ್ ಆಮಿ ಡಿ.ಸಿ. ಆಫಿಸಾಮುಕಾರ್ ಉಪಾಸ್ ಬಸ್‌ಲ್ಲ್ಯಾಂವ್... ಹೊ ತರ್ನೊ ಹರಾಮಿ ಡಿ.ಸಿ... ಆಮ್ಚಿಂ ಏಕ್‌ಯೀ ಕಾಮಾಂ ಕರಿನಾ...”. ಲೋಹಿಯಾ ಆನಿ ಲಂಕೇಶಾಕ್ ವಾಚ್‌ಲ್ಲ್ಯಾ ಗಂಗೂಕ್ ರೀತೂಬಾಯೆಚೆಂ ಉಲೊಣೆಂ ಕಶೆಂ ಕಶೆಂ ಸಮ್ಜೊಂಕ್ ಪ್ರೇತನ್ ಕೆಲ್ಯಾರ್‌ಯೀ ಸಮ್ಜನಾ. ಪ್ರೊ. ಯೆಚೂರಿ ಶಿಕೊನ್‌ಯೀ, ರೀತೂಬಾಯ್ ಶಿಕನಾಸ್ತಾನಾಂಯ್ ಸಮಾಜೆಚ್ಯಾ ಸಮಸ್ತಾಂವಯ್ ಜೆದ್ನಾಂ ಉಲಂವ್ಕ್ ಲಾಗ್ತಾತ್ ತೆದ್ನಾಂ ಸಗ್ಳಿಂ ಸಾರ್ಕಿಂಚ್ ದಿಸ್ತಾತ್. ಹೆಂ ಹ್ಯಾ ದೆಶಾಚೆ ವೆವಸ್ತೆಚೆಂ ದುರಂತಗೀ ವಾ ಆಪ್ಲೆ ಸಮ್ಜಣೆಭಾಯ್ಲೆಂ ಸತ್‌ಗೀ ಸಮ್ಜನಾಸ್ತಾನಾ ಗಂಗೂ ಘುಸ್ಪಡ್‌ಲ್ಲೊ ಆಸಾ.

ಪಿಯೆಲ್ಯಾರ್‌ಯೀ, ಪಿಯೆನಾತ್ಲ್ಯಾರ್‌ಯೀ ರೀತೂಬಾಯೆಕ್ ಉಲಂವ್ಚಾಂತ್ ಮುಲಾಜ್ ನಾ. ಪಾಡ್ತೆಚ್ಯಾ ಅಸಲ್ಯಾಚ್ ಮಿಟಿಂಗಾವೆಳಾರ್ ಕೊಡಿಯಾಳ್ ಗೆಲ್ಲೆತವಳ್ ಸುಬ್ರಾಯ್ ಶೆಟ್ಟಿ ಸಾಂಗಾತಾ ‘ವೈನ್ ಎಂಡ್ ವುಮನ್’ ಮಳ್ಳೆಂ ಇಂಗ್ಲಿಶ್ ಪಿಂತುರ್ ಪಳೆಂವ್ಕ್ ಗೆಲ್ಲಿ. ಟಾಕಿಸಾಂತ್ ತಿಣೆಂ ತಾಚಿ ಮಿಸಾಂಂಗ್ ಚಿಡ್ಡಿಲ್ಲಿ ಗಜಾಲ್ ಪೆಂಟೆಂತ್ ತಿಣೆಂ ಚಾರ್ ಚವ್ಗಾಂ ಮುಕಾರ್ ಸಾಂಗ್‌ಲ್ಲಿ ಆಯ್ಕೊನ್ ಸುಬ್ರಾಯ್ ಶೆಟ್ಟಿ ಲಜೆನ್ ಮುದೊ ಜಾಲ್ಲೊ. ಪಾಡ್ತಿಚೆ ಹೆರ್ ರೀತೂಬಾಯ್ ಪಿಯೆವ್ನ್ ಉಲಯ್ತಾಗೀ ವಾ ಹಕೀಗತ್ ಸಾಂಗ್ತಾ ಕಳನಾಸ್ತಾನಾ ಘುಸ್ಪಡ್‌ಲ್ಲೆ.

“ಗಂಗೂ... ತುಂ ಚಾರ್ ಬೂಕ್, ಪೇಪರಾಂ ವಾಚ್ತಾಯ್. ತುಕಾ ಗೊತ್ತಾಸಾಯೆ, ಆಜ್ ಹ್ಯಾ ದೆಶಾಂತ್ ಕಸಲ್ಯಾ ಕಾಸ್ತಾಚೆಂ ಪೊಲಿಟಿಕ್ಸ್ ಚಲ್ತಾ ತೆಂ... ಮ್ಹಜೆತಸಲ್ಯೆ ಎಕೆ ಬಾಯ್ಲೆನ್ ಇತ್ಲೆಂ ಸಗ್ಳೆಂ ಕೆಲಾಂ ಮ್ಹಳ್ಯಾರ್... ಆತಾಂ ಹಾತ್ ದೀ...”.

ಹಸನಬ್ಬಾಚ್ಯಾ ಗಾದ್ಯಾಚಿ ಮೇರ್ ಚಡ್ತಾನಾ ಚಡುಣೆಂ ರೀತೂಬಾಯ್ ಗಂಗೂಚ್ಯಾ ಖಾಂದ್ಯಾರ್ ತೆಂಕ್‌ಲ್ಲಿ. ರೀತೂಬಾಯೆಚಿ ಹಿ ವಜನ್ ಗಂಗೂಕ್ ಕಾಂಯ್ ನವಿ ನ್ಹಯ್. ಜಾಯ್ತೆಪಾವ್ಚಿಂ ತಿ ಕೊಡಿಯಾಳ್ ವಚೊನ್ ರಾತ್ ತೆಂಕ್ಲ್ಯಾ ಉಪ್ರಾಂತ್ ಯೆತಾನಾ ತಿಕಾ ತಾಣೆಂ ಘರಾ ಪಾಯ್ಲಾಂ.

“ಪಂಚಾಯ್ತೆಚೆಂ ಇಲೆಕ್ಟನ್ ಏಕ್ ಜಾಂವ್ಚಿ. ಹಾಂವ್ ಆಮ್ಚ್ಯಾ ಚಾರಾಂಯ್ ವಾಂಟ್ಕಾಂಕ್ ಹ್ಯಾ ಪರ್ದೆಶಿ ಮಾಪ್ಲ್ಯಾಚ್ಯಾ ಜಾಗ್ಯಾಂತ್ಲ್ಯಾನ್ ವಾಟ್ ಮಂಜೂರ್ ಕರ್ನ್ ಘೆತಾಂಗೀ ನಾ ಪಳೆ”

ಮಾಪ್ಲಿ ಹಸನಬ್ಬಾಕ್ ಆನಿ ರೀತೂಬಾಯೆಕ್ ಪೆಂಟೆಂತ್ ತೊ ಮುಸ್ಲಿಮ್ ಲೀಗ್ ಪಾಡ್ತ್ ಬಾಂದ್ತಾವರೇಗ್ ಬರೆಂಚ್ ಆಸ್‌ಲ್ಲೆಂ. ಜಾಯ್ತೆಪಾವ್ಚಿಂ ರಾತ್ಚೆ ಅಸಲೆ ಘಡಿಯೆ ತಿಕಾ ತಿಚ್ಯಾ ಘರಾಪರ್ಯಾಂತ್ ಹಸನಬ್ಬಾನ್ ಆಪ್ಲ್ಯಾ ಗಾದ್ಯಾಂಮೆರೆಂತ್ಲ್ಯಾನ್ ಪಾಯ್ಲಾಂ. ತಶೆಂ ಪಳೆಂವ್ಕ್ ಗೆಲ್ಯಾರ್ ಹಸನಬ್ಬಾಚೆ ನವೀಚ್ ಉದೆಲ್ಲೆ ಮುಸ್ಲಿಮ್ ಲೀಗ್ ಪಾಡ್ತೆಥಾವ್ನ್ ರೀತೂಬಾಯೆಕ್ ಜಾಂವ್ ಸುಬ್ರಾಯ್ ಶೆಟ್ಟಿಕ್ ವಾ ತಾಂಚೆ ಪಾಡ್ತೆಕ್ ಕಸಲೊಚ್ ಲುಕ್ಸಾಣ್ ನಾ.

“ಪುಣ್ ಬಾಯೆ, ಆಮಿ ಮದ್ಯಮ್ ವರ್ಗಾಚಿ ರಯ್, ಲಾಕೊಂ ರಪಯಾಂಚಿಂ ಕಾರಾಂ ಧಾಂವ್ಚಿಂ ಅಸಲೆ ಎಕೆ ವಾಟೆಚಿ ಆಮ್ಕಾಂ, ತೇಂಯ್ ಬರೆಂ ಬೆಳೆಂ ದಿಂವ್ಚ್ಯಾ ಹ್ಯಾ ಬೊಯ್ಲಾಂತ್ ಗರ್ಜ್ ತರ್ಯೀ ಕಿತ್ಲೆಂ?” ಕರ್ಟೊ ಸೊರ್ಯಾಚೊ ದಂದೊ ತರ್ಯೀ, ಗಂಗೂನ್ ಉಲಂವ್ಚೆಂ ಲೆಕಾಚೆಂ. ರೀತೂಬಾಯ್ ಮದಿರಾ ಬಾರಾಚೊ ಖಾಸ್ಗಿ ಕಂಪ್ಲೆಚೊ ಸೊರೊ ಪಿಯೆತಾ ತರ್ಯೀ ನಶೆಂತ್ ಆಸ್ತೆಬರಿ ದಿಸ್ಲ್ಯಾರ್ಯೀ, ರಾತಿಕ್ ಉಲಯಿಲ್ಲೆಂ ದಿಸಾಕ್ ವಿಸ್ತನಾ, ಪಿಯೆಂವ್ಚೆಂ ಆನಿ ಪಾಡ್ತೆಚ್ಯಾ ದಾದ್ಲ್ಯಾಂಸಾಂಗಾತಾ ಸಡೀಲಾಯೆನ್ ಆಸ್ಚೊ ತಿಚೊ ಸ್ವಭಾವ್ ತರ್ಯೀ ಅಸ್ಕತ್‌ಕಾಯ್ ಕಾಂಯ್ ನ್ಹಯ್. ಅಶೆಂ ಪೆಂಟೆಂತ್ಲ್ಯಾ ಸಬಾರ್ ತರ್ನಾಟ್ಕಾಂಬರಿ ಗಂಗೂಯ್ ಪಾತ್ಯೆಲಾ.

“ಗಂಗೂ... ಚಾರ್ ಬೂಕ್ ವಾಚುನ್ ತುಮಿ ರಾಜಾಂವ್ ಉಲಯ್ತಾತ್ ಶಿವಾಯ್ ಜಿವಿತ್ ಭೊಗಿನಾಂತ್... ತುಕಾ ಹಾಂವ್ ಏಕ್ ಗಜಾಲ್ ಸಾಂಗ್ತಾಂ...” ರೀತೂಬಾಯೆನ್ ಗಂಗೂಚ್ಯಾ ಖಾಂದ್ಯಾವಯ್ಲೊ ಹಾತ್ ಕಾಡ್ಲೊ ಆನಿ ತಾಚ್ಯಾ ಹಾತಾಂತ್ಲೊ ಚಾರ್ಜರ್ ಲಾಯ್ನ್ ಘೆವ್ನ್ ತಾಚ್ಯಾ ಮುಸ್ಕಾರಾಕ್ ಮಾರ್ನ್, ಘಡಿಭರ್ ತಾಚ್ಯಾ ತರ್ನಾಟ್ಕಾ ದೊಳ್ಕಾಂಕ್ ದೊಳೆ ಮೆಳವ್ನ್ ಪಳಯ್ಲೆ. ಲಗ್ಬಗ್ ದೊಗಾಂಯ್ ಆತಾಂ ರೀತೂಬಾಯೆಚ್ಯಾ ಘರಾಚ್ಯಾ ಆಂಗ್ಲಾಕ್ ಯೇವ್ನ್ ಪಾವ್‌ಲ್ಲಿಂ.

“ಪೂತ್ ಬೆಂಗ್ಳುರ್ ಧುವೆಲಾಗಿಂ ಗೆಲಾ... ತುಂ ಭಿತರ್ ಯೆ...” ರೀತೂಬಾಯೆನ್ ಗಂಗೂಚೊ ಹಾತ್ ಧರ್ದೊ.

“ಹಸನಬ್ಬಾಕಡೆ ಎಕಾಚ್ವಾಣೆಂ ಪಯ್ಲೊ ಖಂಯ್ ಥಾವ್ನ್ ಆಯ್ಲೊ? ತುಜೆಕಡೆ

ಕಿತ್ಯಾಕ್ ನಾಂತ್? ದಾಟಿಮೊಟೆ ಬೂಕ್ ವಾಚ್ಚೆ ಆನಿ ಸರ್ಕಾರಿ ಪೆಕೆಟಿಚೊ ಸೊರೊ
ವಿಕ್ಟೊ ಸೊಡ್ನ್ ಹೈ ವಿಶಿಂ ತುವೆಂ ಕೆನ್ನಾಂಯ್ ಚಿಂತ್ಲೆಂ ಆಸಾ? ಗಂಗೂ...”

“ನಾ... ಬಾಯೆ, ತಾಚಿ ಮ್ಹಾಕಾ ಗರ್ಜ್ ನಾ. ಮ್ಹಾಕಾ ವೇಳ್ ಜಾಲೊ... ಹಾಂವ್
ಚಲ್ತಾಂ... ಹಾಂವ್ ಘರಾ ಪಾವ್ಲ್ಯಾ ಶಿವಾಯ್ ಜಿವಿನಾಂತ್”

“ತರ್ ಗಂಗೂ, ತುಕಾ ಆತಾಂ ಹಾಂವ್, ತುಕಾ ಗರ್ಜ್ ಪಡ್ಲಿ ತುಜಿಚ್ ಗಜಾಲ್
ಸಾಂಗ್ತಾಂ, ತುಜ್ಯಾಚ್ ಬಾಪಾಯ್ಚಿ, ತಾಣೆಂ ಕಶೆ ಪಯ್ ಕೆಲೆ?”

ಹಾತಾಂತ್ಲೊ ಚಾರ್ಜರ್ ಲಾಯ್ ಬಂದ್ ಕೆಲೊ ಆನಿ ಗಂಗೂ ಹಳೊ
ರೀತೂಬಾಯೆಚ್ಯಾ ಸಾಲಾಂತ್ಲ್ಯಾ ಬಾಂಕಾರ್ ಬಸ್ಲೊ. “ಬಾಯೆ.. ತೇಂಯ್
ಸಮ್ಜೊಂಚ್ಯಾ ಗವ್ವೆಕ್ ಹಾಂವ್ ವಚನಾ... ವಾ ತಾಚಿಯ್ ಗರ್ಜ್ ಮ್ಹಾಕಾ ನಾ.
ಹಾಂವ್ ಸದ್ವ್ಯಾಂತ್ ಜಿಯೆಂವ್ಚೊ ಮನಿಸ್ ಆನಿ ಹಾಂವ್ ಮ್ಹಜ್ಯಾ ಅಸ್ತಿತ್ವಾಕ್
ಪಾತ್ಯೆತಾಂ ಶಿವಾಯ್ ಮ್ಹಜ್ಯಾ ಬಾಪಾಯ್ಚಿ ವಾ ಹಸನಬಾಬ್ಚ್ಯಾ ನಶೀಬಾಕ್
ನ್ಹಯ್”

“ದೆಕುನ್‌ಚ್ ತುಜೆ ‘ಫೀಚರ್ಸ್’ ಮ್ಹಾಕಾ ಬರೆ ಲಾಗ್ತಾತ್ ಗಂಗೂ... ತುಂ, ಶಿರಾಂನಿ
ಕುಸ್ಕುಟಾಚೆಂ ತರ್ನಾಟ್‌ಪಣ್ ನಾ ತರ್‌ಯೀ ಸುಬ್ರಾಯ್ ಶೆಟ್ಟಿಬರಿ ಕಾಮುಕಿ ನ್ಹಯ್.
ಆರ್ಬಿ ಗಾಂವಾಂತ್ ತೆಲಾಂತ್ಲೆ ಥೆಂಬೆ ಪುಂಜಾಂವ್ಕ್ ವಚೊನ್ ತರ್ನಾಟ್‌ಪಣಾಚಿ
ಝರ್ ಸುಕೊನ್ ಗೆಲ್ಲಾ ಮ್ಹಜ್ಯಾ ದಾದ್ಲ್ಯಾಬರಿ ಆಬ್ಲೆಶಿ ನ್ಹಯ್ ವಾ ಸಾಗೊಳೆಚ್ಯಾ
ನಿಬಾನ್ ಮ್ಹಾರಾಂಕ್ ಕೊಡ್ಲ್ಯಾಂತ್ ಪೊಕಾಲ್ ಘಾಲ್ನ್, ತಾಂಚೆ ದಾದ್ಲೆ ಘರಾ
ನಾತ್ಲೆ ತವಳ್ ವಚೊನ್ ತಾಂಚ್ಯಾ ಬಾಯ್ಲಾಂಸಾಂಗಾತಾ ನಿರೊನ್ ಆಯಿಲ್ಲಾ
ತುಜ್ಯಾ ಬಾಪಾಯ್‌ಬರಿ ಭಿಕ್ಷೆಶಿ ನ್ಹಯ್...”

ಗಂಗೂನ್ ಚಿಂತಿನಾತ್‌ಲ್ಲೆಪ್ರಾಸ್ ವೆಗಾನ್ ರೀತೂಬಾಯ್ ತಾಚ್ಯಾ ಆಂಗಾರ್
ಆಯಿಲ್ಲಿ. ಆಪ್ಲೆ ಶಿಕ್‌ಲ್ಲಿ ಲೋಹಿಯಾ, ಲಂಕೇಶ್ ಆನಿ ತಾಂಚೊ ಸಮಾಜ್‌ವಾದ್
ಸಗ್ಳೊ ಆಪ್ಲೆಂ ವಿಕ್ಟಾ ಸರ್ಕಾರಿ ಸೊರ್ಯಾಂತ್ ಖಿರೊನ್, ರೀತೂಬಾಯೆನ್
ಉಗ್ಡಾಪೆಂ ಕೆಲ್ಲಾ ಸತಾಂತ್ ಮೆಳೊನ್, ಸಳ್ಳಳ್ಳಿ ತಿಚ್ಯೆ ವೆಂಗೆಂತ್ ಆಚೊನ್
ವೆತಾಶೆಂ ಭೊಗುನ್ ಗಂಗೂ ಲಾಚಾರ್ ಜಾವ್ನ್ ಬಾಂಕಾರ್ ಕೊಸಾಳ್ಳೊ.

ಜಿಣೆಯೆಂತ್‌ಚ್ ಪಯ್ಲೆಪಾವ್ಣಿಂ ರಾಕೊನ್ ರಾಕೊನ್ ಗಂಗೂಚ್ಯಾ ಘಡ್ಣಿಂ ರಾತ್
ಬಳ್ ಜಾಲಿ ಆನಿ ತೊ ಯೇನಾ ಮ್ಹಣ್ ಖಾತ್ರಿ ಕರ್ನ್ ಜೇವ್ನ್, ಬಾಗ್ಲಾಕ್ ಖಿಳ್
ಪೋಡ್ನ್ ನಿಡ್ಲಿಂ.



11

ಪ್ರಕೃತಿ

ಸೆಮಿಸ್ಪೆಶಲ್ ವಾರ್ಡಾಚೆಂ ದಾರ್ ಬಂದ್ ಕೆಲ್ಯಾ ಉಪ್ರಾಂತ್ಯಿ ಕುಲಕರ್ಣಿಗೇಲ್ಯಾ ಬಾಲ್ಯಾನ್ ರಡ್ಚೆಂ ಕೌಂಟರಾಕ್ ಆಯ್ಕತಾಲೆಂ. ದೀಸ್‌ಪಾಳೆ ಮುಗ್ಡುನ್ ಯೂನಿಫೋರ್ಮ್ ಬದ್ಲುನ್ ಘರಾ ಭಾಯ್ರ್ ಸರೊನ್ ರಾವ್ಲೆಂ ರೀಟಾ ಪರ್ತಾನ್ ರಾವ್ಲೆಂ.

ಬಾಲ್ಯಾಕ್ ಪುರ್ತೆ ಚಾರ್ ಮ್ಹಯ್ನಿಯ್ ಜಾವ್ನಾಂತ್. ಆವಯ್ಚೆಂ ದೂದ್ ತಪಾಸ್ಲಾ ಉಪ್ರಾಂತ್ ದಾಕ್ಟೆರಾಂನಿ ಬಾಲ್ಯಾಕ್ ಟೀಂವ್ಚ್ ನಜೊ ಮ್ಹಳ್ಳೆಂ. ಎದೊಳ್ ಸಾರ್ಕೆಂ ತಪಾಸ್ಲೆಕ್ ಮೆಳೊಂಕ್ ನಾತ್ಲೆ ಪಿಡೆಕ್ ಭುರ್ಗ್ಯಾಂಚಿ ಆವಯ್ ಆಸ್ಪತ್ರೆಂತ್ ದಾಕಲ್ ಜಾಲ್ಯಾ. ಬಾಪಯ್ ಶ್ಟೆರಾಂತ್ಲೊ ನಾಂವಾಡ್ಲೆಕ್ ಆರ್ಕಿಟೆಕ್ಟ್, ಏಕ್ ಲೇಕ್ ಸಳ್ ಕರ್ನ್ ಉಸ್ವಾಸ್ ಬಾಂದುನ್ ಧರ್ನ್ ರಡ್ಚೊ ಬಾಲ್ಯಾಕ್ ಆವಯ್ ಬಾಪಾಯ್ಚೆ ಕಶ್ಟ್ ಕಶ್ಟ್ ತರಾಯ್ ಕಶೆ?

ರಾಯನಾಕ್ ತರ್ಯೀ ಕಳಿತ್ ಆಸ್‌ಲ್ಲೆಂಗೀ? ಆಜಿಕ್ ರಾಯನ್ ಸ ಮ್ಹಂಯ್ನಾಂಚೊ ಜಾಲೊ. ತಾಕಾ ಮ್ಹಂಯ್ನಾನ್‌ಚ್ ಪೋಲ್ ಲಾಯಿಲ್ಲೆಂ. ಚಾಳೀಸ್ ದೀಸ್ ರಾವೊಂಕ್ ರೀಟಾಕ್ ರಜಾ ನಾತ್‌ಲ್ಲಿ. ದೆಕುನ್ ಉಟಾಉಟಿಂ ಪಿಂಪ್ರಾಕ್ ಆವಯ್ಚ್ಯಾ ಉಸ್ಕಾರ್ ಘಾಲ್ನ್ ಯೇವ್ನ್ ಕಾಮಾಕ್ ಲಾಗ್‌ಲ್ಲೆಂ.

ಡೊ. ಚಂದ್ರಾಚ್ಯಾ ಹ್ಯಾ ಲ್ಹಾನ್ ಖಾಸ್ಗಿ ಆಸ್ತೆಂತ್ ಕಾಮಾಕ್ ಲಾಗೊನ್ ರೀಟಾಕ್ ವರ್ಸಾಂ ಥೊಡಿಶಿಂ ಜಾಲ್ಲಿಂ. ಕಾಜಾರಾ ಆದಿಂಯ್ ತೆಂ ಹಾಂಗಾಚ್ ಕಾಮ್ ಕರ್ತಾಲೆಂ. ಹ್ಯಾಚ್ ಕಾಮಾಚ್ಯಾ ಸಾಂಬಾಳಾನ್ ತಾಣೆಂ ಜಾಯ್ ಜಾಲ್ಲ್ಯೊ ಸಾಹೆತಿ ಕೆಲ್ಯೊ. ದೊಗಾಂ ಭಯ್ಲಿಂಕ್, ಭಾವಾಕ್ ಕಾಜಾರ್ ಕೆಲೆಂ.

ಡೊ. ಚಂದ್ರಾ ಜೆರಾಲ್ ಸರ್ಜನ್ ತರ್ಯೀ ತಾಕಾ ಶೆಳಿ ತಾಪಾಚಿಂ ಪಿಡೆಸ್ತಾಂ ಸಯ್ತ್ ಯೆತಾಲಿಂ. ಬದ್ಲಾಪೂರ್ ತಸಲ್ಯಾ ಲ್ಹಾನ್ ಗಾಂವಾಂತ್ ಎದಿ ವ್ಹಡ್ ದುಸ್ತಿ ಆಸ್ತೆಂತ್ಯೀ ನಾತ್‌ಲ್ಲಿ. ನಗರ್ ಸಭೆಚಿ ಆಸ್ತೆತ್ ನರ್ಸಾಂ, ದಾಕ್ತೆರ್ ನಾಸ್ತಾಂ ಬಂದ್‌ಚ್ ಪಡ್‌ಲ್ಲಿ. ಪುಲಿಸ್ ಕೆಜಿಚೆ ಪಿಡೆಸ್ತ್ ಆಸ್ಲಾರ್ ತಾಂಕಾಂ ಆಂಬುಲೆನ್ಸ್ ಕರ್ನ್ ಅಂಬರ್‌ನಾಥ್‌ಗೀ, ಉಲ್ಲಾಸ್‌ನಗರ್ ಸಾಗ್ಗಿಚೆ ಪಡ್ತಾಲೆಂ. ತಶೆಂ ಸುತ್ತೂರಾಂತ್ ಹಳ್ಳಾಚೆಂ ಒಪ್ತೆಶನ್ ಥಿಯೆಟರ್ ಆಸ್‌ಲ್ಲಿ ಆಸ್ತೆತ್ ಮ್ಹಳ್ಯಾರ್ ಡೊ. ಚಂದ್ರಾಚಿ ಮಾತ್. ಡೊ. ಚಂದ್ರಾ ದಿಸಾಚೆಂ ಅಟ್ರಾಂ ಪೊರಾಂ ಘೊಳ್ತಾ. ಸಕಾಳಿಂ ಸಾತ್ ಪೊರಾರ್ ಒಪರೆಶನ್ ಥಿಯೆಟರ್‌ಕ್ ಆಯ್ಲಾರ್ ವಾರ್ಡಾಂ, ಒ.ಪಿ.ಡಿ., ಮ್ಹಣ್ ರಾತಿಂ ಜೇಂವ್ಕ್ ಘರಾ ವೆತಾನಾ ಸಾಡೆ ಇಕ್ರಾ ಬಾರಾ ಜಾತಾತ್.

ಐವನ್? ತಾಕಾ ಘೊಳೊಂಕ್‌ಚ್ ನಾಕಾ. ಕಾಜಾರ್ ಜಾವ್ನ್ ವರ್ಸಾಂ ದೋನ್ ಜಾಲಿಂ. ಏಕ್ ಕಾಮ್ ಸಾರತುಕಾಯೆನ್ ಕೆಲ್ಲೆಂ ನಾ. ಸ್ವಂತ್ ಮ್ಹಳೆಂ ಘರ್ ಸಯ್ತ್ ನಾ. ಭಾಡ್ಯಾಚ್ಯಾ ಘರಾಕ್ ಡಿಪೊಸಿಟ್ ಸಯ್ತ್ ರೀಟಾನ್‌ಚ್ ದಿಲ್ಲೆ. ಆತಾಂ ಹಾಂಗಾಥಾವ್ನ್ ಘೊಳೊನ್ ಗಾಂವಾಕ್ ಪಯ್ಲೆ ಧಾಡಿನಾತ್ಲಾರ್ ಭಾಡೆಂ ದೀಂವ್ಕ್, ಜೇಂವ್ಕ್ ಸಯ್ತ್ ಗತ್ ನಾ. ಆಸೊಂದಿ, ಘೊವ್ ಮ್ಹಣ್ಲೊ ಏಕ್ ಜೀವ್ ತರ್ಯೀ ಘರಾ ಆಸಾ, ಭುರ್ಗ್ಯಾಕ್ ತರ್ಯೀ ಖೆಳಯ್ತ್, ಪಳಯ್ತ್ ಮ್ಹಳ್ಯಾರ್ ತೇಂಯ್ ನಾ. ಸಗ್ಳೊ ದೀಸ್ ಶತ್ರಂಜ್ ಖೆಳ್ತಾ. ರಾತಿಕ್ ಆಜ್ ತೊ ಮೆಳ್ಳೊ, ಕಾಲ್ ಹೊ ಮೆಳ್ಳೊ ಮ್ಹಣ್ ಪಿಯೆವ್ನ್ ಯೆತಾ. ಭುರ್ಗ್ಯಾಕ್ ಪಳೆಂವ್ಕ್ ಆಪ್ಲೆ ಪಿರಾಯೆಚ್ಯೆ ಆವಯ್ಕ್ ಹಾಡ್ನ್ ರಾವಯ್ನಾಸ್ತಾನಾ ನಿರ್ವೋಗ್ ನಾ. ಆತಾಂ ಪಾನಾಂ ಖೆಳೊಂಕ್, ಪಿಯೆಂವ್ಕ್ ಪಯ್ಲಾಂಖಾತಿರ್ ತಿಕಾ ಥೊಸ್ತಾ ಆಸ್ತಲೊ. ಬಾಳ್ವಾಕ್ ಕುಳಾರಾಚ್ ಸೊಡ್ಯಾಂ ಮ್ಹಳ್ಯಾರ್ ಭಾವಾಚಿ ಬಾಯ್ಲ್ ಸಯ್ತಾನ್! ಕಾಜಾರ್ ಕರ್ನ್ ದಿಲ್ಲ್ಯಾ ಚೆಡ್ವಾಂನಿ ಘರಾ ಆಯ್ಲಾರ್ ಮಾಟ್ ಮ್ಹಣ್ತಾ. ಪುಣ್ ಆಪ್ಲೆ ಜೊಡಿಂತ್ ಘರ್ ಭರ್‌ಲ್ಲಾ ವಸ್ತುಂನಿ ತಾಕಾ ಮಾಟ್ ಜಾಯ್ನಾ. ಫರ್ನಿಚರ್, ಟಿ.ವಿ., ಗ್ರೆಂಡರ್, ವಾಶಿಂಗ್ ಮೆಶಿನ್... ಆನಿ ಭಾವ್ ತೊ ಸದಾಂ ಬಾಯ್ಲೆಚ್ಯಾ ಪಾಲ್ವಾ ಆಡೊಸಾಕ್!

ಆಜ್ ಆನ್ ಆಸ್‌ಲ್ಲೊ ತರ್ ದೀಸ್ ಅಶೆ ಆಸ್ತೆನಾಂತ್. ವಿಗ್ಯಾನ್ ವಿಶಯ್

ಘೆವ್ನ್ ಪಿಯುಸಿಂತ್ ಶಿಕ್ತಾನಾಂಚ್ ಆನಾಕ್ ದೆವಾನ್ ಆಪಯ್ಲೆಗಿ? ರೀಟಾ ಮಾಲ್ಪಡೆಂ. ಪಾಟ್ಲಾನ್ ದೊಗಾಂ ಭಯ್ಲಿ, ನಿಮಾಣೊ ಭಾವ್. ಆನ್ ಥೊಡಿಶಿಂ ವರಾಂ ಗಲ್ಪಾಂತ್ ಆಸ್ಲೊ. ದರಬಸ್ತ್ ನ್ಹಯ್ ತರ್ಯೀ ಹಳ್ಳಾಚಿ ಜೋಡ್ ಆಸ್ಲಿ. ತಾಚ್ಯೆ ಜೊಡಿಂತ್ಚ್ ತಾಣೆಂ ಜಾಗೊ ಕಾಣ್ಲೊ. ಘರ್ ಬಾಂದ್ಲೆಂ, ಬಾಂಯ್ ಖೊಂಡ್ಲಿ. ಆಪ್ಲ್ಯಾ ಆನಿ ಧಾಕ್ವಾ ಭಯ್ಲಿಂಚ್ಯಾ ನಾಂವಾರ್ ಕಾಂಯ್ ನ್ಹಯ್ ತರ್ಯೀ ಶಿಕ್ವಾಕ್ ಪಾಂವ್ಚಿತ್ಲೆ ಪಯ್ಲೆ ಬೆಂಕಾಂತ್ ದವರ್ಲೆ. ತಾಂತ್ಲೆ ಅವಾರ್ಸ್ ಶಿಕ್ವಾಕ್ಚ್ ಖರ್ಚಾಲೆ. ನರ್ಸಿಂಗ್ ಶಿಕಪ್ ಕಾಂಯ್ ಉಣ್ಯಾಚೆಂ ನ್ಹಯ್. ಡೊನೇಶನ್, ಫೀ ತೆಂ ಹೆಂ ಮ್ಹಣ್ತಾನಾ ಪಯ್ಲೊ ಥೊಡೊಸೊ ಜಾಯ್. ಮಾಂಯ್ಚ್ ವೆಗ್ಳಿ ಗೋಡ್ ಮೂತ್ ಆನಿ ರಗ್ತಾದಾಬಾಚಿ ಪಿಡಾ ಸುರು ಜಾಲ್ಲಿ. ರೀಟಾನ್ ನರ್ಸಿಂಗ್ ಶಿಕೊನ್ ಕಾಮ್ ಕರ್ನ್ಚ್ ಭಯ್ಲಿಂಕ್, ಭಾವಾಕ್ ಶಿಕಯ್ಲೆಂ. ಎಕೆ ಭಯ್ಲಿನ್ ಡಿ.ಎಡ್. ಕೆಲೆಂ, ಆನ್ವೆಕ್ಲೆನ್ ನರ್ಸಿಂಗ್. ಭಾವಾಕ್ ಮಾತ್ ಇಸ್ಕೂಲಾಚೆಂ ಶಿಕಪ್ ಮತಿಕ್ ರಿಗ್ಲೆಂ ನಾ. “ಮ್ಹಾಕಾ ಇಲ್ಲೆ ಪಯ್ಲೆ ದೀ ಬಾಯೆ, ಹಾಂವ್ ಬಿಜ್ನೆಸ್ ಕರ್ತಾಂ” ಮ್ಹಣಾಲೊ. ಬಿಜ್ನೆಸ್ ತರ್ಯೀ ಕಸಲೆಂ, ಕೆಟರಿಂಗಾಚೆಂ. ಮೆಳ್ಳಾರ್ ಮೆಳ್ಳೆಂ, ನಾ ತರ್ ನಾ. ಪಾವ್ಲಾಂತ್ ಕೋಣ್ ವಿಚಾರ್ತಲೊ ನಾ. ಮಾರ್ಕೆಟಿಂತ್ ಸ್ಪರ್ಧೊ ವೆಗ್ಳೊ. ದಂದೊ ಜಾಯ್ಲೆ ತರ್ ಮೊಲಾಂತ್ ರುಪಯ್, ದೋನ್ ರುಪಯ್ ಸೊಡ್‌ದೊಡ್ ಕರುಂಕ್ ತಯಾರ್ ಆಸಜೆ! ತಾಕಾಯ್ ಕಾಜಾರಾಚ್ಯಾ ಬೇಂಡಾಂತ್ಲೆಂಚ್ ಚೆಡುಂ ಮೆಳಾಚೆಗಿ? ಮೋಗ್! ಮಾಲ್ಪಡಿ ಭಯ್ಲ್ಯಾ ಕಾಜಾರಾಕ್ ಆಸ್ತಾನಾಂಚ್ ಮೊಗಾರ್ ಪಡೊನ್ ಕಾಜಾರ್ ಜಾಲೊ. ವರಾಭಿತರ್ ಏಕ್ ಭುರ್ಗೊಂಯ್ ಜಾಲೆಂ. ಬಾಪಾಯ್ಚ್ಯಾ ಜಾಗ್ಯಾರ್ ರಾವೊನ್ ರೀಟಾನ್ ಎಕಾ ಚೆಡ್ಯಾ ಪುತಾಬರಿ ಪಾಟ್ಲ್ಯಾ ಭಯ್ಲಿಂಕ್ ಶಿಕಪ್ ದಿಲೆಂ. ಭಾವಾಚೆಂಯ್ ಕಾಜಾರ್ ಕೆಲೆಂ. ತಾಂತಾಂಚ್ಯಾ ಘರಾಂನಿ ತಿಂ ಆತಾಂ ಸುಖಾನ್ ಆಸಾತ್. ಪುಣ್ “ಬಾಯೇ... ತುಕಾಯ್ ತುಜೆಂಚ್ ಮ್ಹಳೆಂ ಜಿವಿತ್ ಆಸಾ, ತುಂಯ್ ಏಕ್ ಬರೀಶಿ ಸಯ್ರಿಕ್ ಪಳೆವ್ನ್ ಕಾಜಾರ್ ಜಾ” ಮ್ಹಳೆಂ ಏಕ್ ಉತರ್ ತರ್ಯೀ ಕೊಣಾಚ್ಯಾಯ್ ತೊಂಡಾಂತ್ ಆಯ್ಲೆಂ? ವರಾಂ ಪಾಂತ್ತೀಸ್ ಉತರ್ಲ್ಯಾ ಉಪ್ರಾಂತ್ ಆಪ್ಣಾಕ್ ತರ್ಯೀ ಕೋಣ್ ಹುಂಗ್ತಾ? ಆತಾಂಚ್ಯಾ ಚೆಡ್ಯಾಂಕ್ ಪಿರಾಯೆನ್ ತರ್ನಿಂ, ಬರೆಂ ಶಿಕಪ್ ಶಿಕೊನ್, ಬರ್ಯಾ ಕಾಮಾರ್ ಆಸ್ಚಿಂ, ಜೊಡ್ಚಿಂ ಚೆಡ್ಯಾಂ ಜಾಯ್. ಜೊಡುಂಕ್ ಹಾಂವ್‌ಯೀ ಜೊಡ್ತಾಂ. ಪುಣ್ ನರ್ಸಾಚೆಂ ಕಾಮ್ ಮ್ಹಣ್ತಾನಾ ಚರ್ಕೆ ಥೊಡೆ ದೀಸ್‌ಪಾಳಿ, ರಾತ್‌ಪಾಳಿಯೆಚೆ ರಗ್ಗೆ ನಾಕಾತ್ ಮ್ಹಣ್ತಾತ್.

ಐವನಾನ್ ಮಾತ್ ಖಂಯ್ಚಿ ರಗ್ಗೆಯ್ ಮುಕಾರ್ ದವರುಂಕ್ ನಾಂತ್. ಪಯ್ಲೆಪಾವ್ಚಿಂ ಪಳೆಂವ್ನ್‌ಚ್ ‘ಹಾಂ’ ಮ್ಹಳೆಂ. ಶಿರ್ಪುಟೊ ಜೀವ್, ಬಾರೀಕ್ ಮಿಶಿಯೊ, ಆಕರ್ಶಕ್ ತರ್ನಾಟೊ. ಡಿಗ್ರಿ ಶಿಕ್‌ಲೊ. ಕೊರಿಯರ್ ಕಂಪ್ಲೆಂತ್, ಸೂಪರ್ ಮಾರ್ಕೆಟಿಂತ್ ಥಂಯ್ ಹಾಂಗಾ ಮ್ಹಣ್ ಚುಂಗ್ಡಿ ಕಾಮಾಂ ಕರ್ತಾಲೊ.

ಪುಣ್ ಖಂಯ್‌ಯೀ ಠಿಕ್‌ಲ್ಲೊ ನಾ. ಕಾಜಾರ್ ಜಾಲ್ಯಾ ಉಪ್ರಾಂತ್ ರೀಟಾನ್‌ಚ್ ದೋನ್ ಕಡೆ ಕಾಮ್ ಕರ್ನ್ ದಿಲ್ಲೆಂ. ಪಾನಾಂ ಖೆಳ್ಚೆ ಪಿಸಾಯೆಂತ್ ವೆಳಾರ್ ಕಾಮಾಕ್ ವಚನಾಸ್ತಾನಾ ತೇಂಯ್ ಹೊಗ್ಡಾವ್ನ್ ಘೆತ್ಲೆಂ.

ಕಾಜಾರಾಚ್ಯಾ ಸುರ್ದೇರ್ ರೀಟಾನ್‌ಯೀ ಚಿಂತ್ಲೆಂ, ಆವಯ್ಚೆ ಪುರ್ಪುರ್ ಆಯ್ಕೊನ್ ಕಾಜಾರ್ ಕಶೆಂಯ್ ಜಾವ್ನ್ ಗೆಲೆಂ, ಥೊಡೊ ತೇಂಪ್ ಭುರ್ಗಿಂ ನಾಕಾತ್ ಮ್ಹಣ್. ಭುರ್ಗೆಂ ಜಾಲ್ಯಾರ್ ಘೊಳೊಂಕ್ ಅಡ್ಕಳ್. ಪುಣ್ ವರ್ಸಾಂ ಉತ್ತೊನ್ ವಚೊನ್ ಮಾಗಿರ್ ಭುರ್ಗಿಂಚ್ ಜಾಯ್ನಾ ಜಾಲ್ಯಾರ್? ತೈಚ್ ಖಿಂತಿನ್ ತಾಣೆಂ ಗರ್ಭ್ ದವರೊ ಆನಿ ಮೆಜೂನ್ ದೋನ್ ಮ್ಹಯ್ವ್ಯಾಂಚಿ ರಜಾ ಕಾಡ್ನ್ ಬಾಳಾಂತ್ ಜಾವ್ನ್ ಆಯ್ಲೆಂ. ಮ್ಹಯ್ವ್ಯಾನ್‌ಚ್ ಚೆಕ್ಯಾಕ್ ಪೋಲ್ ಲಾಯ್ಲೆಂ ಆನಿ ತಾಚೆಂಯ್ ಐವನಾಚೆಂಯ್ ನಾಂವ್ ಕುಡ್ಸುನ್ 'ರಾಯನ್' ಮ್ಹಣ್ ನಾಂವ್‌ಯೀ ದವರೊ. ಮ್ಹಯ್ವ್ಯಾಚ್ಯಾ ಬಾಳ್ವಾಕ್ ಆವಯ್ಚ್ಯಾ ಉಸ್ತಾರ್ ಘಾಲ್ನ್ ಆಯಿಲ್ಲಾ ರೀಟಾಚ್ಯಾ ಹದ್ಯಾಂತ್ ಆತಾಂಯ್ ದೂದ್ ಆಸ್ಲೆಂ. ಥೊಡೆ ಪಾವ್ಟಿ ತಡ್ವೊಂಕ್ ತಾಂಕನಾಸ್ತಾನಾ ಮುದ್ದಾಮ್ ತೆಂ ಮೊರಿಯೆಂತ್ ಪೀಳ್ನ್ ಸೊಡ್ತಾಲೆಂ.

ಸ್ಪೆಶಲ್ ವಾರ್ಡಾಂತ್ಲೆಂ ಕುಲಕರ್ಣಿಗಲೆಂ ಬಾಳೆಂ ಆತಾಂಯ್ ಉಸ್ವಾಸ್ ಬಾಂದುನ್ ಧರ್ನ್ ಮ್ಹಣ್ಣೆಬರಿ ರಡ್ತಾಲೆಂ. ತೆಂ ಭುಕೆನ್‌ಗೀ, ಹಟಾನ್‌ಗೀ ರೀಟಾಕ್‌ಯೀ ಕಳೆಂ ನಾ. ಏಕ್ ಘಡಿ ರೀಟಾಕ್ ಆಪ್ಲೊ ರಾಯನ್‌ಚ್ ರಡ್ತಾ ಕಶೆಂ ಭೊಗ್ಲೆಂ. ಬಾಳ್ವಾಚ್ಯಾ ಉಡಾಸಾನ್‌ಚ್ ತಾಚ್ಯಾ ದೊಳ್ಯಾಂಖಾಂಚಿಂನಿ ದುಕಾಂ ಭರೊನ್ ಆಯ್ಲಿಂ. ಆವಯ್‌ಲಾಗಿಂ ಆಸೊನ್‌ಯೀ ಇತ್ಲೆಂ ರಡ್ಚೆಂ ಬಾಳೆಂ, ಮ್ಹಜೊ ಚೆರ್ಕೊ ಹಾಂವ್ ಲಾಗಿಂ ನಾಸ್ತಾನಾ ಕಿತ್ಲೊ ರಡತ್? ಸಳ್ ಕರಿತ್? ಕಾಲ್‌ಚ್ ಗಾಂವಾಥಾವ್ನ್ ಮಾಂಯ್ನ್ ಘೊನ್ ಕೆಲ್ಲೊ. ರಾಯನ್ ಬರೊ ಆಸಾ ಮ್ಹಳೆಂ. ರಾಯನಾಕ್ ಆವಯ್ಚೊ ಉಡಾಸ್‌ಚ್ ಯೇನಾ? ಆಯ್ಲಾರ್‌ಯೀ ಮ್ಹಜೆಂ ರುಪ್ಣೆಂ ತಾಚ್ಯಾ ನೆಂಟ್ಯಾ ದೊಳ್ಯಾಂಮುಕಾರ್ ಉಬೆಂ ಜಾಯ್ನಾ? ಪಾಂಚ್ ಮ್ಹಯ್ಚೆ ಜಾಲೆ ತಾಕಾ ಪಳೆವ್ನ್, ಉಕಲ್ನ್, ಖೆಳವ್ನ್...

ರೀಟಾನ್ ಬ್ಯಾಗ್ ಕೊಂಟ್ರಾಂತ್ ದವರೊ ಆನಿ ಸರಾರಾಂ ಮೆಟಾಂ ಕಾಡ್ನ್ ಸ್ಪೆಶಲ್ ವಾರ್ಡಾಕ್ ಗೆಲೆಂ. ಏಕ್ ಲೇಕ್ ಸಳ್ ಕರ್ನ್, ಉಸ್ವಾಸ್ ದಾಂಬೂನ್ ಧರ್ನ್ ರಡ್ಚೆಂ ಬಾಳೆಂ ಆವಯ್ನ್ ಕಶೆಂ ಕಶೆಂ ಬೊಳಾಯ್ಲಾರ್‌ಯೀ ಆಯ್ಕನಾತ್ಲೆಂ. ಬಾಪಯ್ ಬಾವ್ಲೊ ಪಾಳ್ವಾವಯ್ಲೆ ಖಿಣ್ಕಳೆ ಹಾಲವ್ನ್ ತಾಕಾ ಥಾಂಬಂವ್ಚೆಂ ನಿರ್ಫಳ್ ಪ್ರೇತನ್ ಕರ್ತಾಲೊ. ರೀಟಾಕ್ ಪಳಯಿಲ್ಲೆಂಚ್, "ಕಿತೆಂ ಸಿಸ್ಟರ್ ಆಜ್ ರಾತ್‌ಪಾಳಿಯ್ ಕರ್ತಾತ್‌ಗಿ?" ಮ್ಹಣಾಲೊ.

"ನಾ ಸರ್... ಬಾಳೆಂ ರಡ್ತಾ ಮ್ಹಣ್ ಡ್ಯೂಟಿ ಮುಗ್ಡುನ್ ಭಾಯ್ ಸರ್‌ಲ್ಲಿಂ ರಾವ್ಲಿಂ... ಪಳೆಯಾಂ ಮ್ಹಾಕಾ ಪಳೆವ್ನ್ ತರ್‌ಯೀ ರಡ್ಚೆಂ ರಾವಯ್ತಾಗೀ..." ಮ್ಹಣ್ ಬಾಳ್ವಾಕ್ ಹಾತಾಂತ್ ಘೆತ್ಲೆಂ.

ಬದ್ಲಾಪೂರ್ ಶ್ವರಾಂತ್ ಆನಿ ಕುಶಿಚ್ಯಾ ಗಾಂವಾಂನಿ ಕುಲಕರ್ಣಿ ಭಾವಾಂಕ್ ಒಳ್ಳಾನಾತ್‌ಲ್ಲೊ ಕೊಣ್‌ಯೀ ನಾ. ತೆಗ್‌ಯೀ ಭಾವ್ ಪ್ರೊಫೆಶನಲ್. ಎಕ್ಲೊ ಆರ್ಕಿಟೆಕ್ಟ್, ದುಸ್ರೊ ಸಿವಿಲ್ ಇಂಜಿನಿಯರ್, ತಿಸ್ರೊ ಚಾರ್ಟರ್ಡ್ ಎಕಾಂವ್ವೆಂಟ್. ಭಾಭಾವ್ ತೆಗ್‌ಯೀ ಮೆಳೋನ್ ಬಾಂದ್‌ಕಾಮ್ ಕಂಪ್ಲಿ ಚಲಯ್ತಾಲೆ. ರಯ್ಲ್‌ವೇ ಸ್ವೆಶನಾಚ್ಯಾ ಆಸ್‌ಪಾಸ್ಚಿ ಜಮೀನ್ ಮೊಲಾಕ್ ಫೆವ್ನ್ ಕಟ್ಟೊಣಾಂ ಬಾಂದುನ್ ವಿಕ್ತಾಲೆ. ಪ್ಲಾನ್ ತಯಾರ್ ಕರುಂಕ್, ಆರ್.ಸಿ.ಸಿ. ಉಬೆಂ ಕರುಂಕ್, ಲೆಕಾಂ ಬರವ್ನ್ ಕಾಡುಂಕ್- ಫರಾಚ್ ಶಿಕ್ಷೆಲೆ ಮನಿಸ್ ಆಸ್ತಾನಾ ದಂದೊ ಸಲೀಸ್ ಚಲ್ತಾಲೊ. ತೆಗಾಂಯ್ಚ್ಯಾಯ್ ಬಾಯ್ಲೊಯ್ ಶಿಕ್‌ಲ್ಲ್ಯೊಚ್. ಎಕ್ಲೆಂ ವಕೀಲ್, ದುಸ್ರೆಂ ಕೊಲೆಜಿಂತ್ ಶಿಕಂವ್ಚೆಂ ಪ್ರೊಫೆಸರ್ ಆನಿ ತಿಸ್ರೆಂ ದಾಂತಾಚಿ ದಾಕ್ತರ್ಸ್.

ಬಾಳ್ವಾಕ್ ಹಾತಾಂತ್ ಫೆವ್ನ್ ಹರ್ಯಾಕ್ ದಾಂಬುನ್ ಧರ್ತಾನಾಂಚ್ ರೀಟಾಚೆಂ ಹರ್ದೆಂ ಭರೊನ್ ಯೇವ್ನ್ ವೊಲೆಂ ಜಾತಾಶೆಂ ಭೊಗ್ಲೆಂ. ಬಾಳ್ಕೆಂಯ್ ಆವಯ್ಚ್ಯಾಚ್ ಹಾತಾಂತ್ ಆಸಾಂ ಮ್ಹಳ್ಳೆಬರಿ ದುದಾಕ್ ಸಾಸ್ಪೊಂಕ್ ಲಾಗ್ಲೆಂ.

“ಬಾವ್ಲೆಂ ದುದಾಕ್ ಸೊಧ್ತಾ ಸರ್... ತುಮ್ಮಾಂ ಏಕ್ ಘಡಿ ಭಾಯ್ರ್ ವಚ್ಚೆತ್ ಗಿ?”

“ಖಂಡಿತ್! ಪುಣ್...” ಮಾಸ್-ಮಾಸ್ಕಿ ಖಾಯ್ಕಾತ್ಲಾ ಆಪುಟ್ ಬಾಮುಣ್ ಜಾತಿಚ್ಯಾ ಆರ್ಕಿಟೆಕ್ಟ್ ಕುಲಕರ್ಣಿನ್ ದೊಳೆ ರುಂದಾಯ್ಲೆ!



12

ರೇಬೀನ್

ಕಾಜಾರ್ ಜಾವ್ನ್ ವರಾಂ ಥೊಡಿಶಿಂ ಜಾಲ್ಯಾರ್ಯೀ ಭುರ್ಗಿಂ ನಾತ್‌ಲ್ಲೊ ವಿರಲ್‌ಭಾಯಿ ರಕ್ಕರ್ ಸದಾಂಚೆಬರಿ ಅರ್ಥೆಂ ಪೆಕೆಟ್ ಆಮೂಲಾಚೆಂ ಸಗ್ಳೆಂ ದೂದ್ ಆನಿ ಅರ್ಥೊ ಮೊಡರ್ನ್ ಸೇಂಡ್‌ವಿಚ್ ಬ್ರೆಡ್ ಫೆವ್ನ್ ನೀಲಕಂಠ್ ಎಪಾರ್ಟ್‌ಮೆಂಟ್ ಫೆಸ್ ಟು-ಚ್ಯಾ ಸಾಯ್ಬಾಕ್ ಪಾವ್ತಾನಾ ಲೋಕ್ ಬರೊಚ್ ಕುಡ್ತಾಲ್ಲೊ. ತಾಂತ್ಲೆ ಅರ್ಥ್ಯಾಕ್ ಅರ್ಥೆ ಆಪ್ಲ್ಯಾ ಆನಿ ಆಸ್‌ಪಾಸ್ಪಾಚಿ ಕಟ್ಟೊಣಾಂ ಸಾಯ್ಬಾಂನಿ ಕಾಮ್ ಕರ್ಚೆ ಕಾಮಾಟಿ. ಉಲ್ಲೆಲೆ ಆತಾಂಚ್ ಪುರ್ತೆಂ ಜಾವ್ನ್, ವಿಕುನ್ ಗೆಲ್ಲ್ಯಾ ಆನಿ ಸಾತಾಟ್ ವೊಕ್ಲಾಂ ರಾವೊಂಕ್ ಸಯ್ತ್ ಆಯಿಲ್ಲಾ ನೀಲಕಂಠ್ ಅಪಾರ್ಟ್‌ಮೆಂಟ್ ಫೆಸ್ ವನ್ಶಾಂತ್ಲೆ. ಫೆಸ್ ವನ್ಶಾಂತ್ಲ್ಯಾ ಸ್ಟಿಲ್ ಪಾರ್ಕಿಂಗಾಂತ್ ಸ್ಕೂಟರ್ ರಾವವ್ನ್, ಗಜಾಲ್ ಕಿತೆಂ ಪಳೆವ್ಯಾಂ ಮ್ಹಣ್ ಸಾಯ್ಬಾಕ್ ಗೆಲ್ಯಾರ್, ತಾಣೆಂ ದೊಳೆ ಉಗಡ್ಚೆ ಆದಿಂ ಥಾವ್ನ್ ಪೆಕೆಟಿಚೆಂ ದೂದ್, ಪಾರ್ಲೆಚಿಂ ಬಿಸ್ಕುಟಾಂ ಆನಿ ಮೊಡರ್ನ್

ಬ್ರೆಡ್ ಖಾವವ್ನ್ ಪೊಸ್ಲೆಂ ಚೆಡುಂ ಸುಣ್ಯಾಪೀಲ್ ಚಂಪಿಯ್ ದಿಸಾನಾತ್ಲೆಂ. ಕಾಮಾಟಿ ಲೊಕಾಮದೆಂ ವಾಟ್ ಕರ್ನ್ ವಚೊನ್ ಪೋರ್ಚ್ ಮುಗ್ಡಾಲ್ಲ್ಯಾ ಪ್ಲಿಂತಾರ್ ಪಳೆತಾ ತರ್, ರಗ್ತಾಂತ್ ಬುಡ್ಲೊ, ವಸ್ತುರಾಂತ್ ರೆವ್ಡಾಯಿಲ್ಲೊ ತೀನ್ ತೆ ಚಾರ್ ಮ್ಹಯ್ವಾಂಚೊ ಫಾಸಾಳ್ಲೆಲೊ ಮನ್ಶ್ಯಾಗರ್ಭ್.

ಧನಿಯಾಕ್ ಪಳೆಲ್ಲೆಂಚ್ ಮುಕಾದ್ವಮ್ ಲಕ್ಶ್ಮಣಾನ್ ಹಾತಾಂತ್ಲ್ಯಾ ಸೆಂಟರಿಂಗಾಚ್ಯಾ ಆಡ್ಯಾನ್ ತಾಕಾ ದಾಕಂವ್ಕ್ ಮ್ಹಣ್ ತೊ ಹಾಲಯ್ಲೊ ಆನಿ ಕಶ್ಟಾಂನಿ ಗುರ್ತ್ ಧರೈತ್ ಜಾಲ್ಲೆ ಮನ್ಶ್ಯಾಜಿವಾಚೆ ಹಾತ್ ಪಾಂಯ್ ಹಾಲಯ್ಲೆ. ಚರ್ಬೆ ಮಾಸಾ ಮುದ್ಯಾಬರಿ ದಿಸ್ಚ್ಯಾ ಕುಡ್ಯಾಂತ್ಲೆಂ ಅರ್ಧೆಂ ಮಾಸ್ ಕೊಣೆಂಗೀ ಕಾತರ್ನ್ ಕಾಡ್ಲೆಬರಿ ದಿಸೊನ್ ಹೆಂ ಕಿತೆಂ ಮ್ಹಣೆಬರಿ ಆಸ್ಚೊ ಉಸಂವ್ಪಾಕ್‌ಚ್ ರಾಕೊನ್ ಆಸ್ಲೊ ಲಕ್ಶ್ಮಣ, “ಸೇಟೊ, ಸಕಾಳಿಂ ಆಮಿ ಯೆತಾನಾ ಚಂಪಿ ಹಾಂಗಾ ಬಸೊನ್ ಹೆಂ ಖಾತಾಲೆಂ. ಕಿತೆಂ ಮ್ಹಣ್ ಆಮ್ಚ್ಯಾ ಬಾಯ್ಲಾಂನಿ ಪಳೆಯ್ಲ್ಯಾರ್ ಹೆಂ ಕರ್ಮ್! ಮನ್ಶ್ಯಾಮಾಸ್ ಖೆಲ್ಯಾರ್ ಕಿತ್ಲ್ಯಾ ಬರ್ಯಾ ಸುಣ್ಯಾಕ್‌ಯೀ ಪಿಶೆಂ ಲಾಗ್ತಾ ಕಂಯ್ ಆನಿ ಏಕ್ ಪಾವ್ತಿಂ ಪಿಶೆಂ ಲಾಗ್ಲ್ಯಾರ್ ಕಿತ್ಲ್ಯಾ ನಿಯತ್ತೆಚೆಂ ಸುಣೆಂ ತರ್‌ಯೀ ಪಯ್ಲೊ ಫಾಸ್ ಶಿತ್ ದಿಲ್ಲ್ಯಾ ಧನಿಯಾಚ್ಯಾ ಹಾತಾಕ್ ಮಾರ್ತಾ ಕಂಯ್. ದೆಕುನ್...”. ವಿಠಲ್‌ಭಾಯಿಕ್ ಕಾಳ್ಜಾಂತ್ ಧಸ್ನ್ ಜಾಲೆಂ. ಸಗ್ಳೆ ಕುಡಿಂತ್ ಬಾರೀಕ್ ಕಾಂಪ್‌ಶಿ ಉಟೊನ್ ಕಪಾಲಾರ್ ಫಾಮ್ ಘುಟೊ. ಸಕಾಳಿಂ ನಾಶ್ಟಾಕ್ ಖೆಲ್ಲೊ ಕಾಂದಾಪೊವ್ ಆನಿ ಪಿಯೆಲ್ಲೆಂ ಬಾದಾಮಿ ದೂದ್ ತೊಂಡಾಂತ್ ಆಯಿಲ್ಲೆಬರಿ ಜಾವ್ನ್, ಬೊಲ್ಸಾಂತ್ಲೊ ತುವಾಲೊ ಕಾಡ್ನ್ ಎಕಾ ಹಾತಾನ್ ತೋಂಡ್ ಘಟ್ತ್ ದಾಂಬುನ್ ಧರ್ದೆಂ ಆನಿ ದುಸ್ರ್ಯಾ ಹಾತಾನ್ ತಾಕಾ ಗರ್ಭ್ ದಾಕಂವ್ಚ್ಯಾ ಲಕ್ಶ್ಮಣಾಕ್, ಚಂಪಿನ್ ಅರ್ಧೊ ಖಾವ್ನ್ ಸೊಡ್ಲೊ ಗರ್ಭ್ ಪಳೆಂವ್ಕ್ ವೆಡೊ ಫಾಲ್ಸ್ ರಾವ್‌ಲ್ಲ್ಯಾ ಕಾಮಾಟ್ಯಾಂಕ್ ಪಾಟಿಂ ಲೊಟುನ್ ಸರಾರಾಂ ಮೆಟಾಂ ಖಾಡ್ನ್ ಯೇವ್ನ್ ಪ್ಲಿಂತಾಚ್ಯಾ ಆನೈಕಾ ಕೊನ್ಶ್ಯಾ ಸೆಂಟರಿಂಗಾಚಿಂ ಪರ್ನಿಂ ಫೊಳಿಂ ಮಾರ್ನ್ ಕೆಲ್ಲ್ಯಾ ಬಾಕ್ಡಾಚೆರ್ ಕೊಸ್ಕೊನ್ ಬಸ್ಲೊ.

ಧಾವ್ಣೆ ಕ್ಲಾಶಿಂತ್ ದುಸ್ರೆಪಾವ್ತಿಂ ನಾಪಾಸ್ ಜಾಲ್ಲೊಚ್ ತಾಕಾ ತಾಚ್ಯಾ ಬಾಪಾಯ್ನ್ ಗುಜ್ವಾತ್ ಥಾವ್ನ್ ಮುಂಬಯ್ ಕಟ್ಟೊಣಾಂಚೆಂ ಕಾಮ್ ಶಿಕೊಂಕ್ ಮ್ಹಣ್, ಮುಂಬಯ್ತ್ ಎದೊಳ್‌ಚ್ ವ್ಹಡ್ ವ್ಹಡ್ ಬಿಲ್ದರಾಂಖಾಲ್ ಕಾಮೆಲಿ ಕಂತ್ರಾಟ್‌ದಾರಾಚೆಂ ಕಾಮ್ ಕರ್ನ್ ವ್ಹಡ್ ನಾಂವ್ ಕೆಲ್ಲಾ ಬಾಪುಲ್ ಭಾವಾಕಡೆ ಧಾಡ್ಲೊ. ತಾಚಿಂ ತರ್‌ಯೀ ಮುಂಬಯ್ಚ್ಯಾ ವ್ಹಡ್ ವ್ಹಡ್ ಬಿಲ್ದರಾಂಕಡೆ ಕಾಮಾಂ ಚಾಲುಂ ಆಸ್ಲಿಂ. ಕಾಂಯ್ ಸಾಟ್ ಸತ್ತರ್ ಜೊಡಿ ಆಳಾಂ ಖಾಯಾಮ್ ಸುರುಪಾರ್ ತಾಚೆಕಡೆ ಕಾಮಾಕ್ ಆಸ್ಲಿಂ. ಮುದ್ದ್ ತೊ ಸಾಯ್ಕಾಂಕ್ ಇಂಡಿಕಾ ಕಾರಾರ್ ಯೇವ್ನ್ ವೆತಾಲೊ. ತಾಚ್ಯಾ ಹರ್ ಮುಕಾದ್ವಮಾಕ್ ತಾಣೆಂ ಎಕೇಕ್ ಮೊಟಾರ್ ಸಾಯ್ಕಲ್ ದಿಲ್ಲೆಂ. ಸಗ್ಳ್ಯಾ ಸಾಯ್ಕಾಂಚೆಂ ಕಾಮ್ ಪಳೆಂವ್ಕ್

ಲೇಕ್‌ಪಾಕ್ ಸಾಂಬಾಳುಂಕ್ ಮ್ಹಣ್ ತಾಣೆಂ ತಾಚ್ಯಾ ಹಾತಾಖಾಲ್ ಎಕಾ ಸಿವಿಲ್ ಇಂಜಿನಿಯರಿಂಗ್ ಡಿಪ್ಲೊಮಾ ಚೆಕ್ಯಾಕ್ ಸಯ್ತ್ ನೆಮಿಯಾರ್ಲೆಂ. ತಾಕಾಯ್ ತೊ ಬರೊ ಸಾಂಬಾಳ್ ದಿತಾಲೊ. ಮುಂಬಯ್ ಶ್ವೇರಾಭಾಯ್ತ್ ಎಕ್ ದೋನ್ ಕಡೆ ಭಾಗಿದಾರೆಂತ್ ತಾಚೆಂ ಬಿಲ್ಡಿಂಗಾಚೆಂಯ್ ಕಾಮ್ ಚಾಲ್ತಾಲೆಂ. ತರ್ಯೀ ಆಪ್ಣಾಕ್ ಆಪುಣ್ ತೊ ಬಿಲ್ದಾರಾಪ್ರಾಸ್ ಚಡ್ ಕಾಮೆಲಿ ಕಂತ್ರಾಟ್‌ದಾರ್ ಮ್ಹಣ್ ಒಳ್ಳೊನ್ ಘೆಂವ್ಕ್ ಪಸಂದ್ ಕರ್ತಾಲೊ.

ವಿಠಲ್‌ಭಾಯಿ ಆಪ್ಲ್ಯಾ ಬಾಪುಲ್ ಭಾವಾಚೊಚ್ ಪೂತ್ ಮ್ಹಣ್ತಾನಾ ತಾಣೆಂ ತಾಕಾ ಪಯ್ಲೆಂ ಆಪ್ಲ್ಯಾ ದಪ್ತರಾಂತ್ ಚುಂಗ್ಡಿ ಲೇಕ್‌ಪಾಕ್ ಪಳಂವ್ಚ್ಯಾ ಕಾಮಾಕ್ ನೆಮಿಯಾರ್ಲೆಂ. ವಿಠಲ್‌ಭಾಯಿಕ್ ರಾವೊಂಕ್‌ಯೀ ತಾಚ್ಯಾಚ್ ಘರಾ ಕೆಲೆಂ. ದಪ್ತರಾಚ್ಯಾ ಕಾಮಾಸಾಂಗಾತಾ ಘರ್ಲಿಂಯ್ ಲ್ಹಾನ್ ವ್ಹಡ್ ಕಾಮಾಂ ವಿಠಲ್‌ಭಾಯಿ ಕರ್ತಾಲೊ. ಭುರ್ಗ್ಯಾಂಕ್ ಖೆಳಂವ್ಚೆಂ, ಗರ್ಜ್ ಪಡ್ಲ್ಯಾರ್ ಬಜಾರಾಕ್ ವೆಚೆಂ, ಅಶೆಂ. ಇಸ್ಕೂಲಾಚೆಂ ಶಿಕಪ್ ಮತಿಕ್ ರಿಗಾನಾ ತರ್ಯೀ ಕಾಮೆಲ್ಯಾಂಚಿ ಹಾಜರಿ ಬರಂವ್ಚಿ, ಕೂಲ್ ಲೇಕ್ ಕರ್ಚಿ, ತಾಂಕಾಂ ಖರ್ಚಾಕ್ ದಿಲ್ಲೆ ಪಯ್ಲೆ ಕಾತರ್ಚೆ, ಹೆಂ ಸಗ್ಳೆಂ ಬೊವ್ವಾ ಗುಜ್ರಾತಿ ಭಾಶೆಂತ್ ಆಸ್‌ಲ್ಲೆವರ್ವಿಂಗೀ, ಶಿಕೊಂಕ್ ವಿಠಲ್‌ಭಾಯಿಕ್ ವೇಳ್ ಲಾಗ್ಲೊ ನಾ. ಚೆಕ್ಯಾಚಿ ಕಾಮ್ ಶಿಕ್ಷಿ ಉರ್ಬಾ ಆನಿ ಕಾಮಾಂತ್ಲೆಂ ಎಕೀನ್‌ಪಣ್ ಪಳೆವ್ನ್ ಬಾಪ್ಲ್ಯಾನ್ ತಾಕಾಯ್ ಎಕಾ ನವ್ಯಾಚ್ ಸಾಯ್ಬಾಚೆರ್ ಮುಕಾದ್ಲಮ್ ನೆಮ್ಲೊ ಆನಿ ಮೊಟಾರ್ ಸಾಯ್ಬಲ್‌ಯೀ ದಿಲೆಂ. ಥಂಯ್ ವಿಠಲ್‌ಭಾಯಿ ಎಫ್.ಎಸ್.ಐ. ಕಿತೆಂ?, ಚದರ್ ಫುಟ್, ಗನ್ ಫುಟ್ ಕಿತೆಂ?, ಕಾರ್ಪೆಟ್, ಬಿಲ್ಡಫ್, ಸೂಪರ್ ಬಿಲ್ಡಫ್ ಕಿತೆಂ? ಆರ್ಕಿಟೆಕ್ಟಾಂಚೆಂ, ಸಿವಿಲ್ ಇಂಜಿನಿಯರಾಚೆಂ, ಮುನ್ಸಿಪಾಲಿಸಿಚೆಂ ಪ್ಲ್ಯಾನ್ ವಾಚ್ಚೆಂ ಕಶೆಂ?, ಲೊಂಕ್ಡಾ ಸೊರೊಳಾಂಚೆಂ, ಜಲ್ಲಿಚೆಂ, ರೆಂವೆಚೆಂ, ಸಿಮಿಟೆಂಚೆ, ಲೇಕ್ ಕಿತೆಂ?, ಭಾಯ್ಲ್ಯೆ ಆನಿ ಭಿತರ್ಲೆ ವೊಣದಿಕ್ ಕಿತ್ಲ್ಯಾ ಇಂಜಾಂಚೆ ಇಟೆ ವಾಪಾರ್ತಾತ್?— ಸಗ್ಳೆಂ ಕಾಮಾಟ್ಯಾಥಾವ್ನ್, ಮೆಸ್ತ್ರಿಥಾವ್ನ್, ಇಜ್ಜೆರ್, ಆರ್ಕಿಟೆಕ್ಟಾಂಥಾವ್ನ್ ಚೇತ್ ದೀವ್ನ್ ಶಿಕ್ಲೊ. ಧನಿ ಸಾಯ್ಬಾಕ್ ಹಫ್ತಾಂಗಾಟ್ಯಾನ್ ಯೆನಾತ್ಲ್ಯಾರ್‌ಯೀ ವಿಠಲ್‌ಭಾಯಿಚ್ ಸಗ್ಳೆಂ ಕಾಮ್ ಪಳಯ್ತಾಲೊ. ರೇಂವ್, ಸಿಮೆಂಟ್, ಜಲ್ಲಿ, ಲೊಂಕ್ಡಾಚೆಂ ಕಿತ್ಲೆಂ ಜಾಯ್ ಲೇಕ್ ಬರವ್ನ್ ದಿತಾಲೊ. ಕಾಮೆಲ್ಯಾಂಚೆಂ ಕಾರ್ಡಾಂ ಬರಯ್ತಾಲೊ ಆನಿ ಸಾಂಬಾಳ್‌ಯೀ ಕರ್ತಾಲೊ.

ಹ್ಯಾ ಮದ್ಗಾತ್ ತೀನ್ ಚಾರ್ ಪಾವ್ಲಿಂ ವಿಠಲ್‌ಭಾಯಿ ಪಾವ್ಲಾಂತ್ ಕಾಮ್ ಉಣೆಂ ಆಸ್ತಾನಾ, ಎಕೇಕ್ ಹಫ್ತೆ ಗಾಂವಾಕ್ ವಚೊನ್ ಆಯಿಲ್ಲೊ. ಹರೈಕ್ ಪಾವ್ಲಿಂ ಗೆಲ್ಲೆತವಳ್ ಗೋದಾವರ ನ್ಹಂಯ್ ಭರೊನ್ ಆಂಗ್ಲಾಕ್ ಆಯಿಲ್ಲಿ ದೆಕುನ್ ತಾಣೆಂ ಬಾಪಾಯ್ಕ್ ಸಾಂಗ್‌ಲ್ಲೆಂ, “ಹಾಂಗಾ ಹರ್ ಪಾವ್ಲಾಂತ್ ಹಾತಾಂತ್ ಜೀವ್ ಘೆವ್ನ್ ಜಿಯೆಂವ್ಚ್ಯಾ ಬದ್ಲಾಕ್ ಹಾಂವ್ ಧನಿಯಾಕ್ ಸಾಂಗೊನ್ ತಾಚ್ಯಾ ಘರಾಚ್ಯಾ

ಆಸ್ಪಾಸ್ ಗುಜ್ರಾತಿ ಲೋಕ್, ಗುಜ್ರಾತಿ ಮಂದಿರಾಂ, ಗುಜ್ರಾತಿ ದುಕಾನಾಂ, ಗುಜ್ರಾತಿ ಇಸ್ಕೂಲಾಂ, ಗುಜ್ರಾತಿ ವಯ್ ಸಯ್ ಆಸ್ಚಾ ಗೋರಸ್‌ವಾಡಿಂತ್ ಏಕ್ ದೋನ್ ಬೆಡ್‌ರುಮಾಂಚೆಂ ಪ್ಲೇಟ್ ಪಳೆತಾಂ. ತಾಂತುಂ ತುಮ್ಮಾಂ ಏಕ್ ದೆವಾಚೆಂ ಕೂಡ್ ಆಸ್ಚೆಬರಿ ಪಳೆತಾಂ. ಸದ್ವಾಕ್ ಭಾಡ್ಯಾಕ್ ರಾವೊನ್ ಮುಕಾರಿಕ್ ಸ್ವಂತ್ ಘೆತ್ಲ್ಯಾರ್ ಜಾಲೆಂ. ಭಯ್ಲೆಯೀ ಥಂಯ್ಚ್ ಶಿಕೊಂದಿ". ಪುಣ್ ಮ್ಹಾತಾರೊ ಮ್ಹಾತಾರಿ ಖಂಯ್ ಆಯ್ಕತಾತ್? ತಾಂಕಾಂ ಶೆತ್-ಭಾಟ್, ಗೊರುಂ-ವಾಸ್ತುಂ ಆನಿ ಗಾಂವ್ಚೊ ಜಾತ್ಲೊ ಸೊಡ್ನ್ ಜಿಯೆಂವ್ಕ್ ಜಾತಾ?

ಪಾಂಚ್ವೆಪಾವ್ಣಿಂ ಪಾವ್ನಾಂತ್ ಹಾಂಗಾಚೆಂ ಕಾಮ್ ಮುಗ್ಡುನ್ ವಚಚೆ ಮ್ಹಣ್ ಭಾಯ್ ಸರ್ತಾನಾ ಥಂಯ್ ಥಾವ್ನ್‌ಚ್ ಖಬರ್ ಆಯಿಲ್ಲಿ. ಗೋದಾವರಿಚ್ಯಾ ಉದ್ಯಾನ್ ಶೆತ್-ಭಾಟ್, ಗೊರುಂ-ವಾಸ್ತುಂ ಮಾತ್ ನ್ಹಯ್, ಆವಯ್ ಬಾಪಯ್ ಭಯ್ಣಿಕ್ ಸಯ್ ರಾತೊರಾತಿಂ ಗೀಳ್ನ್ ಸೊಡ್ಲೆಂ. ಫರ್ ಗೊಟೊ ವ್ಹಾಳೊನ್ ಗೆಲ್ಲೆ. ಕುಸೊನ್ ಚಡುಣೆಂ ಹ್ಯಾ ಗರ್ಭಾಬರಿಚ್ ಸಿಸರ್, ಮಾಸ್ಕೆಂನಿ ಖಾವ್ನ್ ಸೊಡ್ಲಿ ಒಳ್ಳೆಕ್ ಮೆಳಾನಾತ್ಲಿಂ ಮೊಡಿಂ ಮೆಳ್‌ಲ್ಲಿಂ ಕಿತ್ಲ್ಯಾಗೀ ದಿಸಾಂ ಉಪ್ರಾಂತ್. ಕಿಡಿಂನಿ ಖೆಲ್ಲಾ ತ್ಯಾ ಕುಡಿಂಕ್ ಗೊಬೊರ್ ಕರ್ನ್, ತಶೆಂ ಗಾಂವಾಕ್ ಪಾಟ್ ಕರ್ನ್ ಆಯಿಲ್ಲೊ ವಿಠಲ್‌ಭಾಯಿ ಪರತ್ ತ್ಯೆ ಕುಶಿಕ್ ವಚೊಂಕ್ ನಾ. ಬಾಪಾಯ್ಚೊ ಜಾಗೊ ಆಸ್ತ್ ಅಹಮದಾಬಾದಾಂತ್ಲೊ ಆನ್ಯೇಕ್ ಭಾವ್ ಸಾಂಬಾಳ್ನ್ ಕರ್ನ್ ಆಸ್‌ಲ್ಲೊ. ತಾಣೆಂ ದಿಲ್ಲೆಂ ಲೇಕ್ ಪಾಕ್, ವಿಠಲ್‌ಭಾಯಿನ್ ಆಜ್ ಪರ್ಯಾಂತ್ ಕಶೆಂ ಕಿಶೆಂ ವಿಚಾರ್‌ಲ್ಲೆಂ ನಾ.

"ಸೇಟೂ... ಚಂಪಿಕ್ ಕಾಂಯ್ ಪಿಶೆಂ ಲಾಗತ್ ಮ್ಹಣ್ ಆಮಿ..." ಮುಕಾದ್ಲಮ್ ಲಕ್ಶ್ಮಣ, ಮೇಸ್ತ್ರಿ ನರಸಣ್ಣ, ವೆಂಕಟ, ರಾಮುಲು ವೆಭಿಚಾರ್ ಕರ್ತಾನಾ ಶಿಕೊನ್ ಪಡ್‌ಲ್ಲ್ಯೆ ಕಾಜಾರಾಚ್ಯೆ ಬಾಯ್ಲೆಕ್ ಕಾತರ್ನ್ ಮಾರ್ನ್ ರಗ್ತಾನ್ ಬುಡ್‌ಲ್ಲ್ಯಾ ಕೊಯ್ತಾಂಸಮೇತ್ ಗಾಂವ್ಚ್ಯಾ ಪುಲಿಸ್ ಚವ್ಕೆಂತ್ ಯೇವ್ನ್ ಇನ್ಸ್‌ಪೆಕ್ಟರಾಮುಕಾರ್ ಮಾನ್ ಬಾಗಾವ್ನ್ ರಾವ್‌ಲ್ಲೆಬರಿ ಚಂಪಿಚ್ಯಾ ರಗ್ತಾಂತ್ ರಂಗ್‌ಲ್ಲಿಂ ರಿಪಾಂ, ಆಡಿಂ, ಸೊರೊಳಾಂ ಘೆವ್ನ್ ವಿಠಲ್‌ಭಾಯಿ ಕೊಸ್ಕೊನ್ ಬಸ್‌ಲ್ಲ್ಯಾ ಬಾಕ್ಸಾಮುಕಾರ್ ಉಬೆ ರಾವ್ಲೆ. ತಾಂಚೆಪಾಟ್ಲ್ಯಾನ್ ಸಾಯ್ಬಾರ್ ರೇಂವ್, ಮಾತಿ, ಸಿಮೆಟ್, ಜಲ್ಲಿ, ಇಟೆ ವ್ಹಾವಂವ್ಚಿಂ ಬಾಯ್ಲ್ ಆಳಾಂಯ್. ವಿಠಲ್‌ಭಾಯಿ ಉಲಯ್ಲೊ ನಾ. ತೋಂಡ್ ದಾಂಬುನ್ ಧರ್‌ಲ್ಲ್ಯಾ ತುವಾಲ್ಯಾನ್ ಕಪಾಲಾವಯ್ಲೊ ಘಾಮ್ ಪುಸುನ್. "ಖಂಯ್‌ಗೀ" ಮ್ಹಣ್ ದೊಳ್ಯಾಂಭಾಶೆನ್‌ಚ್ ವಿಚಾರ್ಲೆಂ. ಇನ್ಸ್‌ಪೆಕ್ಟರಾಕ್ ಮರ್ಡರ್ ಜಾಲ್ಲ್ಯಾ ಜಾಗ್ಯಾಕ್ ಥಳೆತನ್ನೆಕ್ ಆಪವ್ನ್ ವ್ಹರ್ಟೆಬರಿ ಮುಕಾದ್ಲಮ್ ಲಕ್ಶ್ಮಣ ವಿಠಲ್‌ಭಾಯಿಕ್ ಫ್ಲಿಂತ್ ಭರುಂಕ್ ರೇಂವ್, ಸಿಮೆಂಟ್, ಜಲ್ಲಿ ಕಾಲಂವ್ಚ್ಯಾ ಮಿಕ್ಸರಾಕಡೆ ಆಪವ್ನ್ ವ್ಹರ್ನ್ ಗೆಲೊ. ಥಂಯ್ ಚಂಪಿ ಕಾಮಾಟ್ಯಾಂಚ್ಯಾ ಸೆಂಟರಿಂಗ್ ಆಡ್ಯಾಂಚ್ಯಾ, ಅಟ್ರಾ ಎಮ್.ಎಮ್. ಲೊಂಕ್ಡಾ ಸೊರೊಳಾಂಚ್ಯಾ ಮಾರಾಂಕ್

ಮಾತೆಂ ಫುಟೊನ್ ಮೆಂದು, ಜೀಬ್, ದೊಳೆ, ಭಾಯ್ರ್ ಉಸ್ಕೊನ್, ಪೋಟ್ ಚಿರೊನ್, ಆನ್ವಿಟಿ ಆನಿ ಗರ್ಭಾಂತ್ಲಿಂ ಏಕ್ ದೋನ್ ಪಿಲಾಂಯ್ ಮೊರೊನ್ ಭಾಯ್ರ್ ಪಡೊನ್, ಮೊಡೆಂ ಜಾವ್ನ್ ನಿರ್ದೆಲ್ಲೆಂ. ತಶೆಂ ಮಾರ್ತಾನಾ ಕೊಣೆಂ ನಿಶ್ಚುರ್ ಕಾಮೆಲ್ಯಾನ್ ತಾಚೆರ್ ಉಕಲ್ನ್ ಘಾಲ್ಚೊ ಸಾಯ್ಬಾಚೊ ಖಡ್ವಿ ಫಾತರ್ ತಾಂಬ್ಡ್ಯಾ ತರ್ನ್ಯಾ ರಗ್ತಾಂತ್ ರಂಗೊನ್ ಮಿಕ್ಸರಾಕುಶಿನ್ ಬಸೊನ್ ಆಪ್ಲಾಕ್ ಚ್ ಪಳೆತಾಶೆಂ ಭೊಗುನ್ ವಿರಲ್ ಭಾಯಿ ಭಿಯೆಲೊ. ಪೊಟಾಂತ್ ಪಿಲಾಂ ಸಯ್ರ್ ಆಸ್ಲಲ್ಯಾ ಗರ್ಬೆಸ್ತ್ ಚಂಪಿಕ್ ಇತ್ಲ್ಯಾ ನಿರ್ದಯೆನ್ ಮಾರ್ಲ್ಯಾ ಆಪ್ಲಾಚ್ ಕಾಮೆಲ್ಯಾಂಚೆರ್ ತಾಕಾ ಅಖ್ವಾ ಪ್ರಿತುಮೆಚೊ ರಾಗ್ಯೀ ಆಯ್ಲೊ. ಆತಾಂಚ್ ಪಿರಾಯೆಕ್ ಪಾವಲ್ಯಾ ತಾಕಾ ಗುರ್ವಾರ್ ಕೆಲ್ಲ್ಯಾ ಚರ್ಬೆಲ್ಯಾ ಪೆಟ್ಯಾಂಚೆರ್ ಕಾಂಟಾಳೊಯ್ ಆಯ್ಲೊ. ಹರಾಮಿ ರಗತ್! ದುಸ್ರೆ ಘಡ್ಯೆ, ಅಶೆಂ ನ್ಹಯ್ ತರ್ ಆನಿ ಕಶೆಂ ತಾಕಾ ಮಾರ್ಯೆತೆಂ? ಮ್ಹಳೆಂ ತರ್ಕ್ಯೀ ಮತಿಂತ್ ಉದೆಲೆಂ ಆನಿ ಪರ್ತಾನ್ ತುವಾಲ್ಯಾನ್ ನಾಕ್ ತೋಂಡ್ ಸಗ್ಳೆಂ ದಾಂಬುನ್ ಧರ್ನ್ ಯೇವ್ನ್ ಪಯ್ಲೆಂ ಬಸ್ಲಲ್ಯಾ ಬಾಕ್ಟಾಚೆರ್ ಚ್ ಬಸ್ಲೊ. ಮುಕಾದ್ದಮ್ ಲಕ್ಶ್ಮಣಾಕಡೆ ಪಯ್ಲೆಂ ನಿತಳ್ ಉದ್ಯಾಂತ್ ಹಾತ್ ಪಾಂಯ್ ಧುಂವ್ಕ್ ಲಾವ್ನ್ ಮಾಗಿರ್ ಸ್ಕೂಟರಾಚ್ಯೆ ಡಿಕ್ಕೆಂತ್ಲೆಂ ಬಾಯ್ಲೆನ್ ಭರ್ನ್ ದಿಲ್ಲೆಂ ವಾಟರ್ ಬ್ಯಾಗಾಂತ್ಲೆಂ ಎಕ್ವಾಗಾರ್ಡ್ ಉದಕ್ ಹಾಡವ್ನ್, ತಾಂತುಂ ತೋಂಡ್ ಧುವ್ನ್ ಇಲ್ಲೆಂ ಪಿಯೆವ್ನ್, “ಚಲೋ ಸಬ್ ಲೋಗ್ ಅಪ್ಲೆ ಅಪ್ಲೆ ಕಾಮ್ ಪೆ ಲಗೋ...” ಮ್ಹಣಾಲೊ. ಮುಕಾದ್ದಮ್ ಲಕ್ಶ್ಮಣಾಕ್ ಎಕ್ಲಾಕ್ ಸೊಡ್ನ್ ಹೆರ್ ಸಗ್ಳೆ ಮೆಸ್ತ್ರಿ, ಬಾಯ್ಲ್ ಆಳಾಂ ರೇಂವ್, ಸಿಮಿಟ್, ಜಲ್ಲಿ ಮಿಕ್ಸರಾಕ್ ಘಾಲ್ನ್ ಕಾಲವ್ನ್ ಕೊಲಮ್ ಭರ್ಚ್ಯಾ ಕಾಮಾಚ್ಯಾ ತಯಾರೆರ್ ಲಾಗಿಂ. ದೀಸ್ ಜೂನ್ ಜಾವ್ನ್ ಯೆತಾನಾ ವೊತಾಕ್ ಗರ್ಭಾಚೆಂಯ್, ಚಂಪಿಚೆಂಯ್ ವ್ಹಾಳ್ಲೆಂ ರಗತ್ ಆಟೊನ್ ಕಾಳೆಂಚ್ ಘೆಟಿ ಜಾವ್ನ್ ಯೇಂವ್ಕ್ ಸುರು ಜಾಲೆಂ.

ಗೋದಾವರಿಚ್ಯಾ ಉದ್ಯಾನ್ ಆವಯ್ ಬಾಪಯ್ ಭಯ್ಲ್ ಆನಿ ಆಪ್ಲೊ ಸಂಸಾರ್ ಗಿಳ್ತಾನಾ ವಿರಲ್ ಭಾಯಿನ್ ಮುಕಾದ್ದಮ್ ಜಾವ್ನ್ ಧನಿಯಾಚ್ಯಾ ಖಾತ್ಯಾಂತ್ ತೀನ್ ಕಟ್ಟೊಣಾಂ ಬಾಂದುನ್ ಉಬಿಂ ಕೆಲ್ಲಿಂ. ಏಕ್ ಕಟ್ಟೊಣ್ ಬಾಂದುಂಕ್ ಕಿತೆಂ ಸಕ್ಕಡ್ ಜಾಯ್? ಕಾಮಾಚೆ ಕಿತ್ಲೆ ಜಾಯ್? ಹಿ ಸಗ್ಳಿ ಜಾಣ್ವಾಯ್ ತಾಕಾ ಆಸ್ಲಿ. ದೆಕುನ್ ಚ್ ತಾಚೊ ಧನಿಯ್ ಜಾವ್ನ್ ಸ್ವಾಸ್ತ್ಯಾ ಬಾಪ್ಲ್ಯಾನ್ ತಾಕಾ ಇತ್ಲ್ಯಾ ವರ್ಸಾಂಚ್ಯಾ ಸಾಂಬಾಳಾಚೆಂ, ತಾಚ್ಯಾ ಘರಾ ರಾವ್ಲೆಂ, ಜೆವ್ಲೆಂ, ವಸ್ತುರಾಚೆಂ, ಸಗ್ಳೆಂ ಲೇಕ್ ಕರ್ನ್ ದೇಡ್ ಲಾಕ್ ರುಪಯ್, ಏಕ್ ಸ್ಕೂಟರ್ ಆನಿ ತೀನ್ ಚಾರ್ ಮಾಳಿಯಾಂಚೆಂ ಕಟ್ಟೊಣ್ ಬಾಂದುಂಕ್ ಜಾಯ್ ಪಡ್ಚೊ ಸೆಂಟರಿಂಗಾಚೊ ಸಾಮಾನ್ ದೀವ್ನ್, “ಆನಿ ತೂಂಯ್ ಮ್ಹಜೆಬರಿಚ್ ಕಂತ್ರಾಟ್ ದಾರ್ ಜಾ. ಕಿತೆಂ ಗರ್ಜ್ ಪಡ್ಲಾರ್ಯೀ ಚಡ್ ಉಣೆಂ ಜಾಲ್ಯಾರ್ಯೀ ಹಾಂವ್ ಆಸಾಂ” ಮ್ಹಳೆಂ. ಆವಯ್ ಬಾಪಯ್ ಸರ್ಲ್ಯಾ ಉಪ್ರಾಂತ್ ವಿರಲ್ ಭಾಯಿಕ್ ಧನಿ ಬಾಪ್ಲ್ಯಾಚ್ ಆವಯ್ ಬಾಪಯ್

ಜಾಲೊ. ತಾಣೆಂ ವಿರಲ್‌ಭಾಯಿಕ್ ತಾಚ್ಯಾಚ್ ಸಯ್ರ್ಯಾಂಭಿತರ್ಲೆಂ, ಇಲ್ಲಿಂ ಶಿಕ್‌ಲೆಂಚ್ ಚೆಡುಂ ಪಳೆವ್ನ್ ಕಾಜಾರಾಚೆಂ ಉಲವ್ಣೆಂಯ್ ಕೆಲ್ಲಿಂ. ಗುಜ್ರಾತಿಚ್ ಚಡ್ ಆಸ್ಚ್ಯಾ ಗೋರಸ್‌ವಾಡಿಂತ್ ಪಗ್ಡೆಚೆರ್ ಏಕ್ ದೋನ್ ಬೆಡ್‌ರುಮಾಚೆಂ ಪ್ಲೆಟ್‌ಯೀ ಪಳೆವ್ನ್ ದವರ್‌ಲೆಂ. ಮುಂಬಯ್ತ್ ಬಾಪ್ಲ್ಯಾಚಿಂ ಕಾಮಾಂ ಚಲ್ತಾತ್ ಮ್ಹಣ್ ವಿರಲ್‌ಭಾಯಿನ್ ಮುಂಬಯ್ ಭಾಯ್ರ್ ಖಾರ್‌ಘರ್ ಯೇವ್ನ್ ಕಾಮಾಂ ಜಾಲು ಕೆಲಿಂ. ಸುರ್ದೇರ್ ಏಕ್ ದೋನ್ ರುಪಯ್ ಉಣೆಂ ಮೆಳ್ಳೆ ತರ್‌ಯೀ ಹಳ್ಳಾರ್ ಎಕೇಕ್ ಮ್ಹಣ್ ಸಾಯ್ ವಾಡೊನ್ ಆತಾಂ ತಾಚೆಕಡೆಂಯ್ ಧಾ ಬಾರಾ ಜೊಡಿ ಕಾಮಾಚೆ ಆಸಾತ್. ಚಡ್ತಾವ್ ಜಣಾಂ ಆಂಧ್ರ ಪ್ರದೇಶಾಚಿಂ. ಏಕ್ ದೋನ್ ಜೊಡಿಂ ಕರ್ಣಾಟಕಾಚಿಂ. ಮಾತಿ, ಸಿಮಿಟ್, ರೇಂವ್, ಜಲ್ಲಿ ವ್ಹಾವಂವ್ಕ್, ಕುಂದ್ಯಾಂಕ್ ಸ್ಲೆಪಾಕ್ ಉದಕ್ ಮಾರುಂಕ್ ತರ್ ಜೊಡ್ಯಾಕ್ ದಿಸಾಕ್ ಎಕ್ಲೆಂ ತೀಸ್ ರುಪಯ್ ಕೂಲ್. ಕಾಮ್ ಸ ವೊರಾಂ ಉಪ್ರಾಂತ್ ಲಾಂಬ್ಲ್ಯಾರ್ ದೇಡ್ ಕೂಲ್. ಮೆಸ್ತ್ರಿಕ್ ದೆಡ್ಯೆಂ, ದೊನ್ರಿಂ ರುಪಯ್ ಮಜೂರಿ. ರಾವೊಂಕ್ ಸಾಯ್ಬಾಚ್ಯಾ ದೊರ್ಯಾಕ್ ಪರ್ನ್ಯಾ ಸೆಂಟರಿಂಗಾಚಿಂ ಘೊಳಿಂ, ಸ್ಲ್ಯಾಬ್ ಪ್ಲೇಟ್ಸ್ ಮಾರ್ನ್ ಉಬಿಂ ಕೆಲ್ಲಿಂ ಗುಡ್ಸಲಾಂ. ನಿರೊಂಕ್ ಕೊಣಾಕಡೆ ಚಾರ್‌ಪಾಂಯಿ, ಕೊಣಾಕಡೆ ಸಿಮೆಟಿಚೊ ಖಾಲಿ ಪ್ಲಾಸ್ಟಿಕ್ ಗೋಣಿಯೊ ಶಿಂವೊನ್ ಕೆಲ್ಲ್ಯೊ ಮಾಂದ್ಲ್ಯೊ. ಎಕೆ ಜೊಡಿಯೆಚ್ಯಾ ದಾದ್ಲ್ಯಾನ್ ಆನೈಕೆ ಜೊಡಿಯೆಚ್ಯೆ ಬಾಯ್ಲೆಕಡೆ ಇಲ್ಲಿಂ ಹಾಸೊನ್‌ಶೆಂ ಉಲಯ್ಲ್ಯಾರ್‌ಯೀ ಲಡಾಯ್ ಸುರು. ಬಾಯ್ಲೆಯ್ ರಾತಿಚೆಂ ಪಿಟೊ ಘಾಲ್ನ್ ಕೆಲ್ಲಿ ಸುರ್ ಪಿಯೆವ್ನ್ ಯೇವ್ನ್ ರಂಗಸ್ಥಳ ಚಡ್ತಾಲಿಂ. ಕಿತ್ಲೆಂ ಝಗಡ್ಡ್ಯಾರ್‌ಯೀ ದುಸ್ರ್ಯಾ ದಿಸಾ ನಲಿಯಾಚ್ಯೆ ಪಾಡಿಕ್ ಹಾಗೊಂಕ್ ವೆತಾನಾ ಮಾತ್ ಬಾಯ್ಲೊ ಸಾಂಗಾತಾ ಎಕಾಚ್ ತೆಲಾಚ್ಯಾ ಕೆನಾಂತ್ ಉದಕ್ ಭರ್ನ್ ವ್ಹರ್ನ್ ವೆತಾಲಿಂ.

ವಿರಲ್‌ಭಾಯಿ ಪಯ್ಲೆಂ ಪಯ್ಲೆಂ ಕಾಮಾಟಿಚೆಂ ಲೇಕ್ ಸಗ್ಳೆಂ ತೊಚ್ ಪಳೆತಾಲೊ. ಹರ್ ದೀಸ್ ಎಕಾನೆಕಾ ದುರಾಂಕ್ ಕಾಂಟಾಳೊನ್ ಹಳ್ಳಾರ್ ತಾಣೆಂ ತಾಂಚೆಚ್ ಮದ್ಲ್ಯಾ ದೋನ್ ಅಕ್ಯರಾಂ ಶಿಕ್‌ಲ್ಲ್ಯಾ, ವಾಚುಂಕ್ ಬರಂವ್ಕ್ ಕಳ್ಳಾಚಿ ಲಕ್ಶ್ಮಣಾಕ್ ಮುಕಾದ್ತಮ್ ನೆಮ್ಲೊ. ತಾಕಾ ಮಜೂರೆಚಿ ಮಜೂರಿ, ವಯ್ಲ್ಯಾನ್ ಮುಕಾದ್ತಮಾಚೆಂ ಕಾಮ್ ಕೆಲ್ಲ್ಯಾಕ್ ಇತ್ಲೊಚ್ ಸಾಂಬಾಳ್. ಪುಣ್ ತಾಣೆಂ ತೆಲುಗುಂತ್ ಬರಯಿಲ್ಲೆಂ ಲೇಕ್ ಮಾತ್ ವಿರಲ್‌ಭಾಯಿಕ್ ಸವ್ಜೆಚೆ ತರ್ ಪರ್ತ್ಯಾನ್ ತಾಚೆಸಾಂಗಾತಾ ಬಸೊನ್ ಗುಜ್ರಾತಿಂತ್ ಬರವ್ನ್ ಕಾಡಿಜೆ ಪಾಡ್ತಾಲೆಂ. ಪುಣ್ ಚಿಕೊ ವಿಶ್ವಾಸಾಚೊ. ಗೆಲೆತ್ಯಾ ವರ್ಸಾಚ್ ಗಾಂವಾಕ್ ವಚೊನ್ ಕಾಜಾರ್ ಜಾವ್ನ್ ಆಯಿಲ್ಲೊ. ಪುರ್ತೆಂ ವರ್ಸ್ ಜಾಂವ್ಕ್ ನಾ. ಬಾಯ್ಲೆ ಬಾಂಟ್ಲೆರಾಕ್ ಆಸಾ ಪ್ಹಣ್ಣಾ. ಕಾಜಾರಾಕ್ ವಚೊಂಕ್ ಜಾಂವ್ಕ್ ನಾ ತರ್‌ಯೀ ವಿರಲ್‌ಭಾಯಿನ್ ಹೊಕ್ಲೆ ನೊವ್ರಾಕ್ ವಸ್ತುರ್, ನೊವ್ರಾಕ್ ಏಕ್ ಭಾಂಗಾರಾಚಿ ಮುದಿ ಆನಿ ನಗ್ಡೆನ್ ಘೊಡೊ ದುಡುಯ್ ಆಯಿರ್ ದಿಲ್ಲೊ. ಕಾಜಾರಾಚ್ಯಾ ಸುರ್ದೇರ್ ಲಕ್ಶ್ಮಣ ನವ್ಯೆ

ಹೊಕ್ಲೆಕ್ ಆಪವ್ನ್ ಹಾಡ್ನ್ ಆಯಿಲ್ಲೊ. ತೆದಾಳಾ ನೀಲಕಂಠ್ ಎಪಾರ್ಟ್‌ಮೆಂಟ್ ಫೇಸ್ ವನ್ಶಾಂತ್ಲೆಂ ವಿಕುನ್ ವಚನಾತ್ಲೆಂ ಫ್ಲೆಟ್ ಉಗ್ತೆಂ ಕರ್ನ್ ಬಿಲ್ದಿರಾಕ್ ವಿಚಾರ್ನ್ ನವ್ಯಾ ಜೊಡ್ಯಾಕ್ ರಾವೊಂಕ್ ದಿಲ್ಲೆಂ, ಥೊಡೆ ದೀಸ್. ಲಕ್ಶ್ಮಣಾಚೆ ಬಾಯ್ಲೆಕಡೆ ಉಲವ್ಯಾಂ ಮ್ಹಳ್ಯಾರ್ ತಾಕಾ ತೆಲುಗು ಉಪ್ರಾಂತ್ ಸಮ್ಜತಾಲಿ ಮ್ಹಳ್ಯಾರ್ ಹಾತ್‌ಭಾಸ್ ಮಾತ್. ಏಕ್ ಉಲಯಿಲ್ಲೆಂ ದೋನ್ ಜಾಂವ್ಚೆಂ ನಾಕಾ ಮ್ಹಣ್ ವಿಠಲ್‌ಭಾಯಿನ್ ಹಾತ್‌ಭಾಶೆನ್ ಉಲಂವ್ಚೆಂ ಪ್ರೇತನ್‌ಯೀ ಕೆಲ್ಲೆಂ ನಾ. ಹಾಂಗಾಚಿ ಭಾಸ್ ಏಕ್ ಸಮ್ಜನಾತ್ಲಿ ಸೊಡ್ಲ್ಯಾರ್ ಲಕ್ಶ್ಮಣಾಚಿ ಬಾಯ್ಲ್ ಖಂಯ್ಚ್ಯಾ ಪರ್ಕಿ ದಾದ್ಲ್ಯಾಕಡೆ ಉಲಂವ್ಚ್ಯಾಯೀ ಲಜೆನಾತ್ಲೆಂ.

ಆಪ್ಲಿ ಫರ್ಕಾರ್‌ಗೀ? ಕಾಜಾರ್ ಜಾವ್ನ್ ವರಾಂ ಥೊಡಿಶಿಂ ಜಾವ್ನ್ ಏಕ್ ಭುರ್ಗೆಂ ಹಾತಾಕ್ ಆಯ್ಲೆಂ ನಾ ತರ್‌ಯೀ ಆತಾಂಯ್ ನಿಡ್ವಾ ಕುಡಾಂತ್ ಆಪುಣ್ ಮುಕಾರ್ ಆಸ್ಲ್ಯಾರ್ ವಸ್ತುರ್ ಬದ್ಲುಂಕ್ ಸಯ್ತ್ ಲಜೆತಾ, ನವ್ಯೆ ಹೊಕ್ಲೆಬರಿ. ನವ್ಯೆ ಹೊಕ್ಲೆಕ್ ಫರ್ ಭರ್ನ್ ಘೆತ್‌ಲ್ಲೆಂ, ಧನಿ ಬಾಪ್ಲ್ಯಾಚ್ಯಾಚ್ ಫರಾ. ಥಂಯ್ ಥಾವ್ನ್‌ಚ್ ನವ್ಯಾ ಜೊಡ್ಯಾನ್ ಭೊಂವೊಂಕ್ ಗೆಲ್ಲೆಂಯ್ ಜಾಲೆಂ. ಹಾಂಕಾಂ ಮ್ಹಣ್‌ಚ್ ತಾಣೆಂ ಆಪ್ಲೆ ನಿಮಾಣ್ಯೆ ಧುವೆಚೆಂ ಬೆಡ್‌ರೂಮ್ ಥೊಡ್ಯಾ ದಿಸಾಂಕ್ ದವರ್‌ಲ್ಲೆಂ. ಮಾಗಿರ್ ಥಂಯ್ ಥಾವ್ನ್‌ಚ್ ಗೋರಸ್‌ವಾಡಿಚ್ಯಾ ಪಟೇಲ್‌ಹಾವ್ಣಾಂತ್ ಪಗ್ಗಿ ಭರ್ನ್ ಕಾಣ್ಲೆಲ್ಲ್ಯಾ ದೋನ್ ಬೆಡ್‌ರುಮಾಂಚ್ಯಾ ಫರಾಕ್ ಆಪ್ಲೊ ನವೊ ಸಂಸಾರ್ ಘೆವ್ನ್ ತಿಂ ಆಯಿಲ್ಲೆಂ. ಪಯ್ಲೆಂ ಪಯ್ಲೆಂ ಸವ್ಯಾಸ್ ತರ್‌ಯೀ ಭುರ್ಗಿಂ ಜಾತಾತ್ ಮ್ಹಣ್ ವಿಠಲ್‌ಭಾಯಿ ಆಪ್ಲಾಕ್‌ಚ್ ಸಮಾದಾನ್ ಸಾಂಗ್ಲೆ ಆಸ್‌ಲ್ಲೊ. ವರಾಂ ಚಡತ್ ಯೆತಾನಾ ಹಳ್ಳಾರ್ ತಾಕಾಯ್ ಆತಾಂ ವೊಗೊ ಬಸ್ಲಾರ್ ಜಾಯ್ನಾ, ದಾಕ್ತೆರಾಕ್ ದಾಕಯ್ಲೆ ಮ್ಹಣ್ ಭೊಗ್ಲೆಂ. ಹಫ್ತಾಂತ್‌ಗೀ, ಮ್ಹಯ್ನಾಂತ್‌ಗೀ ದೆವಳಾಂತ್ ಭಜನಾವೆಳಾರ್ ಮೆಳ್ತಾನಾ ತಾಚ್ಯಾ ಬಾಪ್ಲ್ಯಾನ್‌ಯೀ ಏಕ್ ದೋನ್ ಪಾವ್ಲಿಂ ತಾಕಾ ಬರ್ಯಾ ದಾಕ್ತೆರಾಕ್ ದಾಕವ್ನ್ ಪಳೆ ಮ್ಹಳ್ಳೆಂ. ದಾಕ್ತೆರಾಕ್ ದಾಕಂವ್ಚೆಪಯ್ಲೆಂ ವಿಠಲ್‌ಭಾಯಿನ್ ಹಾಜಿ ಮಲ್ಲಾಂಗಾಚ್ಯಾ ದರ್ಗಾಕ್ ಚದ್ದರ್ ಚಡಯಿಲ್ಲೆಂ. ಮಾಹಿಮ್ ಇಗರ್ಜೆಂತ್ ನೊವೆನ್ ಧರ್‌ಲ್ಲೆಂ. ಘೊವ್ ಬಾಯ್ಲ್ ದೊಗಾಂಯ್ ಶಿರ್ಡಿ ವಚೊನ್ ಆಯಿಲ್ಲೆಂ. ಆಂಗವ್ಚೊ ಆಂಗಂವ್ಚಾತ್ ಏಕ್ ವಿಶೇಸ್ ಫಾಯ್ದೊ ಆಸಾ ಮ್ಹಣ್ ವಿಠಲ್‌ಭಾಯಿಕ್ ಭೊಗ್ತಾಲೆಂ. ತೊ ಮ್ಹಳ್ಯಾರ್ ಘೊವಾನ್‌ಯೀ, ಬಾಯ್ಲೆನ್‌ಯೀ ಆಸ್ತೆಂತ್ ರಾತಿಕ್ ರಾವಜೆ ಮ್ಹಣ್ ನಾ, ಅನ್‌ಒಳ್ಳಿ ದಾಕ್ತೆರಾಂಮುಕಾರ್ ನಾಗ್ಲೆಂ ಜಾಯ್ಲೆ ಮ್ಹಣ್ ನಾ, ವೆವೆಗ್ಳ್ಯಾ ಥರಾಂಚ್ಯೊ ತಪಾಸ್ಲೊ ಕರಿಜೆ ಮ್ಹಣ್ ನಾಂತ್ ಆನಿ ಆಪ್ಲಾಕ್ ಆನಿ ದೆವಾಕ್ ಸೊಡ್ಲ್ಯಾರ್ ಹೆರ್ ಕೊಣಾಕ್‌ಯೀ ಕಿತೆಂ ಸಮಸ್ಲೊ ಮ್ಹಣ್ ಕಳನಾ. ಪುಣ್ ಖಂಯ್ಚ್ಯಾ ಜಾತಿಚ್ಯಾ ದೆವಾಥಾವ್ನ್‌ಯೀ ಫಾಯ್ದೊ ಜಾಲೊ ನಾ ಮ್ಹಣ್ ಕಳ್ತಾನಾ ದಾಕ್ತೆರಾಂ ಶಿವಾಯ್ ಹೆರ್ ವಾಟ್ ತರ್‌ಯೀ ಖಂಯ್ ಆಸಾ?

ಇನ್‌ಫರ್ಲಿಟಿ ಕ್ಲಿನಿಕಾಚ್ಯಾ ದಾಕ್ತೆರಾಂನಿ ಘೊವಾಕ್‌ಯೀ, ಬಾಯ್ಲಿಕ್‌ಯೀ ದೋನ್ ದೀಸ್, ತೀನ್ ರಾತಿಂ ಆಸ್ತೆಂತ್ ರಾವಯ್ಲೆಂ. ರಗತ್, ಗೂ, ಮೂತ್, ವೀರ್ಯ್, ಸಗ್ಳೆಂ ತಾಪಾಸುನ್ ಕಾಡ್ಲೆಂ ಆನಿ ವಿರಲ್‌ಭಾಯಿಕ್ ಎಕ್ಸ್ಲಾಕ್‌ಚ್ ಕೆಬಿನಾಕ್ ಭಿತರ್ ಆಪವ್ನ್, “ತುಜ್ಯಾ ಉದ್ಕಾಂತ್ ಇಲ್ಲೆಂ ತ್ರಾಣ್ ಉಣೆಂ ಆಸಾ, ತುವೆಂ ಇಲ್ಲೆಂ ವೊಕತ್‌ಯೀ, ಪೋತ್‌ಯೀ ಕರಿಜೆ...” ಮ್ಹಳೆಂ. ತ್ಯಾ ದೀಸ್ ಥಾವ್ನ್ ವಿರಲ್‌ಭಾಯಿನ್ ಭಾಯ್ಲೆಂ ಖಾಣ್ ಜೆವಾಣ್ ಸೊಡ್ಲೆಂ. ವಿ.ಐ.ಪಿ.ಚೆಂ ಅಂಡರ್‌ವೇರ್ ಸೊಡ್ಲೆಂ. ಉದಕ್ ಪಿಯೆಂವ್ಕ್ ಸಯ್ತ್ ತೊ ಘರಾಥಾವ್ನ್ ವಾಟರ್‌ಬೆಗಾಂತ್ ಭರ್ನ್ ಹಾಡ್ತಾಲೊ.

ಮೊಕಾದ್ದಮ್ ಲಕ್ಷ್ಮಣ ಆತಾಯ್ ಜಿವೆಶಿಂ ಮಾರ್‌ಲ್ಲಾ ಆಪ್ತಾಧ್ಯಾಬರಿ ಉಬೊಚ್ ಆಸ್ಲೊ. ವಿಠಲ್‌ಭಾಯಿನ್ ಜುನೆಲ್ಲಾ ವೊತಾಕ್ ಜಿವಾ ಭಿತರ್ಲ್ಯಾ ಆಟಿವಿಟ್ಕಾಂನಿ ಕಪಾಲಾರ್ ಮಾಂಡ್‌ಲ್ಲೊ ಘಾಮ್ ಪುಸುನ್ ಕಾಡ್ಲೊ ಆನಿ ವಿಚಾರ್ಲೆಂ, “ಚಂಪಿಕ್ ಹೆಂ ಖಂಯ್ ಥಾವ್ನ್ ಮೆಳ್ಳೆಂ?”. ಮುಕಾದ್ದಮ್ ಲಕ್ಷ್ಮಣಾನ್ ಆಪುಣ್ ನೆಣಾಂ ಮ್ಹಳ್ಳೆಬರಿ ದೊನ್ಯೊ ಭುಜಾಂ ಉಡವ್ನ್ ತಕ್ಲಿ ಆಡ್ ಘಾಲಿ.

ನೀಲಕಂಠ ಎಪಾರ್ಟ್‌ಮೆಂಟ್ ಫೇಸ್ ವನ್ನಾಚೆಂ ಆರ್.ಸಿ.ಸಿ.ಚೆಂ ಕಾಮ್ ಮುಗ್ಗೊನ್ ಭಿತರ್ಲ್ಯಾ ವೊಣದಿಂಚೆಂ ಕಾಮ್ ಚಾಲು ಆಸ್ತಾನಾ ಥಳಮಾಳಿಯೆರ್ ಅಚಾನಕ್ ಎಕಾ ಧವ್ಯಾಚ್ ಕೊಲ್ಗ್ಯಾನ್ ಯೇವ್ನ್ ಪಿಲಾಂ ದಿಲಿಂ. ಕಿತ್ತಿಂ ತೆಂ ವಿಠಲ್‌ಭಾಯಿಕ್‌ಯೀ, ಮುಕಾದ್‌ಮ್ ಲಕ್ಶ್ಮಣಾಕ್‌ಯೀ ಆತಾಂ ಉಡಾಸಾಂತ್ ನಾಂತ್. ತಾಂತ್ಲಿಂ ಏಕ್ ದೋನ್ ಪಿಲಾಂ ತ್ಯಾ ಕೊಲ್ಗ್ಯಾನ್‌ಚ್ ಖಾವ್ನ್ ಸೊಡ್ಲಿಂ. ಉರ್‌ಲ್ಲ್ಯಾಂನಿ ದೊಳೆ ಉಗಡ್ಡೆ ಆದಿಂ ತೆಂ ಕೊಲ್ಗೊಯ್ ಕುಶಿನ್ ಕಾಮಾಚ್ಯಾಂನಿ ಹಾಗೊಂಕ್ ವೆಚ್ಚೆ ನಲಿಯಾಂಚ್ ಪಾಡಿಂತ್ ವಚೊನ್ ದಡ್ಬಡೊನ್ ಮೆಲೆಂ. ಉರ್ದೆಲ್ಯಾ ಎಕಾ ಪಿಲಾಕ್ ಅಮುಲ್ ಪೆಕೆಟಿಚೆಂ ದೂದ್, ಪಾರ್ಲೆಚೆಂ ಬಿಸ್ಕುಟಾಂ ಆನಿ ಮೊಡರ್ನ್ ಬ್ರೆಡ್ ದೀವ್ನ್ ವಿಠಲ್‌ಭಾಯಿನ್ ಪೊಸ್ಲೆಂ. ತಾಕಾ ಕಾಮೆಲ್ಯಾಂನಿ ಮೆಳೊನ್ ಚಂಪಿ ಮ್ಹಣ್ ನಾಂವ್‌ಯೀ ದವರ್ಲೆಂ. ಗಳ್ಯಾಕ್ ಏಕ್ ಬೆಲ್ಯಾಯಿ ಬಾಂದ್ಲೆಂ. ಚಂಪಿ ತರ್‌ಯೀ ಕಿತ್ತೆಂ ಚುರುಕ್ ಮ್ಹಳ್ಯಾರ್ ವಿಠಲ್‌ಭಾಯಿಚೆಂ ಸ್ಕೂಲರ್ ನೆಹರೂ ಚವ್ಕಾಥಾವ್ನ್ ಸಾಯ್ಬಾಚ್ಯಾ ರಸ್ತಾಕ್ ಘುಂವ್ತಾನಾಂಚ್ ಉಟೊನ್ ತಾಕಾ ಆಪವ್ನ್ ಹಾಡುಂಕ್ ಧಾಂವ್ತಾಲೆಂ. ತಾಚ್ಯಾ ಆಂಗಾರ್ ಉಡೊನ್ ತಾಚಿ ಮುಸ್ತಾಯ್ತಿ ಮೆಳಯ್ತಾಲೆಂ. ತರ್‌ಯೀ ವಿಠಲ್‌ಭಾಯಿ ತಾಕಾ ಕೆದಿಂಚ್ ಜೋರ್ ಕರಿನಾತ್ಲೊ. ಆಮಾಸೆಕ್ ಕಾಮಾಕ್ ರಜಾ ಆಸ್ಲಾರ್‌ಯೀ ಚಂಪಿಕ್ ದೂದ್ ಪಾಂವ್ ದಿಂವ್ಚೆಖಾತಿರ್ ತರ್‌ಯೀ ತೊ ಘಡಿಭರ್ ಸಾಯ್ಬಾಕ್ ಯೇವ್ನ್ ವೆತಾಲೊ. ಹೆರಾವೆಳಾ ಮುಕಾದ್‌ಮ್ ಲಕ್ಶ್ಮಣ, ರಾಮುಲು, ನರಸಣ್ಣ ಚಂಪಿಕ್ ಖಾಂವ್ ಜೇಂವ್ಕ್ ದಿತಾಲಿಂ. ಹ್ಯಾಚ್ ವರಾ ಚಂಪಿ ಪಿರಾಯೆಕ್ ಯೇವ್ನ್ ಉಂಟಾಂಚ್ ಅಪಾರ್ಟ್‌ಮೆಂಟ್ ಫೇಸ್ ವನ್ನಾಂತ್ಲಾ ಕಂಪಾಂವ್ಡಾಂತ್ ಪುರ್ಣಾಂವ್ಣಿಂ.

ಥಂಯ್ ರಾವ್ತೆಲ್ಯಾಂಕ್ ಇಲ್ಲಿ ತೊಂದ್ರೆ ಜಾಲ್ಲಿ ತರ್ಯೀ ಕೊಣೆಂ ವ್ಹಡ್ ಆಕ್ರೇಪ್ ಕಾಡ್ಲೊ ನಾ. ವಾಚ್‌ಮೆನ್ ನಾತ್‌ಲ್ಲ್ಯಾ ತಾಂಚ್ಯಾ ನವ್ಯಾಚ್ ಕಟ್ಟೋಣಾಕ್ ಚಂಪಿ ದೀಸ್ ರಾತ್ ಕೋಣ್ ಪರ್ಕ್ಯಾಕ್, ಅನ್‌ಒಳ್ಳಿ ಸೇಲ್ಸ್‌ಮೆನಾಕ್ ಸಯ್ತ್ ಯೇಂವ್ಕ್ ಸೊಡಿನಾತ್ಲೆಂ. ಕೊಲೆಂ ಜಾಲ್ಯಾರ್‌ಯೀ ತಾಚ್ಯಾ ತಾಳ್ಕಾಕ್ ಪೆಟ್ಯಾಚೊ ಘಮಂಡ್ ಆಸ್ಲೊ. ಕಟ್ಟೋಣಾಂತ್ಲ್ಯಾ ಲೊಕಾಚೆಂ, ಕಾಮೆಲ್ಯಾಂಚೆಂ ತೆಲಾತುಪಾಚೆಂ ಖಾವ್ನ್ ಚಂಪಿಯ್ ಪೆಟ್ಯಾಬರಿಚ್ ವಾಡೊನ್ ರಾವ್ತೆಂ.

“ರಾಮುಲುಕ್, ನರಸಣ್ಣಾಕ್ ಘೆ ಆನಿ ದೊನ್‌ಯೀ ಖಂಯ್ ತರ್‌ಯೀ ಘೊಂಡ್ ಕಾಡ್ನ್ ಪುರಾ” ಮ್ಹಣೊನ್ ವಿಠಲ್‌ಭಾಯಿ ಬಾಕ್ಡಾವಯ್ಲೊ ಉಟ್ಟೊ. ಹ್ಯಾ ಆದೇಶಾಕ್‌ಚ್ ಕಿತ್ಲೆಶ್ಯಾ ವರ್ಸಾಂಥಾವ್ನ್ ರಾಕೊನ್ ಆಸ್‌ಲ್ಲೆಬರಿ ಮುಕಾದ್‌ಮ್ ಲಕ್ಮಣ, “ಯೇ ನರ್ಸಾ, ರಾಮ್ಲಾ...” ಮ್ಹಣ್ ಬೊಬಾಟುನ್‌ಚ್ ಥಂಯ್ ಥಾವ್ನ್ ಮಿಕ್ಸರಾತೆವ್ಚಿನ್ ಧಾಂವ್ಲೊ.

ಸುಣೆಂ ಜಾಲ್ಯಾರ್ ಕಿತೆಂ? ಧುವೆಬರಿ ಆಸ್ಲೆಂ ಚಂಪಿ. ತೆಂಯ್ ಗರ್ಬೆಸ್ತ್. ಆಪ್ಲ್ಯಾಚ್ ಕಾಮೆಲ್ಯಾಂಚ್ಯಾ ಹಾತಾಂತ್ ತಾಕಾ ತರ್‌ಯೀ ಇತ್ಲೆಂ ಧಾರುಣ್ ಮೋರ್ನ್ ಬರಯಿಲ್ಲೆಂವೆ? ತಾಚ್ಯಾ ಪೊಟಾಂತ್ ಆಸ್‌ಲ್ಲಿಂ ಪಿಲಾಂ ಕಿತ್ಲ್ಯಾ ದಿಸಾಂನಿ ಜಲ್ಮತಿಂ? ದೊಳೆ ಉಗಡ್ನ್ ಧಾಂವ್ತಿಂ ಹೆಣೆಂ ತೆಣೆಂ? ತಾಕಾ ಮಾರ್ಚಿ ತಿತ್ಲಿ ಗರ್ಜ್ ಆಸ್‌ಲ್ಲಿವೆ? ಎಕಾದಾವೆಳಾ ತಾಕಾ ಮಾರಿನಾತ್ಲೆಂ ತರ್ ಖಂಡಿತ್ ತೆಂ ಪಿಶೆಂ ಲಾಗೊನ್ ಆಪ್ಣಾಚ್ಯಾಚ್ ಹಾತಾಕ್ ಘಾಸ್ ಮಾರ್ತೆಂ? ಖಂಡಿತ್ ನಾ. ಖಂಯ್ ತರ್‌ಯೀ ವ್ಹಾಳಾಚ್ಯಾ ಉದ್ಯಾಂತ್ ಪಡೊನ್ ಮರ್ತೆಂ. ಪುಣ್ ಆಪ್ಣಾಕ್ ಚಾಬ್ತೆಂ ನಾ. ತಾಚ್ಯೆ ಆವಯ್ಕಾಯೀ ನಲಿಯಾಂಚ್ಯೆ ಪಾಡಿಂತ್‌ಚ್ ವಚೊನ್ ಕಿತ್ಯಾಕ್ ಮರಜೆ ಆಸ್ಲೆಂ? ತಾಕಾಯ್ ಮರಾಕಾಳಾರ್ ಪಿಶೆಂ ಲಾಗ್‌ಲ್ಲೆಂ? ನ್ಹಯ್ ತರ್ ತಾಣೆಂ ತಾಚಿಂಚ್ ಪಿಲಾಂ ಕಿತ್ಯಾಕ್ ಖೆಲಿಂ? ವಿಠಲ್‌ಭಾಯಿಚ್ಯಾ ದೊಳ್ಕಾಂಖಾಂಚಿಂನಿ ಆತಾಂ ದುಕಾಂ ಘುಟೊನ್ ರಾವ್‌ಲ್ಲಿಂ ಆನಿ ತಾಳೊ ಬಿಲ್ಕುಲ್ ಘುಮಾರ್ ಜಾಲ್ಯೊ. ಆಸ್‌ಪಾಸ್ ಕೋಣ್‌ಯೀ ನಾತ್‌ಲ್ಲೆಂ ಖಾತ್ರಿ ಕರ್ನ್ ಘೆವ್ನ್ ತೊ ದುಕಾಂನಿ ತುವಾಲೊ ಭಿಜ್ತಾವರೇಗ್ ಗಳ್ಳಳ್ಯಾಂ ರಡ್ಲೊ. ಚಂಪಿಕ್ ತರ್‌ಯೀ ಹೊ ಮಾಟ್ ಪಡ್‌ಲ್ಲೊ ಮನ್ಶ್ಯಾಗರ್ಬ್ ಖಂಯ್ ಮೆಳ್ಳೊ? ಖಂಯ್ಚೆ ಹಡ್ವೆ ಬಾಯ್ಲೆನ್ ತೊ ಅಸೊ ಕಾಡ್ನ್ ಉಡಯಿಲ್ಲೊ? ಪುಲಿಸಾಂಕ್ ಮುನ್ಸಿಪಾಲಿಟಿಕ್ ಕಳ್ಳ್ಯಾರ್ ವ್ಹಡ್ ಸಮಸ್ಸೊ ಜಾಂವ್ಕ್ ಆಸಾ. ಆಸ್‌ಪಾಸ್ ಖಂಯ್‌ಯೀ ಆಸ್ತತ್ರ್ ವೆಗ್ಳಿ ನಾ. ಕಟ್ಟೋಣಾಂಯ್ ಉಣಿಂಚ್.

ಪರ್ತ್ಯಾನ್ ಪೊಟಾಂತ್ ಆಡ್ವಳೊನ್ ಯೇವ್ನ್ ಆತಾಂ ಖಂಡಿತ್‌ಯೀ ವೊಂಕೊನ್ ವೆತಾ ಮ್ಹಣ್ ವಿಠಲ್‌ಭಾಯಿ ಉಟೊನ್ ನೀಲಕಂತ್ ಫೇಸ್ ವನ್ಶಾಂತ್ಲ್ಯಾ ಪಾರ್ಕಿಂಗ್‌ಗಾಲಾಗ್ಸಾರ್ ಆಸ್ಚ್ಯಾ ಜೆರಾಲ್ ಕಾಕ್ಸಾಕ್ ಧಾಂವ್ಲೊ. ಕಾಕ್ಸಾಚೆಂ ದಾರ್ ಬಂದ್ ಕರ್ನ್ ಸಕಾಳಿಂ ನಾಶ್ತಾಕ್ ಕೆಲ್ಲೊ ಕಾಂದಾಪೊವ್ ಆನಿ ಪಿಯೆಲ್ಲೆಂ ಬಾದಾಮಿ

ದೂದ್ ಸಗ್ಗಂ ಬಸಬಸ ವೊಂಕ್ಲೊ. ನಳಾಚ್ಯಾ ಥಂಡ್ ಉದ್ಯಾಂತ್ ತೋಂಡ್ ಧುವ್ನ್ ತುವಾಲ್ಯಾನ್ ಪುಸುನ್ ಭಾಯ್ರ್ ಯೆತಾನಾ ಡಕ್ಟಾಂತ್ ರಗ್ತಾಚಿಂ ಖಿತಾಂ ಪಳೆವ್ನ್ ರಾವ್ಲೊ. ಸಿವಿರೇಜ್ ಕಾಮಾಚ್ಯಾಂಕ್ ವಚೊಂಕ್ ಮ್ಹಣ್ ಉಗ್ತಿ ಆಸ್ಚೆ ಡಕ್ಟಾಂತ್ ಥಳ್‌ಮಾಳಿಯೆಪರ್ಯಾಂತ್ ಆತಾಂ ಸುಕೊನ್ ಆಯಿಲ್ಲಿಂ ಥೆಂಚೆ ಥೆಂಚೆ ರಗ್ತಾ ಖಿತಾಂ! ಕೋಣ್ ಆಸೊಂಕ್ ಪುರೊ? ಹೈ ಲಾಯ್ನಿರ್ ಆಸ್ಚೊ ಬಾಯ್ಲೊ ಮ್ಹಳ್ಯಾರ್ ಏಕ್ ಸರ್ಕಾರಿ ಆಸ್ಪತ್ರೆಚಿಂ ನರ್ಸ್ ನಿಶಾ ಸಿಂಗ್. ದುಸ್ರೆಂ, ಕೊಲ್‌ಸೆಂಟಾರಾಂತ್ ಕಾಮ್ ಕರ್ಚೆಂ ಪ್ರತಿಭಾ ಅಗರ್‌ಕರ್. ತಿಸ್ರೆ ಮಾಳಿಯೆರ್ ಫ್ಲೆಟ್ ಖಾಲಿ ಆಸೊನ್ ತೆಂ ಬಿಲ್ದರ್ ಮೆಹ್ತಾಚೆ ತಾಬೆಂತ್ ಆಸಾ. ಚೆರೆಸಾಧಾವ್ನ್ ಸಕಯ್ಲ ಉಡಯಿಲ್ಲಿ ರೀತ್ ಪಳೆಯ್ತಾನಾ ಹೆಂ ಬಿಲ್ಡಿಂಗಾಂತ್ ರಾಂವ್ಚ್ಯಾ ಕೊಣಾಚೆಂಯ್ ಕಾಮ್ ಜಾಂವ್ಕ್ ಪುರೊ. ಹಿ ವಿಶಯ್ ಜರ್ ಸುತ್ತುರಾಂತ್ ಕಳ್ಳಿ ತರ್ ಸಗ್ಳಾನಿತ್ಲಾನ್ ಬಿಲ್ದರಾಚೆಂ ನಾಂವ್ ಘಾಣೊಂಕ್ ಆಸಾ. ಬಿಲ್ದರ್ ಮೆಹ್ತಾಕ್ ಕಾಜಾರಾಚೆ ಪಿರಾಯೆಕ್ ಆಯಿಲ್ಲಿಂ ಭುರ್ಗಿಂ ಆಸಾತ್. ತರ್ಯೀ ಆಪ್ಲಿ ಸುಣ್ಯಾಬೂದ್ ತೊ ಸೊಡಿನಾ. ಮಾಸ್ ಮಾಸ್ಕಿ ಖಾಯ್ನಾತ್‌ಲ್ಲೆ ಮಾರ್ವಾಡಿ ಜಾತಿಂತ್ ಜಲ್ಮೊನ್ಯೀ ಗೊರ್ವಾಚೆಂ ಮಾಸ್ಯೀ ಖಾತಾ. ಏಕ್ ಪಾಪ್ಲಿಂ ಪಿಯೆಲೊ, ಮಾಗಿರ್ ಖಿಂಯ್ಚೆಂ ಕೊಲ್ಗಿಂಯ್ ಜಾತಾ. ಕಾಮಾಟಿ ಬಾಯ್ಲೊಯ್ ಚಲ್ತಾತ್. ಪಯ್ಲೆ ಉಡಯ್ಲಾರ್ ತಾಕಾ ನಿಶಾ ಸಿಂಗ್, ಪ್ರತಿಭಾ ತಸಲಿಂ ಚೆಡ್ವಾಂ ಬಾಯ್ಲೊ ಮೆಳೊಂಕ್ ಕಶ್‌ವೆ?

ಆಪ್ಲೆಂ ಕಿತೇಂಯ್ ಪಳೆನಾತ್ಲ್ಯಾಬರಿ ವಿಠಲ್‌ಭಾಯಿ ಡಕ್ಟಾಥಾವ್ನ್ ಭಾಯ್ರ್ ಯೇವ್ನ್ ಸರಾರಾಂ ಮೆಟಾಂ ಕಾಡ್ನ್ ನೀಲಕಂತ್ ಫೇಸ್ ಟು ಸಾಯ್ಬಾಕ್ ಆಯ್ಲೊ.

ಮುಕಾದ್ತಮ್ ಲಕ್ಷ್ಮಣ, ರಾಮುಲು, ನರಸಣ್ಣ ಆನಿ ಹೆರಾಂನಿ ಚಂಪಿಕ್ ಪೂರ್ನ್ ಜಾಲ್ಲೆಂ. ಗಮೇಲಾ, ಪಾವ್ಡಾ ಘೆವ್ನ್ ಗರ್ಭಾಕ್ ಪುರುಂಕ್ ವೆತಾನಾ ಕಿತೆಂ ಭೊಗ್ಲೆಂಗೀ ವಿಠಲ್‌ಭಾಯಿ ಎಕಾಚ್ವಾಣೆಂ ಬೊಬಾಟ್ಲೊ “ಅರೇ! ಅಶೆಂ ನ್ಹಯ್ ಭಾವಾ, ಘೆ ಹೆ ಪಯ್ಲೆ ಬ್ರಾಹ್ಮಣಾಕ್ ಆಪಯ್ ಆನಿ ಕಿತೆಂ ಸಗ್ಳೆ ಸಂಸ್ಕಾರ್ ಕರ್ಚೆ ಕರ್ನ್ ಸಿಮಿಸ್ತೆಂತ್ ಪುರಾ...”

ನೀಲಕಂತ್ ಎಪಾರ್ಟ್‌ಮೆಂಟ್ ಫೇಸ್ ವನ್ನಾಚ್ಯಾ ಸ್ಟಿಲ್ಸ್ ಪಾರ್ಕಿಂಗಾಂತ್ ರಾವಯಿಲ್ಲ್ಯಾ ವಿಠಲ್‌ಭಾಯಿ ರಕ್ತರಾಚ್ಯಾ ಸ್ಕೂಟಾರಾಚೆ ಡಿಕ್ಕೆಂತ್ಲೆಂ ದೂದ್‌ಯೀ. ಬ್ರೆಡ್‌ಯೀ ತಶೆಂಚ್ ಆಸ್ಲೆಂ.



5255
KON → Short stories
TM



ಎಚ್ಚಿಮ್ ಪೆರ್ನಾಳ್ ಹ್ಯಾ ಲಿಕ್ವಿನಾಂವಾನ್ ಕೊಂಕ್ಣಿ ಸಾಹಿತ್ಯ ಸಂಸಾರಾಂತ್ ಒಳ್ಳೆಚೊ ಹೆನ್ನಿ ಮೆಂಡೋನ್ನ್, ಗಾಂವಾಂ ಪೆರ್ನಾಳ್ಚೊ ಪೆರ್ನಾಳ್ ಇಗರ್ಜೆ ಇಸ್ಕೊಲಾಂತ್ ಪ್ರಾಥಮಿಕ ಶಿಕಪ್. ಮಂಗ್ಳುರ್ ವಿದ್ಯಾಪೀಠಾಥಾವ್ನ್ ವಾಣಿಜ್ಯಶಾಸ್ತ್ರಾಂತ್ ಪದ್ವಿ ಉದ್ಯಮ್ ಆಡಲ್ಲ್ಯಾಂತ್ ಡಿಪ್ಲೊಮಾ. ಮಹಾರಾಷ್ಟ್ರಾಂತ್ ಮುಂಬಯ್ ಶೆರ್ ಆನಿ ಠಾಣೆ ಉಪನಗರಾಂತ್ ಖಾಕಂವ್ಲೆಂನಿ ಲೇಕ್ ಬರಯ್ಲಾರ್ ತಶೆಂ ತಪಾಸ್ಲಾರ್ ಜಾವ್ನ್ ವಾವ್ರ್, 2006ವ್ಯಾ ವರ್ಸಾ ಪಾಸುನ್ ಮಂಗ್ಳುರಾಂತ್ ವಸ್ತಿ.

2011ವ್ಯಾ ವರ್ಸಾ ಕೊಂಕ್ಣಿ ಸಾಹಿತ್ಯ ಆನಿ ಸಮಾಜಿಕ ಸಮರ್ಪಿತ್ ಜಾಳಿಸುವಾತ್ 'ಕಿಟಾಳ್' ಸ್ಥಾಪನ್ ಆನಿ 2013ವ್ಯಾ ವರ್ಸಾ 'ಆರ್ಸೊ' ಪಂದ್ರಾಳೆಂ ಪತ್ರ್ ಸ್ಥಾಪನ್. ಕೆನ್ಯುಟಿ ಕೆಲರಾಯ್ ಹಾಚ್ಯಾ ಎವರ್‌ಶೈನ್ ಪ್ರಕಾಶನಾಚೊ ಸಂಪಾದಕ ಪಾಂಯ್ತೆಂ ಲಾಗಿಂ ಕವಿತಾ, ಪನ್ನಾಸ್ ಲಾಗಿಂ ಕಾಣೆಯೊ, ತಿನ್ನಿ ಲೇಖಿನಾಂ ಆನಿ ಪ್ರಬಂಧ್ ಬರಯ್ಲ್ಯಾತ್.



'ಚಲ್ಯಾಂಕ್ ಚತ್ರಾಯ್' (1999), 'ಕಯ್ವಾಚೊ ಕವಿತಾ' (2004), 'ಭಾಮುಣಾಂಚೆಂ ಚೆಡುಂ' (2006) - ತಾಚೆ ಪ್ರಕಟಿತ್ ಕವಿತಾ ಜಮೆ. 'ದೆವಾಕ್ ಸೊಡ್‌ಲ್ಲೊ ಪಾಡೊ' (2002) - ಮಟ್ವಾ ಕಾಣೆಯಾಂ ಸಂಗ್ರಹ್. ಕೊಂಕ್ಣಿಶಿವಾಯ್ ಕನ್ನಡ, ಇಂಗ್ಲಿಶ್ ಭಾಸಾಂನಿಯ್ ತೊ ಬರಯ್ತಾ.

2002ವ್ಯಾ ವರ್ಸಾ ವಿಟ್ಲಾಚ್ಯಾ ಸ್ಟೆಲ್ಲಾ ಮಸ್ಕರೇನ್ವಾಸಾಲಾಗಿಂ ಲಗ್ನ್ ದೊಗಾಂ ಚೆಡ್ವಾಂ ಭುರ್ಗಿಂ - ಹನ್ನಿಲ್ ರಿಯಾ ಆನಿ ಹಾನಿ ರೂತ್.



ಕಿಟಾಳ್ ಪ್ರಕಾಶನ್

ಮೋಲ್ ರು: 200/-